

अनुगवमायामे ॥ ८३ ॥

‘अनुगवम्’ इत्यचप्रत्ययान्तं निपात्यते आयामेऽभिधेये । अनुगवं यानम् । ‘यस्य चायामः’ इति समासः ।

आयाम इति किम् ? गवां पश्चादनुगु ॥

द्विस्तावा त्रिस्तावा वेदिः ॥ ८४ ॥

‘द्विस्तावा’, ‘त्रिस्तावा’ इति निपात्यते वेदिश्चेद् अभिधेया भवति । अचप्रत्ययः, टिलोपः, समासश्च निपात्यते । यावती प्रकृतौ वेदिस्ततो द्विगुणा वा त्रिगुणा वा कस्याञ्चिद्विकृतौ तत्रेदं निपातनम् । द्विस्तावा वेदिः । त्रिस्तावा वेदिः ।

पदमञ्जरी

अनुगवमायामे ॥ आयामेऽभिधेय इति । प्रवृत्तिनिमित्तमायामः, तद्वति तु पर्यवसानम् । मत्वर्थीयाकारान्तो वा आयामशब्दः, आयामवत्यभिधेय इत्यर्थः; अन्यथाऽनुगवं यानमिति सामानाधिकरण्यं न स्यात् । यस्य चायाम इति समास इति । ननु तत्र लक्षणेनेति वर्तते ? सत्यम् ; इहापि बाह्यं यानं प्रति गवामस्त्येव लक्षणभावः । अनुगुशब्दात्प्रत्ययेऽभिधातव्ये निपातनाश्रयणं प्रसिद्धचुपसंप्रहार्यम्, तेन यद्गवां बाह्यं तत्रैव भवति ॥

द्विस्तावा त्रिस्तावा वेदिः ॥ समासश्च निपात्यत इति । लक्षणाभावात् । यावती प्रकृतावित्यादिना निपातनस्य विषयं दर्शयति, यस्मिन्कर्मण्युपदिष्टा धर्माः कर्मान्तरेणोपजीव्यन्ते सा प्रकृतिर्ज्योतिष्टोमादिः, येनोपजीव्यते सा=विकृतिः । कस्याञ्चिद्विकृताविति । अश्वमेधादौ । द्विस्तावेति । तावतीशब्देन तत्सम्बन्धिन्या वृत्तिर्लक्ष्यते, सैव च द्विशब्दनं संख्यायत इति मुच् प्रत्ययः, परस्पर-

न्यासः

अनुगवमायामे ॥ आयामेऽभिधेये इति । आयामः = दैर्घ्यम् । मत्वर्थीयाकारान्तश्चायम् । आयामे चेत्यभिधेय इत्यर्थः । अन्यथानुगवं यानमिति सामानाधिकरण्यं न स्यात् । यानम्=आयामः । अनुगवं यानमिति । गावो यथा तथा यानमायातमित्यर्थः ।

गवां पश्चादिति । ‘अव्ययं विभक्ति’ इत्यादिनाव्ययीभावः पश्चादर्थे च पूर्ववद् गोशब्दस्य ह्रस्वः । अनुशब्दात् प्रत्यये विधातव्ये यदनुगवमिति निपातनं तत्प्रसिद्धचुपसंग्रहार्थम् । तेन यद् गवा बाह्यं गोभिश्च तुल्यायामं तत्रैव भवति, नान्यत्र ॥

द्विस्तावा त्रिस्तावा वेदिः ॥ टिलोपस्तावतीशब्दस्य । यस्येटिलोपे कृते तावच्छब्दस्य टिलोपो निपात्यते । समासश्चेति द्वित्रिशब्दयोर्निपात्यते । सापेक्षं तु यावतीशब्दापेक्षत्वात् । यावती प्रकृतावित्यादिना निपातनस्य फलं दर्शयति ।

वेदिरिति किम् ? द्विस्तावतो, त्रिस्तावती रज्जुः ॥

उपसर्गादध्वनः ॥ ८५ ॥

उपसर्गात्परो योऽध्वन्-शब्दस्तदन्तात् समासाद् अच् प्रत्ययो भवति । प्रगतोऽध्वानं प्राध्वो रथः । प्राध्वं शकटम् । निरध्वम् । प्रत्यध्वम् ।

उपसर्गादिति किम् ? परमाध्वा । उत्तमाध्वा ॥

तत्पुरुषस्याङ्गुलेः संख्याव्यादेः ॥ ८६ ॥

अङ्गुलिशब्दान्तस्य तत्पुरुषस्य संख्यादेरव्ययादेश्चाच् प्रत्ययो भवति । द्वे अङ्गुली प्रमाणमस्य द्व्यङ्गुलम् । त्र्यङ्गुलम् । 'तद्वि-
तार्थ' इति समासः । 'प्रमाणे लो द्विगोर्नित्यम्' इति मात्रचो लोपः ।
अव्ययादेः—निर्गतमङ्गुलिभ्यो निरङ्गुलम् । अत्यङ्गुलम् ।

तत्पुरुषस्येति किम् ? पञ्चाङ्गुलिः । अत्यङ्गुलिः पुरुषः ।

तत्पुरुषाधिकारश्च 'द्वन्द्वाच्चुदषहान्तात्' इति यावत् ॥

पदमञ्जरी

सामर्थ्यं च । द्विस्तावतीत्यसमासोऽयम् । सूत्रे लिङ्गमविवक्षितम् । द्विस्तावो-
ऽग्निरित्यपि दृश्यते । न चात्राग्निरभिधीयते, न वेदिः ? अग्निरपि वेदिरेव;
उत्तरवेदिविकारत्वात्, 'उत्तरवेद्यामग्निश्चीयते' इति वचनात् ॥

उपसर्गादध्वनः ॥ अध्वशब्दस्याक्रियावचनत्वात्तं प्रत्युपसर्गसंज्ञाभावादु-
पसर्गग्रहणं प्राद्युपलक्षणम् ॥

तत्पुरुषस्याङ्गुलेः संख्याव्यादेः ॥ अङ्गुलिशब्दान्तस्येत्यादि । सर्वत्र समासा-
न्तसम्बन्धे षष्ठी ॥

न्यासः

प्रकृतिविकृतिशब्दौ कार्यविशेषवचनौ । कर्मविशेषे हि कश्चित् यागाख्यः प्रकृति-
शब्देनोच्यते, कश्चिद्विकृतिशब्देन ॥

उपसर्गादध्वनः ॥ प्राध्वमिति । प्रादिसमासः । तत्र प्राध्वमिति 'अत्यादयः
क्रान्ताद्यर्थे द्वितीयया' इति समासः । निष्क्रान्तमध्वन इति 'निरादयः क्रान्ताद्यर्थे
पञ्चम्या' इति । अत्यध्वमिति । प्राध्वमित्यनेन तुल्यमेतत् । उपसर्गश्चात्र न गत्युप-
लक्षणम् । कुत एतत् ? क्रियायोगाभावात् ॥

तत्पुरुषस्याङ्गुलेः संख्याव्यादेः ॥ मात्रचो लोप इति । 'प्रमाणे द्वयसज्' इत्या-
दिना विहितस्य । निरङ्गुलमिति । निरध्वमित्यनेन तुल्यमेतत् । अत्यङ्गुलमिति ।
एतदप्यत्यध्वमित्यनेन तुल्यम् । पञ्चाङ्गुलिरिति बहुव्रीहिः ॥

अहस्सर्वैकदेशसंख्यातपुण्याच्च रात्रेः ॥ ८७ ॥

अह्रादिभ्यः परो यो रात्रिशब्दस्तदन्तस्य तत्पुरुषस्याच् प्रत्ययो भवति, चकारात्संख्यादेरव्ययादेश्च । अहर्ग्रहणं द्वन्द्वार्थम् । अहश्च रात्रिश्च अहोरात्रः । सर्वरात्रः । एकदेशे—पूर्वं रात्रे पूर्वरात्रः । अपररात्रः । ‘पूर्वपरावर’ इति समासः । संख्याता रात्रिः संख्यात-रात्रः । ‘विशेषणं विशेष्येण’ इति समासः । एवं पुण्या रात्रिः पुण्यरात्रः । संख्याव्ययादेः खल्वपि—द्वे रात्री समाहृते द्विरात्रः । त्रिरात्रः । अतिक्रान्तो रात्रिमतिरात्रः । नीरात्रः ॥

अहोऽह एतेभ्यः ॥ ८८ ॥

पदमञ्जरी

अहःसर्वैकदेशसंख्यातपुण्याच्च रात्रेः ॥ अहर्ग्रहणं द्वन्द्वार्थमिति । न तु तत्पुरुषार्थम्; मुख्यार्थवृत्तयोस्तत्पुरुषासम्भवात् । न ह्यस्ति सम्भवः—अहश्चासौ रात्रिश्चेति, नाप्यहोरात्रिरित्यस्ति । यदि तु रात्रिशब्देन तद्गुणमहरुच्यते, अहःशब्देन तद्गुणा रात्रिः, ततः सम्भवेदपि विशेषणसमासः । गौणार्थता तु भवति । न च मुख्ये सम्भवति गौणस्य ग्रहणं युक्तम्, तस्मादहर्ग्रहणं द्वन्द्वार्थम् । तथा च—‘हेमन्तशिशिरावहोरात्रे च छन्दसि’ इति द्वन्द्वे समासान्तो निर्दिष्टः । अहोरात्र इति । समाहारद्वन्द्वः, ‘रात्राह्राहाः पुंसि’, अहो रुत्वे ‘रूपरात्रिरथन्तरेषु’ इति नकारस्य रुत्वम्, तस्य ‘हशि च’ इत्युत्वम् । द्विरात्र इति । समाहारे द्विगुः । नीरात्र इति । प्रादिसमासः, ‘दूलोपे पूर्वस्य दीर्घोऽणः’ ॥

न्यासः

अहःसर्वैकदेशसंख्यातपुण्याच्च रात्रेः ॥ अहर्ग्रहणं द्वन्द्वार्थमिति । इष्टिरियम् । न तत्पुरुषार्थम्; मुख्यार्थे तत्पुरुषस्यासम्भवात् । द्वन्द्वार्थे पदार्थं प्रत्याश्रयः । तथा हि—यद्यहर्गुणा रात्रिरहःशब्देनोच्यते, रात्रिगुणं वाहो रात्रिशब्देन गौण्या कल्पनया, तदाहश्च रात्रिश्चेति समानाधिकरणस्तत्पुरुषः सम्भवत्येव । तस्मादिष्टिरियम् । एतावदुक्तं स्याद्—द्वन्द्व इष्यत इति । अत्र च ज्ञापकम्—‘हेमन्तशिशिरावहोरात्रे च छन्दसि’ इति द्वन्द्वे समासान्तस्य रात्रिशब्दस्य निपातनम् । अहोरात्र इति । ‘रात्राह्राहाः पुंसि’ इति पुल्लिङ्गता । ‘अहन्’ इति ‘रूपरात्रिरथन्तरेषूपसंख्यानम्’ इति नकारस्य रुत्वाद् गुणः । सर्वरात्र इति । ‘पूर्वकालैकसर्व’ इत्यादिना समानाधिकरणस्तत्पुरुषः । द्विरात्र इति । ‘तद्धिताथोत्तरपद’ इत्यादिना समाहारे द्विगुः, ‘द्विगुश्च’ इति तत्पुरुषसंज्ञा । अति-रात्र इति । अत्यध्वमित्यनेन तुल्यमेतत् । नीरात्र इति । ‘रो रि’ इति रेफलोपः, ‘दूलोपे पूर्वस्य’ इति दीर्घः ।

‘राजाहःसखिभ्यष्टच्’ इति वक्ष्यति, तस्मिन् परभूते अहन्नित्येतस्य ‘अह्’ इत्ययमादेशो भवति एतेभ्य उत्तरस्य । संख्याव्ययादयः प्रक्रान्ताः सर्वनाम्ना प्रत्यवमृश्यन्ते । सामर्थ्याच्चाहःशब्दः पूर्वत्वेन नाश्रीयते । परिशिष्टानां ग्रहणम् । न ह्यहःशब्दात् परोऽहःशब्दः सम्भवति । संख्या-यास्तावत्-द्वयोरहोर्भवः द्व्यहः । त्र्यहः । अव्ययात्-अहरतिक्रान्तः अत्यहः । निरहः । सर्वाहः । पूर्वाहः । अपराहः । संख्याताहः ।

पुण्यशब्दात्प्रतिषेधं वक्ष्यति ॥

पदमञ्जरी

अहोऽह एतेभ्यः ॥ तस्मिन्परभूत इति । समासान्तप्रकरणान्तत्र परतोऽयमादेशो विज्ञायते, न तदपवादः । स च टजेव विहित इति सामर्थ्यादयमर्थो लभ्यते, व्याख्यानाच्चाहोदेशः । स्वयं समासान्तो न विज्ञायते ‘ऊधसोऽनङ्’ इत्यादिवत् । सामर्थ्याच्चेत्यादि । सामर्थ्यमेव दर्शयति । न हीति । एकशेषविधानाद् द्वन्द्वस्तावन्न सम्भवति, तेनैव तस्यासम्बन्धान्न षष्ठीसमासः, नापि विशेषणसमासः, न हि तदेव तस्य विशेषणं सम्भवति । एतेन बहुव्रीहिव्याख्यातः । द्व्यह इति । तद्वितार्थे समासः, ‘तत्र भवः’ इत्यण्, तस्य ‘द्विगोर्लुगनपत्ये’ इति लुक् । सर्वाह इति । ‘अहोऽदन्तात्’ इति णत्वम् ।

अहोऽहवचनानर्थक्यम्, अहष्टखोर्नियमवचनात्, ‘अह एतेभ्यः’ इत्येतावदेव सूत्रं कर्तव्यम्, अजनुवर्त्तते, एतेभ्यः परो योऽहश्शब्दस्ततोऽजभवति, टचोऽपवादः, तत्राचि कृतेऽहष्टखोरेवेति नियमाट्टिलोपाभावेऽल्लोपे सति द्व्यह इत्यादि सिध्यति, ‘रात्राहाहाः पुंसि’ इति वचनात् स्त्रियां प्रवृत्त्यभावाद्दृजचोरविशेषः । ‘एतेभ्यः’ इति वचनं संख्याव्ययार्थम्; इतरथा चानुकृष्टत्वान्न सम्बद्धेत ॥

न्यासः

अहोऽह एतेभ्यः ॥ ‘राजाहःसखिभ्यष्टच्’ इति टच्प्रत्ययं वक्ष्यतीति । अथ प्रकृत एवाचि कस्मादादेशो न विज्ञायते ? अशक्यस्तत्रायं विज्ञातुम्, न ह्यहःशब्दान्तात् तत्पुरुषात् केनचिदज्विहितः, तत् कथमादेशस्य निमित्तं स्यात् ! अथ ‘अच’ इति योगविभागेनाज्विधीयते ? एवमप्येतद् वचनमनर्थकं स्यात् ; अचि कृते ‘अहोपोऽनः’ इत्यनेनाहोदेशस्य सिद्धत्वात् । न च टिलोपः प्राप्नोतीति मन्तव्यम् ; ‘अहष्टखारेव’ इति नियमात् । तस्मादप्येव टिलोपापवादोऽयम् । आदेशोऽयमयुक्तः । किं पुनस्तत् सामर्थ्यम्, यतोऽहःशब्दः पूर्वत्वेन नाश्रीयते ? इत्याह-न ह्यहःशब्दादित्यादि । द्व्यह इति । द्वयोरहोर्भव इति ‘तद्वितार्थ’ इत्यादिना समासः, ‘तत्र भवः’ इत्यण्, तस्य ‘द्विगोर्लुगनपत्ये’ इति लुक् । अत्यह इति । अत्यध्ववत्समासः । निरह इति । अत्रापि निरध्ववत् समासः । सर्वाह इति । विशेषणसमासः ।

प्रतिषेधं वक्ष्यतीति । ‘उत्तमैकाभ्याश्च’ इति ॥

न संख्यादेः समाहारे ॥ ८६ ॥

संख्यादेस्तत्पुरुषस्य समाहारे वर्तमानस्याहःशब्दस्याह्लादेशो न भवति । पूर्वेण प्राप्तः प्रतिषिध्यते । द्वे अहनी समाहृते द्व्यहः । त्र्यहः ।

समाहार इति किम् ? द्वयोरहोर्भवो द्व्यहः । त्र्यहः । 'तद्वितार्थ' इति समासे कृतेऽण आगतस्य 'द्विगोः' इति लुक् ॥

उत्तमैकाभ्यां च ॥ ६० ॥

उत्तमैकशब्दाभ्यां च परस्याह् इत्ययमादेशो न भवति । उत्तमशब्दोऽन्त्यवचनः पुण्यशब्दमाचष्टे; पुण्यग्रहणमेव न कृतं वैचित्र्यार्थम् । पुण्याहः । एकाहः ।

केचित्तु उपोत्तमस्यापि प्रतिपत्त्यर्थं वर्णयन्ति । तेन संख्यातशब्दादपि परस्य न भवति—संख्याताह इति ॥

पदमञ्जरी

न सङ्ख्यादेः समाहारे ॥ 'सङ्ख्यादेः' इति न वक्तव्यम्; अन्यस्य समाहारे वृत्त्यसम्भवात् ॥

उत्तमैकाभ्यां च ॥ केचित्त्वित्यादि । यथा 'प्रथमयोः' इति प्रथमाद्वितीययोर्ग्रहणं द्विवचननिर्देशात्, तथैवात्राप्युत्तमग्रहणसामर्थ्यादुपोत्तमोत्तमयोर्द्वयोरपि ग्रहणमिति तेषामभिप्रायः । अत्र पक्षे उत्तमौ द्वावेकश्चापर इति बहुवचनप्रसङ्गात् सौत्रो द्विवचननिर्देशः । एकशब्दस्यापूर्वनिपातः 'अल्पाच्चरम्' इत्यस्यानित्यत्वज्ञापनार्थः ॥

न्यासः

न संख्यादेः समाहारे ॥ द्व्यह इति । 'अहृष्टखोरेव' इति टिलोपः ॥

उत्तमैकाभ्याञ्च ॥ पुण्याहमिति । 'विशेषणम्' इत्यादिना समासः । एकाह इति । अत्रापि 'पूर्वकालैक' इत्यादिना । कथं पुनः 'उत्तमैकाभ्याम्' इत्युच्यमाने पुण्यशब्दात् प्रतिषेधो लभ्यते ? इत्यत आह—उत्तमशब्दोऽन्त्यवचन इत्यादि । 'अहःसर्वैकदेश' इत्यादौ सूत्रे पुण्यशब्दस्यान्ते निर्दिष्टत्वात् । अन्य इति । उत्तमशब्देऽपि प्रतिषेधार्थं इहान्त्यवचन उपात्तः । तस्मात् पुण्यशब्दमाचष्टे । अथ पुण्यग्रहणमेव कस्मान्न कृतम्, लघु ह्येवं सूत्रं भवति ? इत्याह—पुण्यग्रहणमेवेत्यादि । वैचित्र्यं हि सूत्रकृतेरिष्यते, तच्चोत्तमग्रहणे सति सम्पद्यते । यस्माद् वैचित्र्यार्थमुत्तमग्रहणं कृतम्, न पुण्यग्रहणम् ।

केचिदित्यादि । पुण्यग्रहणे कर्तव्ये यदुत्तमग्रहणं कृतं तत् प्रयोजनम्—उत्तमशब्दस्यापि संख्यातस्य प्रतिषेधप्रतिपत्तिर्यथा स्यादित्येवं केचिद्वर्णयन्ति । भवति तत्साम्यप्यात् ताच्छब्दम्—गङ्गायां घोष इत्यादि । तस्माच्छक्त उत्तमशब्दः सामीप्यादुपोत्तमशब्दमभिधातुमिति तेषामभिप्रायः । तेनेत्यादिना प्रतिषेधस्योपोत्तमशब्दप्रतिपत्तेः फलं दर्शयति ॥

राजाहस्सखिभ्यष्टच् ॥ ६१ ॥

राजन्, अहन्, सखि—इत्येवमन्तात्प्रातिपदिकात् टच् प्रत्ययो भवति । महाराजः । मद्रराजः । परमाहः । उत्तमाहः । राज्ञः सखा राजसखः । ब्राह्मणसखः ।

इह कस्मान्न भवति—मद्राणां राज्ञी मद्रराज्ञी, लिङ्गविशिष्ट-परिभाषया प्राप्नोति ? लघ्वक्षरस्य पूर्वनिपाते प्राप्ते राजन्-शब्दस्य सवर्णदीर्घार्थं प्रथमं प्रयोगं कुर्वन्नेतद् ज्ञापयति—यस्याकारेण सवर्ण-दीर्घत्वं सम्भवति तस्येदं ग्रहणमिति ॥

गोरतद्धितलुकि ॥ ६२ ॥

गोशब्दान्तात्तत्पुरुषाट्च् प्रत्ययो भवति स चेतत्पुरुषस्तद्धित-लुग्विषयो न भवति । परमगवः । उत्तमगवः । पञ्चगवम् । दशगवम् ।

अतद्धितलुकीति किम् ? पञ्चभिर्गोभिः क्रीतः पञ्चगुः । दशगुः । 'तेन क्रीतम्' इत्यागतस्यार्ह्यस्य ठकः 'अध्यर्द्धपूर्वद्विगोः' इति लुक् ।

पदमञ्जरी

राजाहस्सखिभ्यष्टच् ॥ इह कस्मादिति । किं च स्याद्यत्र टच् स्यात् ? 'भस्यादे तद्धिते' इति पुंवद्भावेन ङीपि निवृत्ते टचि टिलोपे सति टित्वान्ङीपि मद्रराज्ञीति स्यात्, मद्रराज्ञीति चेज्यते । तस्मादत्र टचोऽनुत्पत्तिर्वक्तव्येति भावः । टचश्चित्करणमन्तोदात्तार्थम् ; अन्यथा प्रत्ययस्य समासैकदेशत्वाद्विधुरः, प्रधुर इत्यादाविव प्रत्ययस्वरोऽव्ययपूर्वपदप्रकृतिस्वरेण बाध्येत ॥

गोरतद्धितलुकि ॥ पञ्चगवमिति । समाहारे द्विगुः, पञ्चगुरित्यत्र तद्धितार्थे ।

न्यासः

राजाहःसखिभ्यष्टच् ॥ परमाहः, उत्तमाह इति । 'सन्महत्' इत्यादिना कर्मधारयः । मद्रराज इति षष्ठीतत्पुरुषः । कथं पुना राजशब्दग्रहणे राज्ञीशब्दस्य प्राप्नोति ? इत्यत आह—लिङ्गविशिष्टपरिभाषयेत्यादि । 'प्रातिपदिकग्रहणे लिङ्गविशिष्टस्यापि ग्रहणं भवति' इत्येषा लिङ्गविशिष्टपरिभाषा । लघ्वक्षरस्येति । सवर्णदीर्घोऽर्थः प्रयोजनं यस्य प्रथम-प्रयोगस्य स तथोक्तः । अत्र लघ्वक्षरं पूर्वं निपततीति सस्युरहो वा पूर्वनिपाते प्राप्ते योऽहःशब्दस्य परनिपातः स राजशब्दस्य सवर्णदीर्घार्थः । प्रयोगस्तु क्वचिन्नैतज् ज्ञापयति—अकारवत एव राजशब्दाट्च् भवति, ईकारान्ताच्च; ईकारस्याकारेण सवर्णदीर्घान्तस्यासम्भवात् ॥

गोरतद्धितलुकि ॥ पञ्चगवमिति । 'तद्धितार्थ' इति समाहारे द्विगुः । पञ्चगुरित्यत्रापि तद्धितार्थे । राजगवमिति । षष्ठीसमासः । 'सुपो धातुप्रातिपदिकयोः' इति सुपो

तद्धितग्रहणं किम् ? सुब्लुकि प्रतिषेधो मा भूत्—राजगव-
मिच्छति राजगवीयति । लुग्रहणं किम् ? तद्धित एव मा भूत्—
पञ्चभ्यो गोभ्य आगतं पञ्चगवरूप्यम्, पञ्चगवमयम् । दशगव-
रूप्यम्, दशगवमयम् ॥

अग्राख्यायामुरसः ॥ ६३ ॥

उरःशब्दान्तात्तत्पुरुषाट् प्रत्ययो भवति, स चेदुरःशब्दो-
ऽग्राख्यायां भवति । अग्रम्=प्रधानमुच्यते । यथा शरीरावयवाना-
मुच्यते उरः प्रधानम्, एवमन्योऽपि प्रधानभूत उरश्शब्देनोच्यते ।
अश्वानामुरः अश्वोरसम् । हस्त्युरसम् । रथोरसम् ।

अग्राख्यायामिति किम् ? देवदत्तस्योरः देवदत्तोरः ॥

अनोऽश्मायस्सरसां जातिसंज्ञयोः ॥ ६४ ॥

अनस्, अश्मन्, अयस्, सरस्—इत्येवमन्तात्तत्पुरुषाट् प्रत्ययो
भवति जातौ संज्ञायां च विषये । उपानसमिति जातिः । महान-
समिति संज्ञा । अमृताश्म इति जातिः । पिण्डाश्म इति संज्ञा ।

पदमञ्जरी

पञ्चगवरूप्यम्, पञ्चगवमयमिति । यथात्र 'द्विगोर्लुङ्गनपत्ये' इति रूप्यमयटो-
र्लुङ्ग भवति तथा तत्रैवोक्तम् ॥

अग्राख्यायामुरसः ॥ 'अग्राख्यायाम्' इति पञ्चम्यर्थे सप्तमी, पञ्चम्यन्तेनोरः
शब्देन सामानाधिकरण्यात् । सामानाधिकरण्यं तु 'स चेदुरःशब्दः' इत्यादिना
दर्शितम् ॥

न्यासः

लुक् । राजगवीयतीति । 'सुप आत्मनः क्यच्', सुब्लुक्, 'क्यचि च' इतीत्त्वम् ।
अस्त्यत्र लुक्, स तु सुपः; न तद्धितस्य । परव्यत्ययेनात्र पञ्चम्यर्थे सप्तमी । कुत एतत् ?
पञ्चम्यन्तेन गोशब्देन सामानाधिकरण्यात् ॥

अग्राख्यायामुरसः ॥ स चेदुरःशब्दोऽग्रस्याख्या भवतीत्यनेन दर्शितम् । अश्वोर-
समिति षष्ठी समासः । अश्वानां प्रधानमित्यर्थः । हस्त्युरसम् । रथोरसमिति ॥

अनोऽश्मायःसरसां जातिसंज्ञयोः ॥ उपानसमिति । लपगतमन इति प्रादिसमासः ।
महानसमिति । महद्मन इति 'सन्महत्' इत्यादिना कर्मधारयसमासः । अमृताश्मः,

कालायसमिति जातिः । लोहितायसमिति संज्ञा । मण्डूकसरसमिति जातिः । जलसरसमिति संज्ञा ।

‘जातिसंज्ञयोः’ इति किम् ? सदनः । सदश्मा । सत्सरः ॥

ग्रामकौटाभ्यां च तद्धणः ॥ ६५ ॥

‘जातिसंज्ञयोः’ इति नानुवर्तते । ग्रामकौटाभ्यां परो यस्तक्षन्-शब्दस्तदन्तात्तत्पुरुषाट्ठच् प्रत्ययो भवति । ग्रामस्य तक्षा ग्रामतक्षः । बहूनां साधारण इत्यर्थः । कुट्यां भवः कौटः, तस्य तक्षा कौटतक्षः । स्वतन्त्रः कर्मजीवी, न कस्यचित्प्रतिबद्ध इत्यर्थः ।

ग्रामकौटाभ्यामिति किम् ? राजस्तक्षा राजतक्षा ॥

अतेः शुनः ॥ ६६ ॥

अतिशब्दात्परो यः श्वन्-शब्दः तदन्तात्तत्पुरुषाट्ठच् प्रत्ययो भवति । अतिक्रान्तः श्वानमतिश्वो वराहः । जववानित्यर्थः । अतिश्वः सेवकः । सुष्ठु स्वामिभक्त इत्यर्थः । अतिश्वी सेवा । अतिनीचेत्यर्थः ॥

उपमानादप्राणिषु ॥ ६७ ॥

उपमानवाची यः श्वन्-शब्दोऽप्राणिषु वर्तते तदन्तात्तत्पुरुषाट्ठच् प्रत्ययो भवति । आकर्षणः श्वेव आकर्षश्वः । फलकश्वः । ‘उपमितं व्याघ्रादिभिः’ इति समासः ।

पदमञ्जरी

अतेः शुनः ॥ जवन इत्यर्थ इत्यादि । विषयविशेषादियमर्थव्यवस्था श्वशब्दस्य ॥

न्यासः


पिण्डाश्म इति विशेषणसमासो । एवं कालायसम्, लोहितायसमिति । मण्डूकसरसम्, जलसरसमिति । षष्ठीसमासौ ।

सदन इति । महानसवत् समासः ॥

ग्रामकौटाभ्याञ्च तद्धणः ॥ बहूनां साधारण इत्यर्थ इति । ग्रामशब्दस्य जनपद-समुदाये वृत्तेः । कौटतक्षेति । पूर्ववत् समासः ॥

अतेः शुनः ॥ अतिश्व इति । प्रादिसमासः ॥

उपमानादप्राणिषु ॥ आकर्षश्व इति । अत्र इवा उपमानम् ।



उपमानादिति किम् ? न श्वा अश्वा लोष्टः । अप्राणिष्विति किम् ? वानरः श्वेव वानरश्वा ॥

उत्तरमृगपूर्वाच्च सक्थनः ॥ ६८ ॥

उत्तर, मृग, पूर्व—इत्येतेभ्यः परो यः सक्थिशब्दश्चकारादुपमानं च, तदन्तात्तत्पुरुषादृच् प्रत्ययो भवति समासान्तः । उत्तरसक्थम् । मृगसक्थम् । पूर्वसक्थम् । उपमानात्खल्वपि—फलकमिव सक्थि फलकसक्थम् ॥

नावो द्विगोः ॥ ६९ ॥

नौशब्दान्ताद् द्विगोष्टच्प्रत्ययो भवति समासान्तः । द्वे नावौ समाहृते द्विनावम् । त्रिनावम् । द्विनावधनः । पञ्चनावप्रियः । द्वाभ्यां नौभ्यामागतं द्विनावरूप्यम् । द्विनावमयम् ।

द्विगोरिति किम् ? राजनौः ।

अतद्वितलुकीत्येव—पञ्चभिर्नौभिः क्रीतः पञ्चनौः । दशनौः ॥

अर्धाच्च ॥ १०० ॥

पदमञ्जरी

उपमानादप्राणिषु ॥ अश्वा लोष्ट इति । अत्र 'नवस्तत्पुरुषात्' इति प्रतिषेधेन भाव्यम्, तस्मान्निःश्वा लोष्ट इति प्रत्युदाहर्त्तव्यम् ॥

न्यासः

अश्वा लोष्ट इति । अत्राश्वशब्दोऽप्राणिनि लोष्टे वर्त्तते, न तूपमानम् । वानरश्वेति । 'उपमितं व्याघ्रादिभिः' इति समासः । अत्र प्राणिनि वानरश्वेति शब्दो वर्त्तते ॥

उत्तरमृगपूर्वाच्च सक्थनः ॥ उत्तरसक्थमिति । उत्तरं सक्थन इति पूर्वापरादिसूत्रेण समासः । अथ वा—उत्तरं सक्थीति विशेषणसमासः । मृगसक्थमिति षष्ठीसमासः । पूर्वसक्थमिति । उत्तरसक्थमित्यनेन तुल्यमेतत् । फलकसक्थमिति । 'विशेषणम्' इत्यादिना समासः ॥

नावो द्विगुः ॥ द्विनावम् । त्रिनावमिति । 'तद्वितार्थोत्तरपद' इत्यादिना द्विगुः । द्विनावधन इति । द्वे नावौ धनं यस्येति बहुव्रीहौ कृते पूर्वयोः पदयोस्तेनैव सूत्रेणोत्तरपदे द्विगुः । पञ्चनावप्रियमिति । पूर्वेण तुल्यमेतत् । द्विनावरूप्यम्, द्विनावमयमिति । तेनैव सूत्रेण तद्वितार्थे द्विगुः । पूर्ववद्रूप्यमयटौ ।

राजनौरिति । षष्ठीसमासः । पञ्चनौरिति । आर्हीयस्य ठकः 'अर्धाच्चपूर्व' इत्यादिना लुक् ॥

अर्द्धशब्दात्परो यो नौशब्दस्तदन्तात्तत्पुरुषाट्प्रत्ययो भवति ।
अर्द्धं नावः अर्द्धनावम् । 'अर्द्धं नपुंसकम्' इति समासः । परवल्लिङ्गं
न भवति; लोकाश्रयत्वाल्लिङ्गस्य ॥

खार्याः प्राचाम् ॥ १०१ ॥

'द्विगोः', 'अर्द्धाच्च' इति द्वयमप्यनुवर्तते । खारीशब्दान्ताद् द्विगो-
रर्द्धाच्च परो यः खारीशब्दस्तदन्तात्तत्पुरुषाट्प्रत्ययो भवति प्राचामा-
चार्याणां मतेन । द्वे खार्यौ समाहृते द्विखारम्, द्विखारि । त्रिखारम्,
त्रिखारि । अर्द्धं खार्या अर्द्धखारम्, अर्द्धखारी ॥

द्वित्रिभ्यामञ्जलेः ॥ १०२ ॥

द्वित्रिभ्यां परो योऽञ्जलिशब्दः तदन्तात्पुरुषाट्प्रत्ययो भवति ।
द्वावञ्जली समाहृतौ द्व्यञ्जलम् । त्र्यञ्जलम् ।

द्विगोरित्येव—द्वयोरञ्जलिः द्व्यञ्जलिः ।

अतद्वितलुकीत्येव—द्वाभ्यामञ्जलिभ्यां क्रीतो द्व्यञ्जलिः ।
त्र्यञ्जलिः । प्राचामित्येव—द्व्यञ्जलिप्रियः ॥

पदमञ्जरी

खार्याः प्राचाम् ॥ द्विखारीति । टजभावपक्षे नपुंसकह्रस्वत्वम् ।

अयं योगः शक्योऽवक्तुम् । कथं द्विखारम्, त्रिखारमिति ? खारीशब्देन
समानार्थः खारशब्दोऽस्ति, यथा च 'तदस्य परिमाणम्', 'संख्यायाः संज्ञा'
इत्यत्र 'अन्येभ्योऽपि दृश्यते खारशताद्यर्थम्' इति वार्तिकम् ॥

द्वित्रिभ्यामञ्जलेः ॥ द्वाभ्यामञ्जलिभ्यां क्रीतो द्व्यञ्जलिरिति । अञ्जलिपरिमितो
व्रीह्यादिरञ्जलिः; न पाणिद्वयम्, तस्य मूल्यत्वासम्भवात् । ततश्च परिमाणत्वात्प्रा-
ग्वतीयस्य ठकः 'अध्यर्द्धपूर्व' इति लुक् । द्व्यञ्जलिप्रिय इति । व्यवस्थितविभाषा-
त्वादुत्तरपदद्विगोर्न भवतीत्याहुः ॥

न्यासः

अर्धच ॥ अर्धनावमिति । ननु च 'परवल्लिङ्गं द्वन्द्वतत्पुरुषयोः' इति स्त्रीलिङ्गेनात्र
भवितव्यमिति ? अत आह—परवल्लिङ्गं न भवतीत्यादि ॥

खार्याः प्राचाम् ॥ द्विखारीति । त्रिखारीति । पूर्वपदुपसर्जनह्रस्वः । कचिदध-
खारीति पाठः । अत्रैचोरुपसर्जनह्रस्वत्वे कृते 'सर्वतोऽक्तिन्नर्यादित्येके' इति बह्वादि-
पाठान् ङीष् ॥

द्वित्रिभ्यामञ्जलेः ॥ द्वाभ्यामञ्जलिभ्यां क्रीतो द्व्यञ्जलिरिति । पूर्ववदाह्वीयस्य
लुक् । द्व्यञ्जलिप्रिय इति । पूर्ववदुत्तरपदे द्विगुः ॥

अनसन्तान्नपुंसकाच्छन्दसि ॥ १०३ ॥

अन्नन्ताद्, असन्ताच्च नपुंसकलिङ्गात्तत्पुरुषाट्प्रत्ययो भवति छन्दसि विषये । हस्तिचर्मे जुहोति । ऋषभचर्मेऽभिषिञ्चति । असन्तात्—देवच्छन्दसानि । मनुष्यच्छन्दसानि ।

अनसन्तादिति किम् ? बिल्वदारु जुहोति । नपुंसकादिति किम् ? सुत्रामाणं पृथिवीं द्यामनेहसम् ।

❀ अनसन्तान्नपुंसकाच्छन्दसि वावचनम् ❀ । ब्रह्मसाम । देव-
च्छन्दः । ब्रह्मसामम् । देवच्छन्दसम् ॥

ब्रह्मणो जानपदाख्यायाम् ॥ १०४ ॥

ब्रह्मन्-शब्दान्तात्तत्पुरुषाट्प्रत्ययो भवति समासेन चेद्ब्रह्मणो जानपदत्वमाख्यायते । जनपदेषु भवो जानपदः । यस्य तत्पुरुषस्य

पदमञ्जरी

अनसन्तान्नपुंसकाच्छसि ॥ सुत्रामाणमिति । सुष्ठु त्रायते इति 'आतो मनिक्', उपपदसमासः । अनेहसमिति । 'नञ्याहन एह च' इत्याङ्पूर्वाद्वन्तरेसिप्रत्ययः, धातूपसर्गयोश्चेहादेशः, नञ् उपपदसमासः, द्वितीयैकवचनम् ।

अन्तग्रहणं विस्पष्टार्थम् ॥

ब्रह्मणो जानपदाख्यायाम् ॥ अन्तरेणापि भावप्रत्ययं जानपदशब्दो भाव-
प्रधानः, 'द्येकयोः' इतिवदित्याह—समासेन चेद् ब्रह्मणो जानपदत्वमाख्यायते इति । यद्यप्येकं ब्रह्मग्रहणम्, तेन च समासो विशेषितः, तथापि प्रत्यासत्तेर्ब्रह्मण एव
न्यासः

अनसन्तान्नपुंसकाच्छन्दसि ॥ हस्तिचर्म इत्यादयः षष्ठीसमासाः ।

सुत्रामाणमिति । शोभनस्त्रामा इति प्रादिसमासः, 'अन्येषामपि दृश्यते' इति पूर्वपदस्य दीर्घः, द्वितीयैकवचनम्, 'सर्वनामस्थाने च' इत्यादिनोपधादीर्घत्वम्, 'अट् कुप्वाङ्' इत्यादिना णत्वम् । अनेहसमिति । अनेहःशब्दात् पुल्लिङ्गात् षष्ठीबहु-
वचनम् । वावचनमित्यनुवर्त्तत इति शेषः । वावचनशब्देनेह प्राग्रहणं विवक्षितम्, तेन विकल्प्य उच्यन्ते, प्रत्याय्यते प्रत्ययोऽनेनेति कृत्वा । तदेतदुक्तं भवति—“‘स्वार्थाः प्राचाम्’ इत्यतः प्राग्रहणमनुवर्त्तते” इति ।

प्राग्रहणानुवृत्तौ तु यदिष्टं सिध्यति, तद्दर्शयति — ब्रह्मसाम इति । देवच्छन्द इति । उभयत्र षष्ठीसमासः ॥

ब्रह्मणो जानपदाख्यायाम् ॥ जानपदाख्यायामिति । भावप्रधानोऽत्र जानपदशब्दः । भवत एव वृत्तावाह—समासेन चेद् ब्रह्मणो जानपदत्वमाख्यायत इति । भवति हि ।

जनपदशब्दः पूर्वपदं तस्मादेतत्प्रत्ययविधानम् । सुराष्ट्रेषु ब्रह्मा
सुराष्ट्रब्रह्मः । अवन्तिब्रह्मः^१ । योगविभागात्सप्तमीसमासः ।

जानपदाख्यायामिति किम् ? देवब्रह्मा नारदः ॥

कुमहद्भ्यामन्यतरस्याम् ॥ १०५ ॥

कुमहद्भ्यां परो यो ब्रह्मा तदन्तात्तत्पुरुषाट् च प्रत्ययो भवत्य-
न्यतरस्याम् । कुब्रह्मः, कुब्रह्मा । महाब्रह्मः, महाब्रह्मा । ब्राह्मण-
पर्यायो ब्रह्मन्शब्दः ॥

द्वन्द्वाच्चुदषहान्तात्समाहारे ॥ १०६ ॥

तत्पुरुषाधिकारो निवृत्तः । द्वन्द्वाच्चवर्गान्ताद्, दकारान्तात्,
षकारान्तात्, हकारान्ताच्च टच् प्रत्ययो भवति, स चेद् द्वन्द्वः
समाहारे वर्तते, नेतरेतरयोगे । वाक् च त्वक् च वाक्त्वचम् । स्रक् च त्वक् च
स्रक्त्वचम् । श्रीस्रजम् । इडूर्जम् । वागूर्जम् । समिद्दृषदम् । सम्प-
द्विपदम् । वाग्विप्रुषम् । छत्रोपानहम् । धेनुगोदुहम् ।

पदमञ्जरी

जानपदत्वं विशेषणं विज्ञायते, तस्मादेतत्प्रत्ययविधानमिति । तत एव हि
प्रत्ययविधाने ब्रह्मणो जानपदत्वं शक्यमाख्यातुम् ।

देवब्रह्मेति । षष्ठीसमासः, कर्मधारयो वा ॥

द्वन्द्वाच्चुदषहान्तात्समाहारे ॥ तत्पुरुषान्मा भूदिति । तत्पुरुषादेव मा भूदि-
त्यर्थः । 'द्वन्द्वात्' इत्यनुच्यमाने हि तत्पुरुषाधिकारो न निवर्तते ॥

न्यासः

भावप्रत्ययमन्तरेणापि भावप्रधानो निर्देशः, यथा—'द्वेयकयोर्द्विवचनैकवचने' इति । कथं
पुनर्ब्रह्मणो जानपदत्वं शक्यं विशेषयितुम्, यावतैकमिह ब्रह्मग्रहणम्, तेन च समासो
विशेषितः ? नैतदस्ति; तन्त्रेण द्वौ ब्रह्मशब्दावुच्चारितौ—तत्रैकेन समासो विशेष्यते,
अपरेण जानपदत्वम्, यस्य तत्पुरुषस्य जनपदशब्दः पूर्वपदम् । पूर्ववत् समासः ॥

कुमहद्भ्यामन्यतरस्याम् ॥ द्वन्द्वाच्चुदषहान्तात् समाहारे ॥ वाक् च त्वक् च
वाक्त्वचम् । स्रक् च त्वक् च स्रक्त्वचम् । श्रीश्च स्रक् च श्रीस्रजम् । वाक् च ऊर्जम्
वागूर्जम् । समिच्च दृषच्च समिद्दृषदम् । सम्पच्च विपच्च सम्पद्विपदम् । वाक् च
त्विट् च वाक्त्विषम् । वाक् च विप्रुट् च वाग्विप्रुषम् । छत्रञ्च उपानञ्च छत्रोपा-
नहम् । धेनुश्च गोधुक् च धेनुगोदुहम् ।

द्वन्द्वादिति किम् ? तत्पुरुषान्मा भूत्—पञ्च वाचः समाहृताः पञ्चवाक् । चुदषहान्तादिति किम् ? वाक्समित् । समाहार इति किम् ? प्रावृट्शरदौ ॥

अव्ययीभावे शरत्प्रभृतिभ्यः ॥ १०७ ॥

‘शरद्’ इत्येवमादिभ्यः प्रातिपदिकेभ्यष्टच् प्रत्ययो भवत्यव्ययीभावे । शरदः समीपम् उपशरदम् । प्रतिशरदम् । उपविपाशम् । प्रतिविपाशम् ।

अव्ययीभाव इति किम् ? परमशरत् ।

येऽत्र ज्ञयन्ताः पठ्यन्ते, तेषां नित्यार्थं ग्रहणम् । स्वर्यते चेदमव्ययीभावग्रहणं प्राग्बहुव्रीहेः ।

शरत् । विपाश् । अनस् । मनस् । उपानह् । दिव् । हिमवत् । अनडुह् । दिश् । दृश् । चतुर् । यद् । तद् । * जराया जरश्च * । सदृश् । * प्रतिपरसमनुभ्योऽक्ष्णः * । पथिन् । प्रत्यक्षम् । परो-

पदमञ्जरी

अव्ययीभावे शरत्प्रभृतिभ्यः ॥ जराया जरस् चेति । जराशब्दादच् प्रत्ययो भवति, अव्ययीभावे जरसादेशश्च—उपजरसम् । प्रतिपरसमनुभ्योऽक्ष्ण इति । प्रादिभ्यः परो योऽक्षिशब्दस्तत्तद्व्यभवति, तत्र परशब्दस्याव्ययीभावासम्भवात्तत्पुरुषार्थं ग्रहणम् । प्रत्यक्षमिति । ‘यथार्थं यदव्ययम्’ इति वीप्सायामव्ययीभावः, परक्ष्मणः परोक्षम्, ‘परोक्षे लिट्’ इति निर्देशात्पञ्चमीसमासः, उपसर्जनस्य च न्यासः

पञ्चवागिति । समाहारे द्विगुः । वाक्समिदिति । धकारान्तोऽयम् । धकारस्य ‘क्षलां जशोऽन्ते’ इति जश्त्वम्—दकारः, ‘वावसाने’ इति चत्वम्—तकारः ॥

अव्ययीभावे शरत्प्रभृतिभ्यः ॥ उपशरदमिति सामीप्येऽव्ययीभावः । शरद आभिमुख्ये प्रतिशरदम् । ‘लक्षणेनाभिप्रती आभिमुख्ये’ इत्यव्ययीभावः । उपविपाशम् । प्रतिविपाशमिति । पूर्ववत् ।

अत्र ये ज्ञयन्ताः पठ्यन्ते तेषां किमर्थं ग्रहणम्, यावता ‘ज्ञयः’ इति वक्ष्यमाणेन तदन्तात् प्रत्ययः सिध्यति ? इत्यत आह—ये त्वन्नेत्यादि । यद्यत्र ते न गृह्येरन्ततः ‘ज्ञयः’ इति विकल्पेन टच्प्रसज्येत । तस्मान्नित्यं यथा स्यादिति—एवमर्थं ज्ञयन्तानां पृथग्ग्रहणम् ।

जराया जरश्चेति । जराशब्दादृज् भवत्यव्ययीभावे, जरसादेशश्च—जरायाः समीपमुपजरसमिति । प्रतिपरसमनुभ्योऽक्ष्ण इति । अक्षिशब्दात् प्रति, पर, सम्,

क्षम् । समक्षम् । अन्वक्षम् । प्रतिपथम् । सम्पथम् । अनुपथम् ।
शरदादिः ॥

अनश्च ॥ १०८ ॥

अन्नन्तादव्ययीभावादृच् प्रत्ययो भवति समासान्तः । उपराजम् ।
प्रतिराजम् । अध्यात्मम् । प्रत्यात्मम् ॥

नपुंसकादन्यतरस्याम् ॥ १०९ ॥

‘अनः’ इत्येव । नपुंसकग्रहणमुत्तरपदविशेषणम् । अन्नन्तं यन्न-
पुंसकं तदन्तादव्ययीभावादन्यतरस्यां टच् प्रत्ययो भवति समासान्तः ।
पूर्वेण नित्ये प्राप्ते विकल्प्यते । प्रतिचर्मम्, प्रतिचर्म । उपचर्मम्,
उपचर्म ॥

नदीपौर्णमास्याग्रहायणीभ्यः ॥ ११० ॥

नदी, पौर्णमासी, आग्रहायणी—इत्येवमन्तादव्ययीभावादन्यतरस्यां
टच् प्रत्ययो भवति । नद्याः समीपम् उपनदम्, उपनदि । उपपौर्ण-
मासम्, उपपौर्णमासि । उपाग्रहायणम्, उपाग्रहायणि ॥

पदमञ्जरी

परनिपातः, अक्षयकारस्य चोत्त्वम् । अक्षियोग्यम्=समक्षम्, यथार्थं योग्यतायाम-
व्ययीभावः । अन्वक्षमिति । पश्चादर्थेऽव्ययीभावः ॥

नपुंसकादन्यतरस्याम् ॥ नपुंसकग्रहणमुत्तरपदविशेषणमिति । नाव्ययीभाव-
विशेषणम्; अव्यभिचारात् ॥

नदीपौर्णमास्याग्रहायणीभ्यः ॥ ‘नदी’ इति स्वरूपग्रहणम्, न संज्ञायाः; पौर्ण-
मास्याग्रहायण्योः पृथग्रहणात् ॥

न्यासः

अनु—इत्येतेभ्यः परस्माट् टज् भवति—प्रत्यक्षम् । परोक्षम्—‘परोक्षे लिट्’ इति
निपातनादुत्त्वम् । समक्षम् । अन्वक्षम् ॥

अनश्च ॥ उपराजम्, प्रतिराजमिति । उपशरदं प्रतिशरदमिति वदव्ययीभावः ।
अध्यात्ममिति । आत्मन्यधीति विभक्त्यर्थे । प्रत्यात्ममिति पूर्ववदाभिमुख्ये ।

नपुंसकादन्यतरस्याम् ॥ नदीपौर्णमास्याग्रहायणीभ्यः ॥ नदीग्रहणेन स्वरूपं
गृह्यते, न संज्ञा । यदि संज्ञा गृह्येत, पौर्णमास्याग्रहायणीग्रहणं न कुर्यात् । ननु च
नियमार्थमेतत् स्यात्—ईकारान्तस्यापि नद्योः पौर्णमास्याग्रहायण्योरेव भवतीति ।
नैतदस्ति; यद्येतत् प्रयोजनं स्यात्, ‘पौर्णमास्याग्रहायणी’ इत्येवं ब्रूयात् । तस्मात्
स्वरूपग्रहणमिति । उपनदीति । ‘गोस्त्रियोरुपसर्जनस्य’ इति ह्रस्वः ॥

झयः ॥ १११ ॥

‘झयः’ इति प्रत्याहारग्रहणम् । झयन्तादव्ययीभावादन्यतरस्यां टच् प्रत्ययो भवति । उपसमिधम्, उपसमिन् । उपदृषदम्, उपदृषत् ॥

गिरेश्च सेनकस्य ॥ ११२ ॥

गिरिशब्दान्तादव्ययीभावादटच् प्रत्ययो भवति सेनकस्याचार्यस्य मतेन । अन्तर्गिरम्, अन्तर्गिरि । उपगिरम्, उपगिरि ।

सेनकग्रहणं पूजार्थम्, विकल्पोऽनुवर्तत एव ॥

बहुव्रीहौ सक्थ्यक्ष्णोः स्वाङ्गात्षच् ॥ ११३ ॥

स्वाङ्गवाची यः सक्थिशब्दोऽक्षिशब्दश्च तदन्ताद् बहुव्रीहेः षच् प्रत्ययो भवति समासान्तः । अयमर्थोऽभिप्रेतः । सूत्रे तु दुःश्लिष्टवि-

पदमञ्जरी

झयः ॥ झय इति प्रत्याहारग्रहणमिति । झकारयकारयोस्तु ग्रहणं न भवति; तदन्तस्याव्ययीभावस्यासम्भवात् । योगविभागश्चिन्त्यप्रयोजनः ॥

गिरेश्च सेनकस्य ॥ अन्तर्गिरमिति । विभक्त्यर्थेऽव्ययीभावः । विकल्पोऽनुवर्तत एवेति । अन्यथा केषाञ्चिज्झयन्तानां शरत्प्रभृतिषु पाठोऽनर्थकः स्यात्; ‘झयः’ इत्यनेनैव सिद्धत्वात् । एतेनैतन्न चोदनीयम्—‘द्वयोर्विभाषयोर्मध्ये नित्या विधयः’ इति पूर्वस्य विधेर्नित्यत्वार्थमिदं सेनकग्रहणं स्यादिति ॥

बहुव्रीहौ सक्थ्यक्ष्णोः स्वाङ्गात् षच् ॥ स्वाङ्गमद्रवादिलक्षणं पारिभाषिकं गृह्यते । दुःश्लिष्टविभक्तीनीति । दुर्=निन्दायाम् । निन्दितं यथा तथा श्लिष्टाः

न्यासः

झयः ॥ गिरेश्च सेनकस्य ॥ अन्तर्गिरमिति । गिरेरन्तरिति विभक्त्यर्थेऽव्ययीभावः । अन्तःशब्दो हि सप्तम्यर्थवृत्तित्वाद् विभक्त्यर्थे वर्तते । विकल्पार्थमेव सेनकग्रहणं कस्मान्न भवति ? इत्याह—विकल्पोऽनुवर्तत एवेति । विकल्पार्थत्वात् । विकल्प्यते वानेन सः । अन्यतरस्याग्रहणं विकल्प इत्युक्तम्, तदिह ‘नपुंसकादन्यतरस्याम्’ इत्यतोऽनुवर्तते । तस्मात् तेनैव विकल्पस्य सिद्धत्वात् पूजार्थमेव सेनकग्रहणमुक्तम्, न विकल्पर्यम् । ननु च ‘विभाषयोर्द्वयोर्मध्ये नित्या विधयो भवन्ति’ इति पूर्वस्य विधेर्नित्यतां सम्पादयितुं विकल्पर्यमेव सेनकग्रहणं स्यात् ? नैतदस्ति; यदि हि पूर्वं विधिर्नित्यः स्यात्, झयन्तानां शरत्प्रभृतिषु पाठोऽनर्थकः स्यात्; ‘झयः’ इत्यनेनैव सिद्धत्वात् । तस्मान्न विकल्पार्थं सेनकग्रहणम्, पूजार्थमेव ॥

बहुव्रीहौ सक्थ्यक्ष्णोः स्वाङ्गात् षच् ॥ ‘अद्रवं मूर्तिमत्’ इत्यादिना पारिभाषिकं यत् स्वाङ्गं तदिह गृह्यते । दुःश्लिष्टविभक्तीनीति । दुःखेन कष्टेन श्लिष्टाः सम्बद्धा

भक्तीनि पदानि । दीर्घं सक्थि यस्य दीर्घसक्थः । कल्याणाक्षः । लोहि-
ताक्षः । विशालाक्षः ।

बहुव्रीहाविति किम् ? परमसक्थिः । परमाक्षिः । सक्थ्यक्ष्णो-
रिति किम् ? दीर्घजानुः । सुबाहुः । स्वाङ्गादिति किम् ? दीर्घसक्थि
शकटम् । स्थूलाक्षिरिक्षुः ।

एचि प्रकृते षज्ग्रहणं स्वराथम्—चक्रसक्थी स्त्री, दीर्घसक्थी
पदमञ्जरी

सम्बद्धाः विभक्तयो येषु तानि तथोक्तानि, तथा हि—बहुव्रीहिशब्दात्पञ्चम्या
भवितव्यम्, समासान्तसम्बन्धे षष्ठ्या वा, यथा—‘तत्पुरुषस्याङ्गुलेः’ इति; इह
तु सप्तम्येकवचनं श्रुतम् । ‘सक्थ्यक्ष्णोः’ इति षष्ठीद्विवचनम्, सप्तमीद्विवचनं
वा । न चैवम्भूतेनानेन बहुव्रीहिः शक्यो विशेषयितुम्; भिन्नविभक्तिवचन-
त्वात् । स्वाङ्गादिति पञ्चम्येकवचनम्, तच्च न सक्थ्यक्ष्णोः समानाधिकरणं
विशेषणमवकल्पते, तच्चाभिप्रेतम् । तस्माद्विभक्तिव्यत्ययमाश्रित्य विभक्तयः
सम्बन्धयितव्या इति ‘दुःखिलविभक्तीनि’ इत्युक्तम् ।

स्थूलाक्षिरिक्षुरिति । ‘अक्ष्णोऽदर्शनात्’ इत्यत्रात्र भवितव्यम् । यदि तु नेष्यते,
समासान्तविधिरनित्य इति वक्तव्यम्; तत एव तर्हि षज्जपि न भविष्यति । तस्मा-
त्स्थूलाक्षा, सूक्ष्माक्षा वेणुयष्टिरिति अजेव टापि प्रत्युदाहर्त्तव्य इत्याहुः । दीर्घ-
सक्थीति । दीर्घ सक्थ्यस्याः सा दीर्घसक्थी, अत्र षचि सति ङीषुदात्तो भवति,

न्यासः

विभक्तयो येषु तानि दुःखिलविभक्तीनि । तथा च—प्रत्ययसम्बन्धेन षष्ठ्या
भवितव्यम्, यथा ‘तत्पुरुषस्याङ्गुलेः’ इति सक्थ्यक्षिग्रहणेन चेह तदन्तया बहुव्रीहे-
र्विशेषयितुमिष्टत्वात् । बहुव्रीहौ यद् विभक्तिवचनं ततोऽपि तेनैव भवितुं युक्तम् । इह
तु बहुव्रीहौ सप्तम्येकवचनम् । सक्थ्यक्षिशब्दाभ्यां तु षष्ठीद्विवचनम्, सप्तमीद्विवचनं
वा । स्वाङ्गाग्रहणं सक्थ्यक्ष्णोरिह समानाधिकरणं विशेषणम्, ततश्च सक्थ्यक्षिशब्दाभ्यां
या विभक्तिस्तद्विभक्तिकं समानाधिकरणविशेषणमुपपद्यते । एवंविधविभक्तिभिः पदैः
कश्चिद् दुःखेन कृच्छ्रेण युक्तो यामाश्रित्य विभक्तिमेवार्थं प्रतिपद्यते । तस्मात् तानि
दुःखिलविभक्तीनि । किमर्थं पुनस्तानि पदानि कृतानि ? वैचित्र्यार्थम् ।

दीर्घसक्थि शकटम्, स्थूलाक्षिरिक्षुरिति । अत्र सक्थ्यक्षिशब्दौ स्वाङ्गं न भवतः ।
शकटस्य कश्चिदवयवस्तथेक्षोश्च तथाभिधीयते । न तु तत्र ‘अद्रवं मूर्त्तिमत्’ इत्यादिकं
स्वाङ्गलक्षणमस्ति ।

ननु च टचापि प्रकृतेन सर्वमेतत् सिध्यति, तत् किमर्थं षजिति प्रत्ययान्तर-
मुपात्तम् ? इत्याह—एचि प्रकृत इत्यादि । दीर्घसक्थी स्त्री—एचि ङीबनुदात्तः स्यात्,

स्त्री । 'सकथं चाक्रान्तात्' इति विभाषयोत्तरपदस्यान्तोदात्तता विधीयते । तत्र यस्मिन्पक्षे नास्त्युदात्तत्वं तत्र ङीपि सत्युदात्तनिवृत्तिस्वरस्याभावादनुदात्तः श्रूयेत । ङीषि तु सर्वत्रोदात्तः सिद्धो भवति ।

बहुव्रीह्यग्रहणमा पादपरिसमाप्तेरनुवर्तते ॥

अङ्गुलेर्दारुणि ॥ ११४ ॥

अङ्गुलिशब्दान्ताद्बहुव्रीहेः षच्प्रत्ययो भवति समासान्तो दारुणि समासार्थे । द्व्यङ्गुलं दारु । त्र्यङ्गुलं दारु । पञ्चाङ्गुलम् । अङ्गुलिसदृशावयवं धान्यादीनां विक्षेपणकाष्ठमुच्यते ।

पदमञ्जरी

टचि तु सति ङीबनुदात्तः स्यात् । ननु टचश्चित्करणमन्तोदात्तार्थम्, ततश्च ङीबप्युदात्तनिवृत्तिस्वरेणोदात्त एव भविष्यति ? तत्राह—सकथं चाक्रान्तादित्यादि । विभाषयेति । 'विभाषोत्पुच्छ' इत्यतोऽनुवृत्तेः षच्श्चित्करणमक्षयर्थम् । सकथ्यपि यदाक्रान्तात्परं तदा नित्यमन्तोदात्तं भवति—चक्रसकथः, वक्रसकथ इति । गौरसकथादौ तु नार्थश्चित्करणेन ॥

अङ्गुलेर्दारुणि ॥ अङ्गुलिसदृशावयवमित्यादि । दारुणि समासार्थे मुख्याभिरङ्गुलीभिः सम्बन्धो नोपपद्यत इति भावः ।

ननु च द्वे अङ्गुली प्रमाणमस्य दारुण इत्यत्र सम्भवति ? तत्राह—यस्य त्वित्यादि । इह च बहुव्रीहेरयं प्रत्ययो विधीयते, त्वदुक्ते चोदाहरणे तद्विधायं

न्यासः

षचि तु सति 'षिद्गौरादिभ्यश्च' इति ङीषुदात्तः सिद्धो भवति । ननु च ङीप्यनुदात्त उदात्तनिवृत्तिस्वरेणोदात्त एव भवति । अतः स्वरार्थमपि नैव प्रत्ययान्तरमुपादेयम् ? इत्याह—सकथञ्चाक्रान्तादिति । 'विभाषोत्पुच्छ' इत्यतो विभाषेत्यनुवर्त्तमाने 'सकथञ्चाक्रान्तात्' इति विकल्पेनोत्तरपदस्यान्तोदात्तत्वं विधीयते । यस्मिन् पक्ष उदात्तं भवति, तत्र ङीपि परतः 'यस्येति च' इत्यकारस्योदात्तस्य लोपे कृते 'अनुदात्तस्य च यत्रोदात्तलोपः' इति ङीप्युदात्तत्वेन भवितव्यम्, अतो नास्ति ङीपि विरोधः । यस्मिन् पक्ष उदात्तं न सम्भवति तस्मिन् ङीपि सत्युदात्तनिवृत्तिस्वरो नास्ति, उदात्तश्चाश्रीयते । ङीषि तु सति सर्वत्रोदात्तः सिद्धो भवति; ङीष्प्रत्ययस्वरेणान्तोदात्तत्वात् ॥

अङ्गुलेर्दारुणि ॥ द्वे अङ्गुली यस्य तद् । दारुणि समासार्थे मुख्याभिरङ्गुलिभिः सम्बन्धस्तत्र नोपपद्यते । तस्मात् सामर्थ्याद् द्व्यङ्गुलीसदृशेषु दार्वावयवेष्वङ्गुलिशब्दो वर्त्तमानः समास आश्रीयत इति मत्वाऽऽह—अङ्गुलिसदृशावयवमित्यादि ।

ननु च द्वे अङ्गुली प्रमाणमस्य दारुण इत्यादौ मुख्याभिरङ्गुलिभिः सम्बन्धः, तत्र मुख्याङ्गुलिभिः सम्बन्ध इति मुख्ये सम्भवति, अतो गौणस्य ग्रहणमयुक्तम् ?

यस्य तु द्वे अङ्गुली प्रमाणं दारुणस्तत्र 'तद्वितार्थ' इति समासे कृते 'तत्पुरुषस्याङ्गुलेः' इत्यचा भवितव्यम् ।

दारुणीति किम् ? पञ्चाङ्गुलिर्हस्तः ॥

द्वित्रिभ्यां ष मूर्द्धनः ॥ ११५ ॥

द्वित्रिभ्यां परो यो मूर्द्धन्-शब्दस्तदन्ताद्बहुव्रीहेः षः प्रत्ययो भवति समासान्तः । द्विमूर्द्धः । त्रिमूर्द्धः ।

पदमञ्जरी

तत्पुरुषः कर्त्तव्यः, तत्र च 'तत्पुरुषस्याङ्गुलेः' इत्यचा भवितव्यम् । तस्माद्बहुव्रीहौ दारुणि वाच्ये गौण एवाङ्गुलिशब्द इति सुष्ठूक्तमित्यर्थः ॥

द्वित्रिभ्यां ष मूर्द्धनः ॥ अथ किमर्थं षः प्रत्ययान्तरं क्रियते, न प्रकृतः पञ्जु-वर्त्तिष्यते ? द्विमूर्द्धः, त्रिमूर्द्ध इत्यत्र 'द्वित्रिभ्यां पादन्मूर्द्धसु' इति पाक्षिकमन्तो-दात्तत्वं यथा स्यात् । षचि तु सति चित्त्रान्नित्यमन्तोदात्तत्वं स्यात् । 'द्वित्रिभ्यां पादन्मूर्द्धसु बहुव्रीहौ' इत्यस्य तु समासान्तविधेरनित्यत्वात्तदभावे द्विमूर्द्धा, 'त्रिमूर्द्धानं सप्तरश्मिं गृणीषे' इति, सोऽवकाशः स्यात् । षे तु सति यदापि समासान्तः क्रियते, तदापि पक्षेऽन्तोदात्तत्वम्, पक्षे पूर्वपदप्रकृतिस्वरेणा-द्युदात्तत्वमिति स्वरद्वयसिद्धिः । अनित्यत्वं च षविधानादेव विज्ञायते । नित्ये हि सति प्रकृते षच्यपि विहिते द्वित्रिभ्यामपि स्वरः प्राप्तविभाषारूपेण चित्स्वरं बाधिष्यते; विषयान्तराभावात् । अनित्यत्वे तु समासान्ताभावपक्षे सावकाशम्

न्यासः

इत्याह—यस्य त्वित्यादि । बहुव्रीहिग्रहणानुवृत्तेरिह बहुव्रीहेः प्रत्ययो विधीयते । द्वे अङ्गुली प्रमाणमस्येत्येकार्थविवक्षायां तद्वितार्थे तत्पुरुषः कर्त्तव्यः । तस्मिंस्तु कृते 'तत्पुरुषस्याङ्गुलेः संख्याव्ययादेः' इत्यचा भवितव्यमेव । यश्च गौणोऽङ्गुलिशब्दः स एव सामर्थ्यादेव योगस्य विषय इत्युक्तं भवति ॥

द्वित्रिभ्यां ष मूर्द्धनः ॥ अथ किमर्थं षः प्रत्ययान्तरं विधीयते, न प्रकृतः पञ्जु-विधीयते ? विकल्पेनान्तोदात्तत्वं यथा स्यात् । 'विभाषोत्पुच्छ' इत्यतो विभाषेत्यनु-वर्त्तमाने 'द्वित्रिभ्यां पादन्मूर्द्धसु बहुव्रीहौ' इति नकारान्तस्य मूर्द्धन्शब्दस्य निर्देशाद् द्वित्रिभ्यामुत्तरो यत्र नकारान्तो मूर्द्धन्शब्दस्तत्र बहुव्रीहेरन्तोदात्तत्वं पाक्षिकं विधीयते; अन्यथाऽकारान्तमूर्द्धन्शब्द उत्तरपदोदात्तत्वं विधीयते, कृतसमासान्तमेव निर्दिशेत् । तत्र यदि षप्रत्ययो विधीयते, ततः पाक्षिकमन्तोदात्तत्वं बाधित्वा चित्करणसामर्थ्या-न्नित्यमन्तोदात्तत्वं स्यात् । विभाषान्तोदात्तवचनस्य तु यत्र समासान्तो नास्ति सोऽव-काशः । अस्मिंस्तु प्रत्ययान्तरसमासान्ते कृते विकल्पेनान्तोदात्तत्वं सिध्यति । ननु च नकारान्तनिर्देशान् नकारान्त एव हि मूर्द्धन्शब्दः, उत्तरपदे विभाषान्तोदात्तेन

द्वित्रिभ्यामिति किम् ? उच्चैर्मूर्द्धा ॥

अप्पूरणीप्रमाण्योः ॥ ११६ ॥

पूरणप्रत्ययान्ताः स्त्रीलिङ्गाः शब्दाः पूरणीग्रहणेन गृह्यन्ते । 'प्रमाणो' इति स्वरूपग्रहम् । पूरण्यन्तात्प्रमाण्यन्ताच्च बहुव्रीहेरप् प्रत्ययो भवति समासान्तः । कल्याणी पञ्चमी आसां रात्रीणां ताः कल्याणीपञ्चमा रात्रयः । कल्याणीदशमा रात्रयः । स्त्री प्रमाणी एषां स्त्रीप्रमाणाः कुटुम्बिनः । भार्याप्रधाना इत्यर्थः ।

❀ अपि प्रधानपूरणीग्रहणं कर्तव्यम् ❀ । यत्रान्यपदार्थे पूरण्यनु-
प्रविशति न केवलं वर्त्तिपदार्थ एव, तत्र पूरण्याः प्राधान्यम् । पुंव-

पदमञ्जरी

'द्वित्रिभ्याम्' इति स्वरं चित्स्वरो बाधेतेति प्रत्ययान्तरकरणमर्थवद्भवति । एवं च कृत्वा मूर्धस्त्विति नकारान्तनिर्देश उपपन्नो भवति; अन्यथा 'सक्थं चाक्रान्तात्' इतिवदकारान्तमेव निर्दिशेत् । यदि नकारान्तो निर्दिश्यते, कथं समासान्ते कृते भवति ? नैष दोषः; वक्ष्यति हि तत्र—'यदापि समासान्तः क्रियते तदा बहुव्रीहेः कार्यित्वात्तदेकदेशत्वाच्च समासान्तस्यान्तोदात्तत्वं भवत्येव' इति ॥

अप्पूरणीप्रमाण्योः ॥ पूरणप्रत्ययान्त इति । 'तस्य पूरणे डट्' इत्येवमादयः पूरणार्थे ये प्रत्यया विहितास्तदन्ता इत्यर्थः । स्त्रीलिङ्गा इति । 'पूरणी' इति ङीपा निर्देशात् । पूरणीग्रहणेन गृह्यन्ते इति । पूरणार्थसाहचर्यात् ।

अपि प्रधानपूरणीग्रहणमिति । अपि विधीयमाने प्रधानं या पूरणी सा गृह्यत इति वक्तव्यमित्यर्थः । क पुनः पूरण्याः प्राधान्यम् ? इत्यत आह—यत्रेति । न

न्यासः

भवितव्यम्, तत् कथं समासान्ताद् भवेत् ? नैष दोषः; वक्ष्यति—'यत्रापि समासान्तः क्रियते तत्रापि बहुव्रीहिकार्यत्वात् तदेकदेशत्वाच्च समासान्तोदात्तत्वं भवत्येव' इति । अथ किमर्थं बहुव्रीहौ द्वित्रिभ्यामुत्तरो मूर्धन्शब्दो नकारान्तः सम्भवति, यावता नित्यं समासान्तेन भवितव्यम्, न हि सूत्रे विभाषाग्रहणमस्ति ? नैष दोषः; स एव हि नकारान्तनिर्देशो ज्ञापयति—विकल्पेन समासान्तो न भवतीति ॥

अप् पूरणीप्रमाण्योः ॥ पूरणप्रत्ययान्त इति । 'तस्य पूरणे डट्' इत्येवमादिना प्रकरणेन ये पूरणार्थे विहितास्ते तत्साहचर्यात् पूरणशब्देनोच्यन्ते । पूरणप्रत्ययोऽन्ते येषां ते पूरणप्रत्ययान्ताः ।

अपि प्रधानपूरणीग्रहणमिति । अपि प्रत्यये विधातव्ये प्रधाना या पूरणी तस्या ग्रहणं कर्तव्यम्—तत एव प्रयोगो यथा स्यात्, अन्यतो मा भूत् । क पुनस्स्याः प्राधान्यम् ? इत्यत आह—यत्रेत्यादि । यत्रामिधेशत्वेनान्यपदार्थेन पूरण्यनुप्रविशति न

द्भावप्रतिषेधेऽपि प्रधानपूरण्येव गृह्यते । इह न भवति—कल्याणी पञ्चमी अस्मिन्पक्षे कल्याणपञ्चमीकः पक्ष इति ॥

❖ नेतुर्नक्षत्र उपसंख्यानम् ❖ । मृगो नेता आसां रात्रीणां मृगनेत्रा रात्रयः । पुष्यनेत्राः । नक्षत्र इति किम् ? देवदत्तनेतृकाः ॥

❖ छन्दसि च नेतुरुपसंख्यानम् ❖ । बृहस्पतिनेत्रा देवाः । सोमनेत्राः ।

❖ मासाद् भृतिप्रत्ययपूर्वपदाटुज्विधिः ❖ । पञ्चको मासोऽस्य

पदमञ्जरी

केवलं वर्तिपदार्थ एवेति । समासावयवभूतं पदं वर्तिपदम्, तस्यार्थो वर्तिपदार्थः । प्रथमान्तं चैतत्, न सप्तम्यन्तम् । पूरणीत्येतदनुषज्यते, न पुनरनुप्रविशतीति । तत्रोदाहरणे उद्भूतावयवभेदस्य समुदायस्य कृतैकशेषेण रात्रिशब्देनाभिधाना-
द्वात्रिषु पञ्चम्या अन्तर्भावः । कल्याणपञ्चमीकः पक्ष इति । 'नद्युत्तरच' इति कप् । अत्र वर्तिपदार्थ एव पूरणी, न त्वन्यपदार्थः; तिरोहितावयवभेदस्य पक्ष-
स्यान्यपदार्थत्वात् । यथा—वृक्षशब्दस्यावयव्यभिधेयः, न तु शाखादयोऽवयवाः;
अनुमीयमानस्याशब्दार्थत्वादित्यप्राधान्यं पूरण्याः ।

नेतुर्नक्षत्र इति । नक्षत्रे यो नेतृशब्दस्तदन्ताद्बहुव्रीहेरित्यर्थः । छन्दसि चेति । अनक्षत्रार्थमिदम् । पञ्चकमासिक इति । पञ्चभृतिरस्य मासस्य पञ्चको मासः,

न्यासः

केवलं वर्तिपदार्थस्यैव समासावयवभूतस्य पदार्थः, तत्र पूरण्याः प्राधान्यम्, यथा—
कल्याणीपञ्चमा रात्रय इति । अत्र हि न केवलमवयवेन विग्रहः क्रियते, रात्रय एव
प्रत्ययेनाख्यायन्ते, सहपञ्चमीकाः । सह पञ्चम्या समुदितोऽन्यपदार्थः, न तु तामिरा-
रब्धमर्थान्तरम् । यथा—कल्याणपञ्चमीकः पक्ष इति । न भिन्नावयवः समासार्थः, किं
तर्हि ! तदर्थारब्धः समुदायः पक्षाख्यः । पूरणी तु समासावयवभूता नाभिधीयत इति,
अन्यपदार्थेनानुप्रवेशादप्राधान्यमिह तस्याः । पुंवद्भावप्रतिषेधेऽपीत्यादि । न केवल-
मिहापि, अपि तु 'स्त्रियाः पुंवद्भाषितपुंस्कादनूङ्' इत्यादिना सूत्रेण पुंवद्भावप्रति-
षेधेऽपीत्यादि । न केवलमिहाप्यपि तु स्त्रियामिति प्रधानपूरण्येव गृह्यते । इह
त्वित्यादि । अप्रत्ययः पुंवद्भावप्रतिषेधः कल्याणपञ्चमीकः पक्ष इत्यत्र न भवति ।
'शेषाद्विभाषा' इति कप् ।

नेतुरित्यादि । उपसंख्यानशब्दस्य प्रतिपादनमर्थः । नक्षत्रे यो नेतृशब्दो वर्तते
तदन्ताद् बहुव्रीहेरपः प्रतिपादनं कर्तव्यमित्यर्थः । प्रतिपादनं तूत्तरसूत्रे चकारस्या-
नुक्तमुच्चयार्थतामाश्रित्य कर्तव्यम् । देवदत्तनेतृकाः । 'नद्युत्तरश्च' इति कप् ।

छन्दसीत्यादि । मासादित्यादि । भृत्यर्थे यो विहितः प्रत्ययः स भृतिसाहचर्याद्

पञ्चकमासिकः कर्मकरः । दशकमासिकः । 'सोऽस्यांशवस्नभृतयः'
इति 'संख्याया अतिशदन्तायाः कन्' ॥

अन्तर्बहिर्भ्यां च लोमनः ॥ ११७ ॥

अन्तर, बहिस्—इत्येताभ्यां परो यो लोमन्शब्दः तदन्ताद्बहुव्रीहे-
रप्रत्ययो भवति । अन्तर्गतानि लोमान्यस्यान्तर्लोमः प्रावारः ।
बहिर्लोमःपटः ॥

अञ्जासिकायाः संज्ञायां नसं चास्थूलात् ॥ ११८ ॥

नासिकान्ताद्बहुव्रीहेरप्रत्ययो भवति नासिकाशब्दश्च नसमा-
देशमापद्यते । 'अस्थूलात्' इति नासिकाविशेषणम्—न चेत्स्थूल-
शब्दात्परा नासिका भवतीति । 'संज्ञायाम्' इति समुदायोपाधिः ।
द्रुरिव नासिकाऽस्य द्रुणसः । वाध्रीणसः । 'पूर्वपदात्संज्ञायामगः'
इति णत्वम् । गोनसः ।

पदमञ्जरी

सोऽस्यांशवस्नभृतयः' इति संख्याया कन्, पञ्चको मासोऽस्येति बहुव्रीहौ कृते
टच् । अपः पित्कणं यत्र बहुव्रीहावन्तोदात्तत्वमारम्यते तद्वाधनार्थम्—अप-
ञ्चमाः, सुपञ्चमाः, 'नञ्सुभ्याम्' इत्यन्तोदात्तत्वं न भवति ॥

अञ्जासिकायाः संज्ञायां नसं चास्थूलात् ॥ नसमिति । द्वितीयानिर्देशो वैचि-
त्र्यार्थः । द्रुणस इति । द्रुरिव नासिकास्य, 'पूर्वपदात्संज्ञायामगः' इति णत्वम् ।
वध्रे भवा वाध्री, सा नासिकास्य वाध्रीणसः, 'वृद्धिनिमित्तस्य च तद्धितस्य'
इति पुंवद्भावप्रतिषेधः । गौरिव नासिकाऽस्य गोनसः ।

न्यासः

भृतिरित्युच्यते । भृतिः प्रत्ययो यस्य तद् । भृतिप्रत्ययम् पूर्वपदं यस्य बहुव्रीहेः स
भृतिपूर्वपदः, तस्मान् मासशब्दाट् ठचो विधिः । चित्करणं बहुव्रीहिस्वरबाधनार्थम् ।
पञ्चास्य मासस्य भृतयः 'सोऽस्यांशवस्नभृतयः' इति 'संख्याया अतिशदन्तायाः कन्'
पञ्चकः, पञ्चको मासोऽस्य पञ्चकमासिकः ।

अपः पित्करणं यत्र बहुव्रीहावुत्तरपदान्तोदात्तत्वमारम्यते तत्र तद्वाधनार्थम्—
शोभना पञ्चमी आसां रात्रोणां सुपञ्चमाः, अविद्यमाना पञ्चमी आसां रात्रोणाम-
पञ्चमा इति । अत्र ह्यसति पित्करणे 'नञ्सुभ्याम्' इत्युत्तरपदान्तोदात्तत्वं स्यात् ॥

अन्तर्बहिर्भ्यां च लोमनः ॥ अञ्जासिकायाः संज्ञायां नसं चास्थूलात् ॥ संज्ञाया-
मिति समुदायोपाधिरिति । एतेन यदि प्रकृतिप्रत्ययसमुदायः कस्यचित् संज्ञा भवत्येवं

संज्ञायामिति किम् ? तुङ्गनासिकः । अस्थूलादिति किम् ?
स्थूलनासिको वराहः ।

✽ खुरखराभ्यां नस् वक्तव्यः ✽ । खुरणाः । खरणाः ।

पक्षेऽचप्रत्ययोऽपीष्यते । खुरणसः । खरणसः ॥

शितिनाः, अहिनाः, अर्चनाः—इति निगम इष्यते ॥

उपसर्गाच्च ॥ ११६ ॥

उपसर्गात्परो यो नासिकाशब्दस्तदन्ताद्बहुव्रीहेरच् प्रत्ययो भवति
नासिकाशब्दश्च नसमापद्यते । असंज्ञार्थं वचनम् । उन्नता नासिकाऽस्य
उन्नसः । प्रणसः । ‘उपसर्गाद्बहुलम्’ इति णत्वम् ।

✽ वेग्रौ वक्तव्यः ✽ । विगता नासिकाऽस्य विग्रः ॥

पदमञ्जरी

खुरखराभ्यां नस् वक्तव्य इति । केवलादेशवचनं प्रत्ययनिवृत्त्यर्थम् । खुरणाः,
खरणा इति । ‘अत्वसन्तस्य च’ इति दीर्घः ।

शितिः कृष्णा नासिकास्य शितिनाः, अहेरिव नासिकाऽस्य अहिनाः । अर्चा=
प्रतिमा, तस्या इव नासिकास्य अर्चनाः, ‘ङथापोः संज्ञाछन्दसोः’ इति ह्रस्वत्वम् ॥
उपसर्गाच्च ॥ उपसर्गग्रहणं प्राद्युपलक्षणम्; नासिकां प्रति क्रियायोगाभावात् ।
वेग्रौ वक्तव्य इति । विशब्दात्परस्य प्रशब्द आदेशो भवति; प्रत्ययस्त्वजेव ॥

न्यासः

प्रत्ययो भवति, नान्यथेति दर्शयति । द्रुणस इति । ‘पूर्वपदात् संज्ञायामगः’ इति
णत्वम् । वग्रौ भवा च स्त्री वाग्रो, सा नासिका यस्य स वाग्रोणस इति । ‘वृद्धि-
निमित्तस्य च तद्धितस्यारक्तविकारे’ इति पुंवद्भावप्रतिषेधः । गौरिव नासिकास्य
गोनसः । अचश्चित्करणं बहुव्रीहिस्वरबाधनार्थम् ।

खरणाः, खुरणा इति । ‘अत्वसन्तस्य चाधातोः’ इति दीर्घः ।

शितिर्नासिकास्य शितिनाः । अहिरिव नासिकास्याहिनाः । अर्चैव नासिकास्या
अर्चनाः । ‘ङथापोः संज्ञाछन्दसोर्बहुलम्’ इति ह्रस्वः ॥

उपसर्गाच्च ॥ उपसर्गग्रहणं प्राद्युपलक्षणार्थम्; नासिकां प्रति क्रियायोगाभावात् ।

वेग्रौ वक्तव्य इति । विशब्दात् परस्य नासिकाया प्रशब्द आदेशो भवतीति
वक्तव्यम् । विग्रः । प्रत्ययोऽजेव ॥

१. “यद्यहं नाथ नायास्यं विनसा हतबान्धवा’ इति मट्टिप्रयोगे तु विगतया
नासिकयोपलक्षितेति व्याख्येयम्” इति मट्टोजिः । मैत्रेयस्त्वाह—“केचिन्नासिका-
पर्याये नसाशब्दमिच्छन्ति, तथा च वराहनचन्द्रपुरुषप्रकाशे नसाशब्दः प्रयुक्तः ।
मट्टिकाव्येऽपि ‘विनसा हतबान्धवा’ इति दृश्यते । न चासौ ‘उपसर्गाच्च’ इति नसादेशो
सिध्यति; ‘वेग्रौ वक्तव्यः’ इति प्रादेशेन बाधितत्वात्” इति (धा० प्र०) ।

सुप्रातसुश्वसुदिवशारिकुक्षचतुरश्रैणीपदाजपदप्रोष्ठपदाः ॥ १२० ॥

सुप्रातादयो बहुव्रीहिसमासा अचप्रत्ययान्ता निपात्यन्ते । अन्य-
दपि च टिलोपादिकं निपातनादेव सिद्धम् । शोभनं प्रातरस्य
सुप्रातः । शोभनं श्वोऽस्य सुश्वः । शोभनं दिवाऽस्य सुदिवः । शारे-
रिव कुक्षिरस्य शारिकुक्षः । चतस्रोऽश्वयोऽस्य चतुरश्रः । एण्या इव
पादावस्य एणीपदः । अजस्येव पादावस्य अजपदः । प्रोष्ठः=गौः,
तस्येव पादावस्य प्रोष्ठपदः ॥

नञ्दुःसुभ्यो हलिसक्थ्योरन्यतरस्याम् ॥ १२१ ॥

नञ्, दुस्, सु-इत्येतेभ्यः परौ यौ हलिसक्थिशब्दौ तदन्ताद्बहु-
व्रीहेरन्यतरस्यामच् प्रत्ययो भवति समासान्तः । अविद्यमाना हलि-

पदमञ्जरी

सुप्रातसुश्वसुदिवशारिकुक्षचतुरश्रैणीपदाजपदप्रोष्ठपदाः ॥ टिलोपादिकमिति ।
सुप्रातः, सुश्व इत्यत्र टिलोपः । 'अव्ययानां भमात्रे टिलोपः' इत्येतत्तु नाश्रितम् ।
आदिपदेन एणीपदाजपदयोः पद्मावः । शोभनं प्रातरयेति । प्रातःशब्दस्या-
धिकरणप्रधानत्वात्सामानाधिकरण्याभावात्, प्रातस्तनं कर्म प्रातःशब्देन लक्ष्यते,
देवदत्तादिश्चान्यपदार्थ इत्याहुः । कथं च 'वरदः करोतु सुप्रातमह्नामयं नायकः'
इति ? न ह्ययं बहुव्रीहिः, शोभनं प्रातस्तवार्कः करोत्विति ह्यत्रार्थः ? उच्यते;
शोभनं प्रातस्तनं कर्म यस्य सन्ध्यादेस्तत्ते करोत्विति क्लेशेनास्य निर्वाहः ॥

नञ्दुःसुभ्यो हलिसक्थ्योरन्यतरस्याम् ॥ हलिग्रहणमनर्थकम् ? कथमहलः,
सुहल इति ? अकारान्तो हलशब्दोऽस्ति ? नन्वर्थभेदोऽस्ति-महद्वलं हलिरित्यु-
च्यते, हलमात्रं तु हलम् ? नायमर्थभेदः किञ्चित्करः, क्रियमाणेऽपि हलिग्रहणे

न्यासः

सुप्रातसुश्वसुदिवशारिकुक्षचतुरश्रैणीपदाजपदप्रोष्ठपदाः ॥ टिलोपादिकमिति । आदि-
शब्देन सुशब्दश्च कर्मविशेषणं गृह्यते । शोभनं प्रातरस्येति । शोभनमित्येतदिह कर्मणो
विशेषणम् । शोभनं प्रातःकाले कर्मास्येत्यर्थः । एवमुत्तरत्रापि शोभनमित्येतत् कर्मणो
विशेषणं वेदितव्यम् ॥

नञ्दुःसुभ्यो हलिसक्थ्योरन्यतरस्याम् ॥ अकारान्तोऽपि हलशब्दोऽस्ति; तत्र यदा
तेन समासः तदा हल इति भविष्यति, यदा त्विकारान्तेन तदा हलिरिति, तदनर्थकं
हलग्रहणम् ? नानर्थकम् ; भिन्नार्थत्वात् । तेन यो महद्वलं हलिः, तस्मिन् विषये
विबुधिते, अहल इति न सिध्यति, अहल इति यदाकारान्तेन समासः क्रियते, पूर्ववत्

रस्य अहलः, अहलिः । दुर्हलः, दुर्हलिः । सुहलः, सुहलिः । अविद्यमानं सकथ्यस्य असकथः, असकथिः । दुःसकथः, दुःसकथिः । सुसकथः, सुसकथिः ।

‘हलिशक्योः’ इति केचित्पठन्ति । अविद्यमाना शक्तिरस्य अशक्तः, अशक्तिः । विरूपा शक्तिरस्य दुःशक्तः, दुःशक्तिः । शोभना शक्तिरस्य सुशक्तः । सुशक्तिः ॥

नित्यमसिच् प्रजामेधयोः ॥ १२२ ॥

‘नञ्दुस्सुभ्यः’ इत्येव । नञ्, दुस्, सु-इत्येतेभ्यः परो यौ प्रजामेधाशब्दौ तदन्ताद्बहुव्रीहेर्नित्यमसिच् प्रत्ययो भवति समासान्तः । अविद्यमाना प्रजाऽस्य अप्रजाः । दुष्प्रजाः । सुप्रजाः । अविद्यमाना मेधाऽस्य अमेधाः । दुर्मेधाः । सुमेधाः ।

नित्यग्रहणं किम्; यावता पूर्वसूत्रेऽन्यतरस्यांग्रहणं नैव स्वर्यते ? एवं तर्हि नित्यग्रहणेनान्यत्रापि भवतीति सूच्यते ।

श्रोत्रियस्येव ते राजन्मन्दकस्याल्पमेधसः ।

अनुवाकहता बुद्धिर्नषा तत्त्वार्थदर्शिनी ॥

बहुप्रजाश्छन्दसि ॥ १२३ ॥

पदमअरी

हलशब्देनापि समासो न दण्डवारितः, ततश्च प्रकरणादिवशेन विशेषो ऽवगन्तव्यः; सति चैवमकारान्तेनापि समासे प्रकरणादिनैव महत्वमवगंस्यते ? इह तर्हि—दुर्हल इत्यकारान्तेनापि समासे पूर्वपदप्रकृतिस्वरः प्राप्नोति, समासान्ते तु विहिते चित्स्वरो भवति । अहलः, सुहल इत्यत्र ‘नञ्दुस्सुभ्याम्’ इत्यन्तोदात्तविधानान्नास्ति विशेषः । ‘शेषाद्विभाषा’ इति च हलिशब्दात्कप् प्रत्ययः प्रसज्येत; तस्माद्धलिग्रहणम् । केचित्तु हलिशक्योरिति पठन्ति । अस्थिपर्यायः शक्तिशब्दः ॥

न्यासः

प्रकृतिभावेनाद्युदात्तत्वं चेप्यते, ‘शेषाद्विभाषा’ इति कप् प्रसज्येत । तस्माद् युक्तं हलिग्रहणम् ॥

नित्यमसिच् प्रजामेधयोः ॥ एवं तर्हि नित्यग्रहणेनान्यत्रापि सूच्यत इति । ग्रन्थाविक्यादर्याधिक्यम् भवतीति कृत्वा । असिचश्चित्करणम् दुष्प्रजाः, दुर्मेधा इत्यन्तोदात्तत्वं यथा स्यात् । अप्रजाः, सुप्रजा इत्यादौ तु नार्यश्चित्करणेन; ‘नञ्दुस्सुभ्याम्’ इत्यनेनैवोत्तरपदान्तोदात्तत्वस्य सिद्धत्वात् ॥

‘बहुप्रजाः’ इति छन्दसि निपात्यते । बहुप्रजा निर्ऋतिमा-
विवेश ।

छन्दसीति किम् ? बहुप्रजो ब्राह्मणः ॥

धर्मादनिच् केवलात् ॥ १२४ ॥

केवलाद् यो धर्मशब्दस्तदन्ताद्बहुव्रीहेरनिच्प्रत्ययो भवति समा-
सान्तः । कल्याणो धर्मोऽस्य कल्याणधर्मा । प्रियधर्मा ।

केवादिति किम् ? परमः स्वो धर्मोऽस्य परमस्वधर्मः ।
यद्येवम्, त्रिपदे बहुव्रीहौ प्राप्नोति—परमः स्वो धर्मोऽस्येति ? एवं
तर्हि केवादिति पूर्वपदं निर्दिश्यते—केवात्पदाद्यो धर्मशब्दः, न पद-
समुदायात् । तदन्ताद्बहुव्रीहेः प्रत्ययः ॥

जम्मा सुहरितृणसोमेभ्यः ॥ १२५ ॥

बहुव्रीहौ समासे स्वादिभ्यः परं ‘जभा’ इति कृतसमासान्तमुत्तरपदं

पदमञ्जरी

नित्यमसिच् प्रजामेधयोः ॥ असेवायं न विहितः, सकारस्येत्संज्ञा मा भूदिति ।
एवं तर्हीत्यादि । भाष्ये एतन्नाश्रितम् । चित्करणम्—दुःप्रजाः, दुर्मेधा
इत्यत्रान्तोदात्तार्थम् । अन्यत्र ‘नञ्सुभ्याम्’ इत्येव सिद्धम् ॥

धर्मादनिच् केवलात् ॥ परमः स्वो धर्मोऽस्य परमस्वधर्म इति । ‘सर्वनाम-
संख्ययोरुपसंख्यानम्’ इति स्वशब्दस्य पूर्वनिपातो न भवति; प्राप्तस्य चाबाधा
व्याख्येयेति, आहिताग्न्यादेराकृतिगणत्वाद्वा ॥

जम्मा सुहरितृणसोमेभ्यः ॥ दन्तवचनो वेति । ‘इममम्भसुतं पिब’ इति
दर्शनात् ॥

न्यासः

बहुप्रजाश्छन्दसि ॥ धर्मादनिच् केवलात् ॥ असमस्त इति । असमासः क्रियत
इत्यर्थः । परमस्वधर्म इति । स्वश्चासौ धर्मश्चेति स्वधर्मः, परमश्चासौ स्वधर्मश्चेति
परमस्वधर्मः । यद्येवमित्यादि । यदि केवलग्रहणेन धर्मो विशेष्यते परमस्वधर्मश्चेति न,
परमस्वधर्मेति स्यात् । केवलात् पूर्वपदादिति । धर्मस्य असहायात् पूर्वपदादित्यर्थः ।
न पदसमुदायादिति । परमो धर्म इति प्रकृतेन सम्बन्धः । अत्र व्याख्याने त्रिपदे
बहुव्रीहौ न भवति प्रसङ्गः; पदसमुदायाद्धि परमो धर्मशब्दो न केवलात् पूर्वपदात् ।
अनिच्चित्करणं पूर्वपदप्रकृतिस्वरं बाधित्वाऽन्तोदात्तत्वमेव यथा स्यात् ।

जम्मा सुहरितृणसोमेभ्यः ॥ जम्भवचनेन तृणमिव जम्भोऽस्य, सोम इव
जम्भोऽस्येति विग्रहीतव्यमिति । ननु तृणं जम्भोऽस्य, सोमो जम्भोऽस्येत्येवं विग्रही-

निपात्यते । जम्भशब्दोऽभ्यवहार्यवाची, दन्तविशेषवाची च । शोभनो जम्भोऽस्य सुजम्भा देवदत्तः । शोभनाभ्यवहार्यः, शोभनदन्तो वा । एवं हरितजम्भा । तृणजम्भा । सोमजम्भा । दन्तवचने—तृणमिव जम्भोऽस्य, सोम इव जम्भोऽस्येति विग्रहीतव्यम् ।

सुहरिततृणसोमेभ्य इति किम् ? पतितजम्भः ॥

दक्षिणेर्मा लुब्धयोगे ॥ १२६ ॥

‘दक्षिणेर्मा’ इति कृतसमासान्तो निपात्यते बहुव्रीहौ समासे लुब्धयोगे । लुब्धः=व्याधः । दक्षिणमोर्ममस्य दक्षिणेर्मा मृगः । ईर्मम्=व्रणमुच्यते । दक्षिणमङ्गं व्रणितमस्य व्याधेनेत्यर्थः ।

लुब्धयोग इति किम् ? दक्षिणेर्मं शकटम् ॥

इच् कर्मव्यतिहारे ॥ १२७ ॥

कर्मव्यतिहारे यो बहुव्रीहिस्तस्मादिच् प्रत्ययो भवति । ‘तत्र तेनेदमिति सरूपे’ इत्ययं बहुव्रीहिर्गृह्यते । केशेषु केशेषु गृहीत्वा इदं युद्धं प्रवृत्तं केशाकेशि । कचाकचि । मुसलैश्च मुसलैश्च प्रहृत्य इदं युद्धं प्रवृत्तं मुसलामुसलि । दण्डादण्डि । तिष्ठद्गुप्रभृतिष्वयमिच्चप्रत्ययः पठ्यते ॥

उदमञ्जरी

दक्षिणेर्मा लुब्धयोगे ॥ लुब्धो व्याध इति । कवयस्तु हिंसामात्रे प्रयुञ्जते—‘बाली हेमाब्जमाली गुणनिधिर्गुणा निर्मितो दक्षिणेर्मा’ इति यथा । व्रणितमिति । व्रणशब्दादितच् । ‘व्रण गात्रविचूर्णने’ इत्यस्माद्वा चौरादिकणिजन्ताक्तः ॥

इच् कर्मव्यतिहारे ॥ अयं बहुव्रीहिर्गृह्यत इति । अस्यैव कर्मव्यतिहारे वृत्तेः । उदाहरणेषु ‘अन्येषामपि दृश्यते’ इति पूर्वपदस्य दीर्घत्वम् । तिष्ठद्गुप्रभृतिष्वयमिच्च पठ्यते इति । तेनाव्ययीभावसंज्ञकत्वादव्ययत्वे सति सुबुद्ध्युद्भवतीति भावः । यद्येवम्, अव्ययीभावसंज्ञया बहुव्रीहिसंज्ञाया बाधनात्समासस्वरेणैवान्तोदात्तत्वं

न्यासः

तव्यम्, न हि तृणं जम्भः, न च सोमः । अभ्यवहार्यवचने तु—तृणं जम्भोऽस्य, सोमो जम्भोऽस्येत्येवमेव विग्रहः कार्यः; तृणसोमयोरभ्यवहार्यत्वात् ॥

दक्षिणेर्मा लुब्धयोगे ॥ इच् कर्मव्यतीहारे ॥ ‘तत्र तेनेदमिति सरूपे’ इत्ययं बहुव्रीहिर्गृह्यत इति । अस्यैव कर्मव्यतिहारे वृत्तेः । केशाकेशि । ‘अन्येषामपि दृश्यते’ इति दीर्घः । तिष्ठद्गुप्रभृतिष्विच्चप्रत्ययस्य पाठादव्ययीभावसंज्ञा, अव्ययीभावश्च समासोऽव्ययसंज्ञो भवतीति । तेन सुबुद्ध्युद्भवतीति भावः ।

द्विदण्ड्यादिभ्यश्च ॥ १२८ ॥

द्विदण्ड्यादयः शब्दा इचप्रत्ययान्ताः साधवो भवन्ति । ‘द्विदण्ड्यादिभ्यः’ इति तादर्थ्ये एषा चतुर्थी, न पञ्चमी । द्विदण्ड्याद्यर्थमिच् प्रत्ययो भवति । तथा भवति यथा द्विदण्ड्यादयः सिध्यन्तीत्यर्थः । समुदायनिपातनाच्चार्थविशेषेऽवरुध्यन्ते । द्विदण्डि प्रहरति । द्विमुसलि प्रहरति । इह न भवति—द्विदण्डा शालेति ।

बहुव्रीह्याधिकारेऽपि तत्पुरुषात् क्वचिद्विधानमिच्छन्ति । निकुच्य

पदमञ्जरी

सिद्धमिति नार्थश्चित्करणेन ? विशेषणार्थं तु । असति हि तस्मिंस्तिष्ठद्गु-
प्रभृतिष्विकारमात्रं पठ्येत, ततश्च ‘अच इः’ इत्यस्यापि ग्रहणं स्यात् ॥

द्विदण्ड्यादिभ्यश्च ॥ यदि ‘द्विदण्ड्यादयः साधवो भवन्ति’—इत्ययमर्थो-
ऽभिप्रेतः, ‘द्विदण्ड्यादिभ्यः’ इति सूत्रपदस्य कथं निर्वाहः ? अत आह—द्विदण्ड्या-
दिभ्य इति । तादर्थ्यं एषा चतुर्थीत्यादि । समुदायनिपातनाच्चेति । समुदाया यत्र
प्रसिद्धास्तत्रैव तेषामवरोधः=अवस्थापनं यथा स्यादित्येवमर्थं समुदायनिपातन-
मित्यर्थः । द्विदण्डि प्रहरतीति । द्वौ दण्डावस्मिन्प्रहरणे इति विग्रहः । इह न
भवतीति । किं न भवति ? द्विदण्डीत्येतच्छब्दरूपं साधु न भवतीत्यर्थः ।

बहुव्रीह्याधिकारेऽपीति । अत्रापि ‘समुदायनिपातनाच्च’ इत्ययमेव हेतुः । ननु

न्यासः

इचश्चित्करणं विशेषणार्थम् । यदि ह्यत्र चकारो न क्रियते, तदा तिष्ठद्गुप्रभृतिष्व-
पीकारमात्रं पठ्येत, तदेकारमात्रस्यापि ग्रहणं स्यात् ॥

द्विदण्ड्यादिभ्यश्च ॥ द्विदण्ड्यादिभ्य इति तादर्थ्यं एषा चतुर्थीत्यादि । द्विदण्ड्या-
दयो हि प्रातिपदिकेष्विचप्रत्ययान्ता एव पठ्यन्त इति तेभ्यः पुनरिज्जिवातुं न शक्यते,
विधीयमानोऽपि निष्प्रयोजनं स्यात्, तस्मान्नेयं पञ्चमी, किं तर्हि ? तादर्थ्यं चतुर्थी ।
द्विदण्ड्याद्यर्थमिच् प्रत्ययो भवतीत्यनेन तादर्थ्यं दर्शयति । अस्मैवार्थं विस्पष्टी-
कर्तुमाह—तत्तथा भवतीत्यादि । एवं ब्रुवाणेन ‘द्विदण्ड्यादिभ्यः प्रत्ययो भवति,
न द्विदण्डादिभ्यः’ इत्युक्तम् । एवं ते सिध्यन्ति; नान्यथा । अथ किमर्थं समुदायानां
निपातनशुद्धा एव प्रकृतीः प्रातिपदिकेषु पठित्वा ततः प्रत्ययो विधीयते ? इत्यत आह—
समुदायनिपातनाच्चेत्यादि । प्रातिपदिकेषु प्रकृतीः पठित्वा ताभ्यः प्रत्ययमात्रं विधीयते,
ततो नियमः स्यात्—समुदायनिपातनाद् यत्रार्थे विशेषे ते प्रसिद्धास्तत्रैव विशेष्यन्ते ।
तत्रैव भवन्तीत्यर्थः । द्विदण्डि प्रहरतीति । द्वौ दण्डौ यस्मिन् प्रहरणे । इह न
भवतीति । द्विदण्डीत्येतच्छब्दरूपमत्रार्थं साधु न भवतीत्यर्थः । बहुव्रीह्याधिकारेऽपीत्यादि ।

कर्णौ धावति निकुच्यकर्णि धावति । प्रोह्य पादौ हस्तिनं वाहयति
प्रोह्यपादि हस्तिनं वाहयति । मयूव्यंसकादित्वात्समासः ।

द्विदण्डि । द्विमुसलि । उभाञ्जलि । उभयाञ्जलि । उभा-
कर्णि । उभयाकर्णि । उभादन्ति । उभयादन्ति । उभाहस्ति । उभया-
हस्ति । उभापाणि । उभयापाणि । उभाबाहु । उभयाबाहु । एक-
पदि । प्रोह्यपदि । आढ्यपदि । सपदि । निकुच्यकर्णि । संहतपुच्छि ।
उभाबाहु उभयाबाह्विति निपातनादिचप्रत्ययलोपः । प्रत्ययलक्षणेना-
व्ययीभावसंज्ञा । द्विदण्ड्यादिः ॥

प्रसम्भ्यां जानुनोर्ज्ञुः ॥ १२६ ॥

प्र, सम्-इत्येताभ्यामुत्तरस्य जानुशब्दस्य जुरादेशो भवति समा-
सान्तो बहुव्रीहौ । प्रकृष्टे जानुनी अस्य प्रजुः । संजुः ॥

पदमञ्जरी

प्रातिपदिकेष्विचप्रत्ययान्तपाठादेव सिद्धं द्विदण्ड्यादीनां साधुत्वम्, तत्किमनेन ?
तन्न; न हि पाठमात्रेणेजन्तत्वं शक्यमवगन्तुम्; ततश्चाव्ययीभावसंज्ञा न
स्यात् । अनार्षश्च पाठः शङ्क्येत; क्वचिदप्यनुपयोगात् ॥

प्रसम्भ्यां जानुनोर्ज्ञुः ॥ जुरित्ययमादेश इति । प्रत्ययस्त्वयं न भवति; षष्ठीद्विव-
चनेन निर्देशात् । इह हि जानुशब्दस्यैकत्वेऽपि अर्थगतं द्वित्वम्, उपपदनिबन्धनं
वा द्वित्वमाश्रित्य जानुनोरिति निर्देश एतदर्थः क्रियते—स्थानषष्ठीत्वमसन्दिग्धं
कथं विज्ञायेतेति । छन्दसि तु स्वतन्त्रोऽपि जुशब्दो दृश्यते—‘उपजुबाधो नभसा’,
‘सदेम वत्सजुं पशुकामस्य’ इति ॥

न्यासः

अत्रापि समुदायनिपातनमित्ययमेव हेतुः । असति हि समुदायनिपातने बहुव्रीह्यधि-
कारात् तत्पुरुषाच्च क्वचित् प्रत्ययविधानं स्यात् । समुदायनिपातनात् तु क्वचित्
तत्पुरुषादपि भवति । यदा प्रत्ययस्य लोपो भवत्यव्ययीभावसंज्ञा, तदा न प्राप्नोतीत्यत
आह—प्रत्ययलक्षणेनेत्यादि ।

प्रसम्भ्यां जानुनोर्ज्ञुः ॥ जानुशब्दस्यादेशो भवतीति । कथं पुनर्ज्ञायते—आदेशो-
ऽयम्, न प्रत्यय इति ? यदि प्रत्ययः स्यात्, ‘जानुनः’ इत्येकवचनेनैव निर्देशं कुर्यात्;
षष्ठीद्विवचनेनैव निर्देशः कृतः । तस्मादादेशोऽयं न प्रत्यय इति विज्ञायते । षष्ठी-
द्विवचनेन निर्देशोऽसन्देहार्थः कृतः—स्थानषष्ठीत्वमसन्दिग्धं यथा विज्ञायेतेति । जानुन-
इत्युच्यमाने सन्देहः स्यात्—किमियं षष्ठी, उत पञ्चमीति ॥

ऊर्ध्वादिभाषा ॥ १३० ॥

ऊर्ध्वशब्दादुत्तरस्य जानुशब्दस्य विभाषा 'जुः' इत्ययमादेशो भवति । ऊर्ध्वे जानुनी अस्य ऊर्ध्वजानुः । ऊर्ध्वजुः ॥

ऊधसोऽनङ् ॥ १३१ ॥

ऊधःशब्दान्तस्य बहुव्रीहेरनङादेशो भवति समासान्तः । कुण्ड-
मिव ऊधोऽस्याः सा कुण्डोऽधनी । घटोऽधनी ।

ॐ ऊधसोऽनङि स्त्रीग्रहणं कर्तव्यम् ॐ । इह मा भूत्—महोधाः
पर्जन्यः । घटोऽधो धेनुकम् ॥

धनुषश्च ॥ १३२ ॥

धनुःशब्दान्तस्य बहुव्रीहेरनङादेशो भवति । शाङ्गं धनुरस्य
शाङ्गधन्वा । गाण्डीवधन्वा । पुष्पधन्वा । अधिज्यधन्वा ॥

वा संज्ञायाम् ॥ १३३ ॥

धनुःशब्दान्ताद्बहुव्रीहेरनङादेशो वा भवति संज्ञायां विषये । पूर्वोण

पदमञ्जरी

ऊधसोऽनङ् ॥ ङित्करणादन्त्यादेशत्वम्, अकारादित्वं च निश्चित्याऽऽह-
अनङादेशो भवतीति । कुण्डोऽधनीति । 'बहुव्रीहेरूधसो ङीष्', 'अल्लोपोऽनः' ।
अनङ्विधानमुत्तरार्थम्, इह तु नकारादेशेनापि सिद्धम् ॥

न्यासः

ऊर्ध्वादिभाषा ॥ ऊधसोऽनङ् ॥ अनङादेशोऽयं भवतीति । कथं पुनर्विज्ञायते-
आदेशोऽयं न प्रत्यय इति ? यद्येष प्रत्ययः स्यात् ङित्करणमनर्थकं स्यात् । आदेशो
ह्यस्मिन्नन्त्यादेशार्थं ङित्वमर्थवद् भवति । तस्माद् ङित्त्वादेवायमादेशो भवतीति
विज्ञायते । कुण्डोऽधनीति । अनङि कृते 'अतो गुणे' पररूपत्वम्, 'बहुव्रीहेरूधसो ङीष्'
इति ङीष्, 'अल्लोपोऽनः' ।

स्त्रीग्रहणं कर्त्तव्यमिति । स्त्री गृह्यते येनाभिधेयनित्यत्वेन ततः स्त्रीग्रहणं कर्त्तव्यम् ।
एतदुक्तं भवति—तथा व्याख्यानं कर्त्तव्यं यथा स्त्रियामभिधेययामनङ् भवतीति ।
तत्रेदं व्याख्यानम्—'ऊर्ध्वाद् विभाषा' इत्यतो विभाषाग्रहणमनुवर्त्तते, सा च व्यव-
स्थितविभाषा, तेन स्त्रियामेव भवति, नान्यत्रेति ।

अनङोऽकारादित्वमुत्तरार्थम् । इह विनापि तेन सिध्यत्येव ॥

धनुषश्च ॥ शाङ्गधन्वेति । अनङि कृते यणादेशः, 'सर्वनामस्थाने च' इति दीर्घः ।

वा संज्ञायाम् ॥ जाबाया निङ् ॥ निङादेशो भवतीति । आदेशत्वमस्य पूर्ववद्

नित्यः प्राप्नो विकल्प्यते । शतधनुः, शतधन्वा । दृढधनुः, दृढधन्वा ॥

जायाया निङ् ॥ १३४ ॥

जायाशब्दान्तस्य बहुव्रीहेर्निङादशो भवति । युवतिर्जाया यस्य युवजानिः । वृद्धजानिः ॥

गन्धस्येदुत्पूतिसुसुरभिभ्यः ॥ १३५ ॥

उत्, पूति, सु, सुरभि-इत्येतेभ्यः परस्य गन्धशब्दस्य इकारादेशो भवति समासान्तो बहुव्रीहौ समासे । तकार उच्चारणार्थः । उद्गतो गन्धोऽस्य उद्गन्धिः । पूतिगन्धिः । सुगन्धिः । सुरभिगन्धिः ।

एतेभ्य इति किम् ? तीव्रगन्धो वातः ।

ॐ गन्धस्येत्त्वे तदेकान्तग्रहणम् ॐ । तेन शोभनो गन्धोऽस्य सुगन्ध आपणिकः ॥

पदमञ्जरी

गन्धस्येदुत्पूतिसुसुरभिभ्यः ॥ इकारादेशो भवतीति । षष्ठीनिर्देशादादेशत्वावसायः । प्रकरणभेदाय चादेशत्वं व्यवस्थाप्यते, न त्वस्मिन्प्रत्ययेऽपि कश्चिदोषः ।

गन्धशब्दोऽयमस्ति द्रव्यवचनः-ब्रह्मति जलमियम्, पिनष्टि गन्धानियमिति, अस्ति च गुणवचनः-चन्दनस्य गन्ध इति, तत्र गुणवाचिनो ग्रहणार्थमाह-गन्धस्येत्त्व इति । रूपादिसमुदायः=द्रव्यम्, तस्य गन्धलक्षणो गुण एकान्त एकदेशो भवति, रूपादिव्यतिरिक्तमवयवि द्रव्यमिति तु पक्षे एकान्त इवैकान्तः; तत्स्थस्योपलम्भात् ।

सुगन्ध आपणिक इति । आपणे नियुक्त आपणिकः; प्राग्वहतीयप्रक् । भवार्थे

न्यासः

ङित्वादेव विज्ञायते । युवजानिरिति । 'लोपो व्योर्वलि' इति यलोपः । 'त्रियाः पुंवत्' इति पुंवद्भावः ।

गन्धस्येदुत्पूतिसुसुरभिभ्यः ॥ इकार आदेशो भवतीति । कथं पुनर्ज्ञायते-आदेशोऽयं न प्रत्यय इति ? 'गन्धस्य' इति षष्ठ्या निर्देशात् । यदि हि प्रत्ययः स्यात्, असन्दिग्धार्थम् 'गन्धात्' इति पञ्चम्या निर्देशं कुर्यात्, षष्ठ्या तु निर्देशः । तस्मादादेशोऽयमिति विज्ञायते ।

गन्धस्येत्त्व इत्यादि । गन्धो द्विविधः । गुणो गन्धः, सोऽन्यपदार्थस्यैकान्तो न भवति । यस्तु शोभनो गन्धोऽस्येति सुगन्ध आपणिक इति तत्र द्रव्यगन्धो गन्धः

अल्पाख्यायाम् ॥ १३६ ॥

अल्पाख्यायां यो गन्धशब्दस्तस्येकारादेशो भवति समासान्तो बहुव्रीहौ समासे । सूपोऽल्पोऽस्मिन् सूपगन्धि भोजनम् । अल्पमस्मिन् भोजने घृतम् घृतगन्धि । क्षीरगन्धि । अल्पपर्यायो गन्धशब्दः ॥

उपमानाच्च ॥ १३७ ॥

उपमानात्परो यो गन्धशब्दस्तस्येकारादेशो भवति समासान्तो बहुव्रीहौ समासे । पद्मस्येव गन्धोऽस्य पद्मगन्धिः । उत्पलगन्धिः । करीषगन्धिः ॥

पादस्य लोपोऽहस्त्यादिभ्यः ॥ १३८ ॥

पदमञ्जरी

वा अध्यात्मादित्वाट् । अथ वायौ कथं सुगन्धिः, दुगन्धिरिति, न ह्ययं गन्धो वायोर्गुणः ? मा भूत्तस्य गुणः, तेन तावदविभागपन्नो लक्ष्यते, एतावदेव च तदेकान्तत्वं विवक्षितम्, न तद्गुणत्वम् । एवं च कृत्वा कुङ्कुमाद्यनुलेपनमपि यदा देवदत्तादेरविभागपन्नं भवति तदेत्त्वं भवत्येव—सुगन्धिर्देवदत्त इति, सर्वथा द्रव्यवचननिवृत्तिः ॥

अल्पाख्यायाम् ॥ सूपोऽल्पोऽस्मिन्सूपगन्धीति । अर्थप्रदर्शनमेतत्, विग्रहस्तु सूपस्य गन्धो लेशोऽस्मिन्निति; अन्यथा विशेषणत्वाद् गन्धशब्दस्य पूर्वनिपातः स्यात् । यद्वा—अस्मादेव निपातनाद् गन्धशब्दस्य परनिपातः ॥

न्यासः

शब्देनोच्यते, तच्चापणिकस्यैकदेशो भवति । तत्र गुणगन्धे यथा स्याद्, द्रव्यगन्धे मा भूदित्येवमर्थं गन्धस्येत्त्वे विधेये तदेकान्तग्रहणं कर्त्तव्यम् । तदित्यनेन बहुव्रीह्यर्थः सामर्थ्यान्निर्दिश्यते । तस्यैकान्त एकदेशो वा धर्मोऽव्यवस्तदेकान्तः संगृह्यते । येन तदेकान्तग्रहणं कर्त्तव्यम् । एतदुक्तं भवति—तादृशं व्याख्यानं कर्त्तव्यं येनेत्त्वविधाविह गन्धोऽन्यपदार्थस्यैकदेशात् तत आश्रयितव्य इति । तत्रेदं व्याख्यानम्—‘वा संज्ञायाम्’ इत्यतो वाग्रहणमनुवर्त्तते, सा च व्यवस्थितविभाषा । तेन यत्र गन्धोऽन्यपदार्थस्यैकदेशभूतस्तत्रैवेत्त्वं भवति, नान्यत्रेति । अथ वा—अस्त्ययं गन्धशब्दो द्रव्यवचनः—गन्धान् विक्रीणीत इति । अस्ति गुणवचनो यथा—गन्धवती पृथिवी । तत्र गुणवचनस्येदं ग्रहणम्, न द्रव्यवचनस्य । तस्माद् द्रव्यवचनो बहुवचनान्त एव द्रव्ये वर्त्तते—गन्धान् विक्रीणीते, गन्धाः पण्यमस्येति । इह गन्धस्येत्येकवचनेनैव निर्देशः । तस्मादवसीयते—गुणवचनस्येदं ग्रहणमिति । गुणवचनस्य तु ग्रहणे तत्र गुणो गन्धोऽन्यपदार्थस्यैकदेशो भवति, तेन तदेकान्तभूतस्यैव गन्धस्येत्त्वं भवति ॥

अल्पाख्यायाम् ॥ उपमानाच्च ॥ पादस्य लोपोऽहस्त्यादिभ्यः ॥ लोपो भवति

‘उपमानात्’ इत्येव । उपमानाद्धस्त्यादिर्वाजितात्परस्य पादशब्दस्य लोपो भवति समासान्तो बहुव्रीहौ समासे । स्थानिद्वारेण लोपस्य समासान्तता विज्ञायते । व्याघ्रस्येव पादावस्य व्याघ्रपात् । सिंहपात् ।

अहस्त्यादिभ्य इति किम् ? हस्तिपादः । कटोलपादः ।

हस्तिन् । कटोल । गण्डोल । गण्डोलक । महिला । दासी । गणिका । कुसूल । हस्त्यादिः ॥

कुम्भपदीषु च ॥ १३६ ॥

कुम्भपदीप्रभृतयः कृतपादलोपाः समुदाया एव पठ्यन्ते, तत्रैवं सूत्रं ज्ञेयम् । पादस्य लोपो भवति कुम्भपद्यादिविषये यथा, कुम्भ-

पदमञ्जरी

पादस्य लोपोऽहस्त्यादिभ्यः ॥ लोपो भवति समासान्त इति । यदि त्वयं समासान्तो न स्याद्, ‘आदेः परस्य’ इत्यादेः स्यात्, ‘शेषाद्विभाषा’ इति कप् च प्रसज्येत; समासान्तापेक्षस्य शेषस्याश्रयणात् । कथं पुनरभावरूपोऽन्तावयवो भवति ? तत्राह—स्थानिद्वारेणेति ॥

कुम्भपदीषु च ॥ बहुवचननिर्देशात्प्रभृत्यर्थोऽवगम्यत इत्याह—कुम्भपदीप्रभृतय इति । समुदाया एव निपात्यन्त इति । कथं तर्हि सूत्रे भूतविभक्त्या सप्तम्या निर्देशः ? इत्यत आह—तत्रेति । विषयग्रहणेन सूत्रे विषयसप्तमीति दर्शयति—यथा कुम्भपद्यादयः सिद्ध्यन्तीति । यत्तदोर्नित्यसम्बन्धात्पूर्वत्र तथा लोपो भवतीत्यर्थो ग्राह्यः । किमर्थं पुनः समुदाया एव निपात्यन्ते, न कुम्भादीनेव गणे पठित्वा तेभ्यः परस्य पादशब्दस्य लोपो विधीयेत ? तत्राह—समुदायपाठस्य

न्यासः

समासान्त इति । किं पुनः स्यात् समासान्तो न स्यात् ? ‘आदेः परस्य’ इत्यादेरेव स्यात् । समासान्तत्वे सत्यन्तशब्दोऽयं नियतदेशमेवावयवमाचष्ट इत्यन्तस्यैव भवति । एवञ्च समासान्तो भवति यद्यन्तस्य भवति, नान्यथा । ननु च लोपस्याभावरूपत्वात् समासान्तो नोपपद्यते ? इत्याह—स्थानिद्वारेणेत्यादि । स्थानिनोऽकारस्य समासान्तत्वादुपचारेण लोपोऽपि समासान्त उच्यत इति दर्शयति ॥

कुम्भपदीषु च ॥ कुम्भपदीप्रभृतयः कृतपादलोपाः समुदाया एव पठ्यन्त इति । यद्येवम्, कथमिदं नेतव्यम् ? इत्याह—तत्रैवमित्यादि । तत्र तेषु कुम्भपदीप्रभृतिषु कृतपादलोपेषु पठितेष्वेवं व्याख्येयमित्यर्थः । कुम्भपद्यादिविषय इति विषयग्रहणेन कुम्भपदीष्विति विषयसप्तम्येवेति दर्शयति । यथा कुम्भपद्यादयः सिद्ध्यन्तीति । यत्तदोर्नित्यसम्बन्धात् तथेत्यनुच्यमानमपि प्रतीयते । तदायमर्थः—पादस्य तथा लोपो भवति कुम्भपद्यादिविषये यथा कुम्भपद्यादयः सम्भवन्तीति । किमर्थं पुनः समुदाया

पद्यादयः सिद्धयन्ति । समुदायपाठस्य च प्रयोजनं विषयनियमः—
स्त्रियामेव, तत्र ङीप्प्रत्यये एव, नान्यदा । कुम्भपदी । शतपदी ।

यच्चेहोपमानपूर्वम्, संख्यापूर्वं च पठ्यते, तस्य सिद्धे लोपे नित्य-
ङीबर्थं वचनम् । 'पादोऽन्यतरस्याम्' इति विकल्पो न भवति ।

कुम्भपदी । शतपदी । अष्टापदी । जालपदी । एकपदी । माला-
पदी । मुनिपदी । गोधापदी । गोपदी । कलशीपदी । घृतपदी । दासो-
पदी । निष्पदी । आर्द्रपदी । कुणपदी । कृष्णपदी । द्रोणपदी । द्रुपदी ।
शकृत्पदी । सूपपदी । पञ्चपदी । अर्वपदी । स्तनपदी । कुम्भपद्यादिः ॥

संख्यासुपूर्वस्य ॥ १४० ॥

संख्यापूर्वस्य सुपूर्वस्य च बहुव्रीहेः पादशब्दान्तस्य लोपो भवति
समासान्तः । द्वौ पादावस्य द्विपात् । त्रिपात् । शोभनौ पादा-
वस्य सुपात् ॥

पदमञ्जरी

चेति । विषयनियममेव दर्शयति—स्त्रियामेवेति । अत्र च स्त्रियामपि ङीप्प्रत्यय
एव । 'पादोऽन्तरस्याम्' इति यदा ङीब्विषयभूतस्तदैवेत्यर्थः ।

यच्चेत्यादि । उपमानपूर्वपदम्—कुम्भपदी, जालपदीत्यादि; संख्यापूर्वपदम्—
एकपदी, शतपदीति । अष्टापदीति पठ्यते, तत्र निपातनादीर्घत्वम्, 'अष्टनः
संज्ञायाम्' इति वाऽऽकारः ॥

न्यासः

एव पठ्यन्ते, न कुम्भपदादीञ् शब्दान् प्रातिपदिकेषु पठित्वा तेभ्यः परस्य पाद-
शब्दस्य लोपो विधीयेत ? इत्याह—समुदायपाठस्य चेत्यादि । यदि कुम्भादिभ्यः परस्य
पादस्य स लोप उच्येत, 'कृतपादलोपाः समुदाया एव न पठ्येरन्' इति नियमो न
लभ्येत । ततस्त्रिष्वपि लिङ्गेषु स्युः, स्त्रियामेव चेष्ट्यन्ते । समुदायपाठे सति स्त्रियां
ङीप्प्रत्यय एव विषयभूते भवति । नान्यदेति । कुम्भपदीति । 'पादोऽन्यतरस्याम्' इति
ङीपि विषयभूते पादस्य लोपः, ततो ङीप्, तस्मिन् 'पादः पत्' इति पञ्चावः ।

यच्चेहोपमानपूर्वमिति—कुम्भपदी, जालपदीत्येवमादि । संख्यापूर्वपदञ्चेति—
एकपदी शतपदीत्येवमादि । तस्य सिद्ध इति । उपमानपूर्वस्य पूर्वेणैव सिद्धे संख्या-
पूर्वस्य तूत्तरेण ।

अष्टापदीत्यस्मिन् पठ्यते । तत्र निपातनं दीर्घत्वार्थम् । 'अष्टनः संज्ञायाम्'
इति वा ॥

संख्यासुपूर्वस्य ॥ अनुपमानार्थमिदम् ॥

१. स्थूलपदी, सूत्रपदी, कलहंसपदी, द्विपदी, विषपदी, सुपदी, सूकरपदी,
सूचीपदी—अत्रैते शब्दाः पुस्तकान्तरेऽधिकाः ॥

वयसि दन्तस्य दत्तु ॥ १४१ ॥

संख्यापूर्वस्य सुपूर्वस्य च बहुव्रीहेर्यो दन्तशब्दस्तस्य 'दत्तु' इत्यय-
मादेशो भवति समासान्तो वयसि गम्यमाने । ऋकार उगित्कार्यार्थः ।
द्वौ दन्तावस्य द्विदन् । त्रिदन् । चतुर्दन् । शोभना दन्ता अस्य
समस्ता जाताः सुदन् कुमारः ।

वयसीति किम् ? द्विदन्तः कुञ्जरः । सुदन्तो दक्षिणात्यः ॥

छन्दसि च ॥ १४२ ॥

छन्दसि च दन्तशब्दस्य 'दत्तु' इत्ययमादेशो भवति समासान्तो
बहुव्रीहौ समासे । पत्रदत्तमालभेत । उभयदत्त आलभेत ॥

स्त्रियां संज्ञायाम् ॥ १४३ ॥

स्त्रियामन्यपदार्थे संज्ञायां विषये दन्तशब्दस्य 'दत्तु' इत्ययमादेशो
भवति । अयोदती । फालदती ।

संज्ञायामिति किम् ? समदन्तो । स्निग्धदन्तो ॥

विभाषा श्यावारोकाभ्याम् ॥ १४४ ॥

श्याव, अरोक-इत्येताभ्यां परस्य दन्तशब्दस्य दत्तु इत्ययमादेशो
पदमञ्जरी

वयसि दन्तस्य दत्तु ॥ द्विदन्ति । ऋकारस्योगित्कार्यार्थत्वाद् 'उगिदचाम्'
इति नुम् ॥

स्त्रियां संज्ञायाम् ॥ अच्छन्दोऽर्थमिदम् । अयोदतीति । अय इव दन्ता अस्या
अयोदती, उगित्त्वान्डीप् । समदन्तीति । 'नासिकोदरोष्ठ' इत्यादिना ङीष् ॥

विभाषा श्यावारोकाभ्याम् ॥ अरोको निदीप्तिरिति । 'रुच दीप्तौ', रोचनम्=
रोकः, स न विद्यते यस्येति कृत्वा ॥

न्यासः

वयसि दन्तस्य दत्तु ॥ द्विदन्ति । ऋकारस्योगित्कार्यार्थत्वाद् 'उगिदचाम्'
इति नुम्, हल्ङ्यादिसंयोगान्तलोपौ । सुदन्तो दाक्षिणात्य इति । शोभनत्वमिह
गम्यते, न वयः ॥

छन्दसि च ॥ अवयोऽर्थम्, असंख्यापूर्वपदार्थञ्च वचनम् । उभयतोदत्त इति
शसन्तमेतत् ॥

स्त्रियां संज्ञायाम् ॥ अच्छन्दोऽर्थमेतत् । अय इव दन्ता अस्या अयोदती ।
'उगितश्च' इति ङीप् ।

समदन्तीति । 'नासिकोदर' इत्यादिना ङीष् ॥

विभाषा श्यावारोकाभ्याम् ॥ 'स्त्रियाम्' इति निवृत्तम् । रोकः=रोचनम्, दीप्तिः ।

भवति विभाषा समासान्तो बहुव्रीहौ । श्यावदन्, श्यावदन्तः ।
अरोकदन्, अरोकदन्तः । अरोकः=निर्दीप्तिः ।

संज्ञायामित्येव—श्यावदन्तः । अरोकदन्तः ॥

अग्रान्तशुद्धशुभ्रवृषवराहेभ्यश्च ॥ १४५ ॥

‘विभाषा’ इत्येव । अग्रान्ताच्छब्दात्, शुद्ध, शुभ्र, वृष, वराह—
इत्येतेभ्यश्च परस्य दन्तशब्दस्य विभाषा ‘दत्’ इत्ययमादेशो भवति
समासान्तो बहुव्रीहौ समासे । कुङ्मलाग्रदन्, कुङ्मलाग्रदन्तः ।
शुद्धदन्, शुद्धदन्तः । शुभ्रदन्, शुभ्रदन्तः । वृषदन्, वृषदन्तः । वराह-
दन्, वराहदन्तः ।

अनुक्तसमुच्चयार्थश्चकारः । अहिदन्, अहिदन्तः । मूषिकदन्,
मूषिकदन्तः । गर्दभदन्, गर्दभदन्तः । शिखरदन्, शिखरदन्तः ॥

ककुदस्यावस्थायां लोपः ॥ १४६ ॥

ककुदशब्दान्तस्य बहुव्रीहेर्लोपो भवति समासान्तोऽवस्थायां गम्य-
मानायाम् । कालादिकृता वस्तुधर्मा वयःप्रभृतयः=अवस्था इत्युच्यते ।
असञ्जातं ककुदमस्य असञ्जातककुत् । बाल इत्यर्थः । पूर्णककुत् ।
मध्यमवया इत्यर्थः । उन्नतककुत् । वृद्धवया इत्यर्थः । स्थूलककुत् ।
बलवानित्यर्थः । यष्टिककुत् । नातिस्थूलो नातिकृश इत्यर्थः ।

अवस्थायामिति किम् ? श्वेतककुदः ॥

पदमञ्जरी

अग्रान्तशुद्धशुभ्रवृषवराहेभ्यश्च ॥ चकारोऽनुक्तसमुच्चयार्थः ।

अहिदन्तित्यादि । भाष्ये एतन्नाश्रितम् ॥

ककुदस्यावस्थायां लोपः ॥ कालादिकृता इति । आदिशब्देनाहारपरिणामा-
देर्ग्रहणम् ॥

न्यासः

‘रुच दीप्तौ’, भावे घञ्, ‘चजोः कुषिण्यतोः’ इति कुत्वम् । अविद्यमानो रोकोऽस्ये-
त्यरोकशब्दस्य व्युत्पत्तिं हृदि कृत्वा तस्यार्थं दर्शयितुमाह—अरोको निर्दीप्तिरिति ॥

अग्रान्तशुद्धशुभ्रवृषवराहेभ्यश्च ॥ ककुदस्यावस्थायां लोपः ॥ कालादिकृतेति ।
आदिशब्देनाहारादयो गृह्यन्ते ॥

त्रिककुत्पर्वते ॥ १४७ ॥

त्रिककुदि बहुव्रीहौ ककुदशब्दस्य लोपः समासान्तो निपात्यते पर्वतेऽभिधेये । त्रीणि ककुदान्यस्य त्रिककुत्पर्वतः । ककुदाकारं पर्वतस्य शृङ्गम्=ककुदमित्युच्यते । न च सर्वस्त्रिशिखरः पर्वतस्त्रिककुत् । किं तर्हि ? संज्ञेषा पर्वतविशेषस्य ।

पर्वत इति किम् ? त्रिककुदोऽन्यः ॥

उद्भिभ्यां काकुदस्य ॥ १४८ ॥

उत्, वि—इत्येताभ्यां परस्य काकुदशब्दस्य लोपो भवति बहुव्रीहौ समासे । उद्गतं काकुदमस्य उत्काकुत् । विकाकुत् । तालु=काकुदमुच्यते ॥

पूर्णाद्विभाषा ॥ १४९ ॥

पदमञ्जरी

त्रिककुत् पर्वते ॥ पर्वतेऽन्यपदार्थे मुख्यस्य ककुदस्यासम्भवादाह—ककुदाकारं शृङ्गमित्यादि । न चेत्यादि । उच्यत इत्यस्यानुषङ्गः । संज्ञैषेत्यादि । एतच्च निपातनाल्लभ्यते । एवं च पर्वतग्रहणं विस्पष्टार्थम् ॥

न्यासः

त्रिककुत् पर्वते ॥ अनवस्थार्थमिदम् । पर्वतेऽन्यपदार्थे मुख्यं ककुदं न सम्भवति, उच्यते चेदम्—त्रिककुत् पर्वत इति । तत्र सामर्थ्यात्ककुदाकारे पर्वतशिखरे स दृश्यात् ककुदशब्दो वर्तते, तस्येदं ग्रहणं विज्ञायते । अत एवाह—ककुदाकारमित्यादि । बधेवम्, इदं तर्हि यस्य कस्यचित् पर्वतस्य त्रीणि ककुदाकाराणि शृङ्गाणि तस्य सर्वस्य त्रिककुदमिधानं प्राप्नोति ? अत आह—न चेत्यादि । ‘उच्यते’ इति प्रकृतेन सम्बन्धः । संज्ञैषेत्यादि । एतेन यस्यैषा संज्ञा त्रिककुच्छब्देनोच्यत इति तद् दर्शयति । एतच्च निपातनात् ‘स्त्रियां संज्ञायाम्’ इत्यतः संज्ञाग्रहणानुवृत्तेर्लभ्यते । ननु चाभिधेयनियमोऽपि तत् एव लभ्यत इति पर्वतग्रहणं न कर्तव्यम् ? नैतदस्ति; शैलीयमाचार्यस्य यत् प्रसिद्धेष्वपि नित्यतरेष्वभिधेयनिमित्तमाचष्टे, यथा—‘पुण्यसिद्धयौ नक्षत्रे’ इति, किं पुनर्यत्र प्रसिद्धिर्नास्ति ! सा तु लौकिकी ॥

उद्भिभ्यां काकुदस्य ॥ उत्काकुत्, विकाकुदिति । अन्त्यस्य लोपे कृते ‘वावसाने’ इति चर्त्वम् । ननु च ‘आदेः परस्य’ इत्यादिलोपेन भवितव्यम्, तत् कथमन्त्यस्य भवति ? अन्त्यवचनो ह्यवयववचनोऽपि, स नियतदेशावयवमाचष्ट इत्युक्तम् । तत्र यद्यादेः स्यात्, समासान्तता नोपपद्यते ॥

पूर्णात्परस्य काकुदशब्दस्य विभाषा लोपो भवति बहुव्रीहौ समासे । पूर्णं काकुदमस्य पुर्णकाकुत्, पुर्णकाकुदः ॥

सुहृद्दुर्हृदौ मित्रामित्रयोः ॥ १५० ॥

सुहृत्, दुहृत्—इति निपात्यते यथासंख्यं मित्रामित्रयोरभिधेययोः । सुशब्दात्परस्य हृदयशब्दस्य हृद्भावो निपात्यते बहुव्रीहौ, तथा दुःशब्दात्परस्य । शोभनं हृदयमस्य सुहृत् मित्रम् । दुष्टं हृदयमस्य दुर्हृदमित्रम् ।

मित्रामित्रयोरिति किम् ? सुहृदयः कारुणिकः । दुर्हृदयश्चोरः ॥

उरःप्रभृतिभ्यः कप् ॥ १५१ ॥

उरःप्रभृत्यन्ताद्बहुव्रीहेः कप् प्रत्ययो भवति । व्यूढमुरोऽस्य व्यूढोरस्कः । प्रियसर्पिष्कः । अवमुक्तोपानत्कः ।

पुमान्, अनङ्वान्, पयः, नौः, लक्ष्मीरिति विभक्त्यन्ताः पठ्यन्ते, न प्रातिपदिकानि । तत्रेदं प्रयोजनम्—एकवचनान्तानामेव ग्रहणमिह विज्ञायेत, द्विवचनबहुवचनान्तानां मा भूदिति । तत्र 'शेषाद्विभाषा' इति विकल्प एव भवतीति । द्विपुमान्, द्विपुंस्कः । बहुपुमान्, बहुपुंस्कः ।

उरस् । सर्पिस् । उपानह् । पुमान् । अनङ्वान् । नौः । पयः ।

पदमञ्जरी

उरःप्रभृतिभ्यः कप् ॥ व्यूढोरस्कः, प्रियसर्पिष्क इति । 'सोऽपदादौ', 'इणः षः', उपपूर्वाग्निर्यातेः सम्पदादित्वात्कर्मणि किप्, उपनद्धा उपानत्, 'नहिवृति' इति दीर्घः, अवमुक्ते उपानहौ येन सोऽवमुक्तोपानत्कः । 'नहो घः', जश्त्वचत्वे ॥

विकल्प एव भवतीति । लक्ष्मीशब्दात् 'नद्यृतश्च' इति नित्यः कब् न

न्यासः

पूर्णाद्विभाषा ॥ सुहृद्दुर्हृदौ मित्रामित्रयोः ॥ उरःप्रभृतिभ्यः कप् ॥ 'शेषाद्विभाषा' इति कपि सिद्धे नित्यार्थं वचनम् । प्रियसर्पिष्क इति । 'इणः षः' इति विसर्जनीयस्य षकारः । अवमुक्ते उपानहौ येन स अवमुक्तोपानत्क इति । 'नहो घः' इति विहितस्य षकारस्य 'शलां जशोऽन्ते' इति जश्त्वम्—दकारः, तस्य 'खरि च' इति चत्वम्—तकारः ।

किं पुनरेतद्विभक्त्यन्तानां पाठे प्रयोजनम् ? इत्याह—तत्रेत्यादि । तत्रेत्यनेन विभक्त्यन्तानां पाठः प्रत्यवमृश्यते ।

लक्ष्मीः । दधि । मधु । शालिः । ॐ अर्थान्नजः ॐ । अनर्थकः ।
उरःप्रभृति ॥

इनः स्त्रियाम् ॥ १५२ ॥

इन्नताद्बहुव्रीहेः कप् प्रत्ययो भवति स्त्रियां विषये । बहवो
दण्डिनोऽस्यां शालायां बहुदण्डिका शाला । बहुच्छत्रिका । बहु-
स्वामिका नगरी । बहुवाग्मिका सभा ।

स्त्रियामिति किम् ? बहुदण्डी राजा । बहुदण्डिकः । 'शेषा-
द्विभाषा' इत्येतद्भवति ।

नद्यतश्च ॥ १५३ ॥

नद्यन्ताद्बहुव्रीहेर्ऋकारान्ताच्च कप् प्रत्ययो भवति । बह्वयः
कुमार्योऽस्मिन्देशे बहुकुमारिको देशः । बहुब्रह्मबन्धूकः । ऋतः
खल्वपि—बहुकर्तृकः ।

तकारः मुखसुखोच्चारणार्थः ॥

शेषाद्विभाषा ॥ १५४ ॥

पदमञ्जरी

भवति; एकवचनान्तपाठस्य नियमार्थत्वात् । अर्थान्नज इति । नञः परो योऽर्थ-
शब्दस्तदन्ताद्बहुव्रीहेर्नित्यं कम्भवति । नास्यार्थोऽस्ति अनर्थकः ॥

इनः स्त्रियाम् ॥ 'अनिनस्मन्ग्रहणान्यर्थवता चानर्थकेन च तदन्तविधिं
प्रयोजयन्ति' ॥

नद्यतश्च ॥ नद्यन्ताद्बहुव्रीहेरिति । अत्रान्तशब्द उत्तरपदे वर्तते, नद्युत्तर-
पदाद्बहुव्रीहेरित्यर्थः । यद्वा—बहुव्रीह्यर्थमुत्तरपदं बहुव्रीहिः, तस्मान्नद्यन्ता-
दित्यर्थः । किं सिद्धं भवति ? बहुग्रामणीर्नगरी, बहुखलपूर्णगरीत्यत्र क्व
निवर्तितो भवति ॥

न्यासः

अर्थान्नज इति । नञ्परो योऽर्थशब्दस्तदन्ताद्बहुव्रीहेः कम्भवति । नास्त्यर्थो-
ऽस्येति अनर्थकः ॥

इनः स्त्रियाम् ॥ इदमपि पूर्ववत् कपि सिद्धे नित्यार्थमेव । बहुदण्डिकेति । 'नलोपः
प्रातिपदिकान्तस्य' इति नलोपः ॥

नद्यतश्च ॥ शेषाद् विभाषा ॥ शेषः कवपेक्षो वा स्याद्-यस्माद् बहुव्रीहेः कन्न
विहितः स शेष इति ? समासान्तापेक्षो वा—यस्माद् बहुव्रीहेः समासान्तो न विहितः
स शेष इति ? तत्र यदि कवपेक्षः शेषः स्याद्-अनृचः, व्याघ्रगात्, सुगन्धिरित्यत्रापि
स्यात् । न ह्यतः केनचित् कन्विहित इति कवपेक्षे शेषे दोषं दृष्ट्वा समासान्तापेक्षया

यस्माद्बहुव्रीहेः समासान्तो न विहितः स शेषः, तस्माद्विभाषा कप्प्रत्ययो भवति । बह्वचः खट्वा अस्मिन् बहुखट्वकः, बहुमालकः, बहुव्रीणकः । बहुखट्वाकः, बहुमालाकः, बहुव्रीणाकः । बहुखट्वः, बहुमालः, बहुव्रीणः ।

कथमनृकं साम, बह्वृकं सूक्तमिति, यावता विहितोऽत्र सामान्येन समासान्तः 'ऋक्पूः' इति ? नैतदस्ति; विशेषे स इष्यते— 'अनृचो माणवको ज्ञेयो बह्वृचश्चरणाख्याम्' इति ।

शेषादिति किम् ? प्रियपथः । प्रियधुरः ॥

पदमञ्जरो

शेषाद्विभाषा ॥ यस्माद्बहुव्रीहेरिति । कर्मणि ल्यब्लोपे एषा पञ्चमी, बहुव्रीहि-माश्रित्येत्यर्थः, तेन यत्राप्यादेशः समासान्तः—व्याघ्रपात्, सुगन्धिः, कुण्डो-ध्नीति; असावपि शेषो न भवति । प्रत्ययप्रायत्वाद्वा समासान्तस्य 'यस्मात्' इत्युक्तम् ।

इह शेषः कवपेक्षो वा स्याद्, अनन्तरो यो बहुव्रीह्यधिकारस्तदपेक्षो वा, समासान्तमात्रापेक्षो वा—इति त्रयः पक्षाः सम्भवन्ति । तत्राप्ये पक्षे—व्याघ्रपात्, सुगन्धिः, द्विदशाः, अनृचः, विधुर इत्यादौ नित्यकव्विषयवर्जं सर्वत्र प्रसज्येत । शेषग्रहणं चानर्थकम्, न हि नित्यकव्विषये विकल्पप्रसङ्गः; नित्यकविधेरानर्थक्य-प्रसङ्गात् । द्वितीयेऽपि द्विदशा इत्यादौ स्यादेव प्रसङ्ग इति मन्यमानस्तृतीयं पक्षमाश्रयति—समासान्तो न विहित इति । बहुखट्वक इत्यादौ 'आपोऽन्यतर-स्याम्' इति ह्रस्वः, बहुखट्व इत्यादौ 'गोस्त्रियोरुपसर्जनस्य' इति ।

कथमित्यादि । यदि समासान्तापेक्षः शेष इति प्रश्नः । विशेषे स इष्यत इति । ततश्च विषयान्तरे सूक्ते सामनि च बहुव्रीहेः समासान्तापेक्षं शेषत्वमस्त्येवेति न्यासः

शेष इति दर्शयन्नाह—यस्माद् बहुव्रीहेः समासान्तो न भवति स शेष इति । कथं ज्ञायते—समासान्तापेक्षः शेष इति ? शेषग्रहणात् । तत्र यदि कवपेक्षः शेषः स्यात्, शेषग्रहणमनर्थकं स्यात् । आरम्भसामर्थ्यादेव हि शेषविषय एव विकल्पो भविष्यति; अन्यथा यदि यतोऽपि पूर्वैर्विधिवाक्यैः कव्विहितस्ततोऽप्यनेन विभाषा विधीयते, विधिवाक्यानामानर्थक्यमापद्येत । तस्माच्छेषग्रहणात् समासान्तापेक्षः शेषो विज्ञायते । बहुखट्वक इति । 'आपोऽन्यतरस्याम्' इति ह्रस्वः । बहुखट्व इत्यत्रापि 'गोस्त्रियोरुप-सर्जनस्य' इति ।

कथमित्यादि । यदि समासान्तापेक्षः; शेषः अनृकं साम, बह्वृकं सूक्तमित्यत्र कञ्ज सिध्यतीत्यभिप्रायः । विशेषे स इष्यत इति । स इकारः समासान्तो विशेषे

न संज्ञायाम् ॥ १५५ ॥

संज्ञायां विषये बहुव्रीहौ समासे कप् प्रत्ययो न भवति । पूर्वेण प्राप्तः प्रतिषिद्ध्यते । विश्वे देवा अस्य विश्वदेवः । विश्वयशाः ॥

ईयसश्च ॥ १५६ ॥

ईयसन्ताद्वहुव्रीहेः कप् प्रत्ययो न भवति । सर्वा प्राप्तिः प्रतिषिद्ध्यते । बहवः श्रेयांसोऽस्य बहुश्रेयान् । 'शेषाद्विभाषा' इत्यस्य प्रतिषेधः । ह्रस्वत्वमपि न भवति; 'ईयसो बहुव्रीहौ पुंवत्' इति वचनात् ।

पदमञ्जरी

भावः । किमर्थं पुनः शेषग्रहणम्, यावता यत्र समासान्ता विहितास्तत्र त एव बाधका भविष्यन्ति, अनवकाशा विधयो बाधका भवन्ति, सावकाशाश्च ते, कोऽवकाशः ? विभाषा कप्, यदा न कप् सोऽवकाशः—कपोऽप्यन्याः प्रकृतयः; विशेषप्रकृतिभ्य उभयप्रसङ्गे परत्वात्कप् स्यात् । तस्माच्छेषग्रहणम् ॥

ईयसश्च ॥ सर्वा प्राप्तिः प्रतिषिद्ध्यत इति । न तु 'अनन्तरस्य विधिर्वा भवति प्रतिषेधो वा' इति शेषलक्षणस्यैव कपः प्रतिषेध इति सर्वशब्दस्यार्थः । एतच्च शेषादित्येतस्य निवृत्तत्वात्कव्मात्रस्यानुवृत्तेर्लभ्यते । बहुश्रेयसीति । लिङ्गविशिष्ट-ग्रहणादत्र प्रतिषेधः । यथात्र सोर्ह्रस्व्यादिलोपः, तथा तत्रैव वक्ष्यामः । ह्रस्वत्वमपि न भवतीति । 'गोस्त्रियोरुपसर्जनस्य' इति प्राप्तम् । कस्मात् ? इत्याह—ईयसो बहु-

न्यासः

माणवे चरणाख्यायां चेप्यत इति तत्राकारो विहितः । न चापि तत्रैव विशेषे कब् विहितः, किं तर्हि ? विषयान्तरे—सामनि, सूक्ते च । तत्र बहुव्रीहेः समासान्तापेक्षः शेषः । तेन च प्रियपथः, प्रियधुर इति 'ऋक्पूरब्धूः' इत्यादिनाऽकारः समासान्तः । अथ किमर्थं शेषग्रहणम्, यावता याभ्यः प्रकृतिभ्यः समासान्ता विहिताः, ताभ्यस्त एव बाधका भविष्यन्ति ? नैतदस्ति; निरवकाशा हि विधयो बाधका भविष्यन्ति, सावकाशाश्च समासान्ताः । कोऽवकाशः ? प्रतिपदोपात्तप्रकृतयः, याभ्यः समासान्ता अर्थविशेषे समासविशेषं प्रति प्रतिपदमुपादाय विहिताः सोऽवकाशः; विशेषप्रकृतिभ्यः प्रसङ्गे सत्युभयप्राप्तौ परत्वात् कप्रत्ययः स्यात् । तस्माच्छेषग्रहणं कर्तव्यम् ॥

न संज्ञायाम् ॥ ईयसश्च ॥ सर्वा प्राप्तिः प्रतिषिद्ध्यत इति । ननु 'अनन्तरस्य विधिर्वा भवति प्रतिषेधो वा' इति शेषलक्षणस्यैव कपः प्रतिषेधः प्राप्नोति ? नैष दोषः; कवत्रानुवर्तते, न शेषादिति । तेनायं कव्मात्रस्य प्रतिषेधो भविष्यति । बहवः श्रेयांस इति । 'द्विवचनविभक्त्योपपदे' इत्यादिनेयसुन्, 'प्रशस्यस्य भः' इति भः । ह्रस्वत्व-

वन्दिते भ्रातुः ॥ १५७ ॥

वन्दितेऽर्थे यो भ्रातृशब्दो वर्तते तदन्ताद्बहुव्रीहेः कप् प्रत्ययो न भवति । वन्दितः=स्तुतः, पूजित इत्युच्यते । शोभनो भ्राताऽस्य सुभ्राता ।

वन्दित इति किम् ? मूर्खभ्रातृकः । दुष्टभ्रातृकः ॥

ऋतश्छन्दसि ॥ १५८ ॥

ऋवर्णान्ताद् बहुव्रीहेश्छन्दसि विषये कप् प्रत्ययो न भवति । हता माताऽस्य हतमाता । हतपिता । हतस्वसा । सुहोता ॥

नाडीतन्त्र्योः स्वाङ्गे ॥ १५९ ॥

स्वाङ्गे यौ नाडी-तन्त्रीशब्दौ तदन्ताद्बहुव्रीहेः कप् प्रत्ययो न भवति । बह्व्यो नाड्योऽस्य बहुनाडिः कायः । बहुतन्त्रीर्ग्रीवा । धमनीवचनस्तन्त्रीशब्दः ।

पदमञ्जरी

ब्रीहावित्यादि । पुंवद्वचनेनात्र न स्त्रीप्रत्ययस्य निवृत्तिर्विवक्षिता, किं तर्हि ? ह्रस्वप्रकरणात्तदभावः । तथा च 'गोस्त्रियोः' इत्यत्र वृत्तौ- 'ईयसो बहुव्रीहौ प्रतिषेधो वक्तव्यः' इत्येवोक्तम् ॥

वन्दिते भ्रातुः ॥ वन्दितः स्तुत इति । यद्यपि 'वदि अभिवादनस्तुत्योः' इत्यभिवादानेऽपि वदिः पठ्यते, तथापि व्याख्यानात्स्तुत्यर्थस्यैव ग्रहणमिति दर्शयति । तेन वन्दितभ्रातृक इत्यत्र कवभवत्येव ॥

नाडीतन्त्र्योः स्वाङ्गे ॥ नाडीशब्दो जातिलक्षणधीषन्तः । तन्त्रीशब्दः 'अवितृ-

न्यासः

मपि न भवतीति । 'गोस्त्रियोरुपर्जनस्य' इति ह्रस्वत्वं प्राप्नोति, तदपि न भवति । कस्मान्न भवति ? इत्याह-ईयसो बहुव्रीहेरित्यादिना । नात्र पुंवद्वचनेन स्त्रीप्रत्ययस्य निवृत्तिरभिप्रेता, किं तर्हि ? ह्रस्वत्वप्रकरणात् तदभावः । एतदुक्तं भवति-यथा पुंवद्भावे सतीकारस्य ह्रस्वो न भवति, एवमीयसः परस्य स्त्रीप्रत्ययस्यापि न भवति ॥

वन्दिते भ्रातुः ॥ 'नद्युतश्च' इति प्राप्तस्य कपोऽयं प्रतिषेधः । 'वदि अभिवादनस्तुत्योः' इति यद्यपि वदिरभिवादाने वर्तते, तथापीह स्तुतावेव वर्तमान आश्रीयते, अत एवाह-वन्दितः स्तुत इति ।

ऋतश्छन्दसि ॥ अयमपि पूर्ववत् प्राप्तस्य कपः प्रतिषेधः ॥

नाडीतन्त्र्योः स्वाङ्गे ॥ अयमपि 'नद्युतश्च' इति प्राप्तस्य कपः प्रतिषेधः । स्वाङ्ग-
मिह पारिभाषिकं गृह्यते । बहुनाडिरिति । पूर्ववदुपसर्जनह्रस्वत्वम् । बहुतन्त्रीरिति ।

स्वाङ्गे इति किम् ? बहुनाडीकः स्तम्भः । बहुतन्त्रीका वीणा ॥

निष्प्रवाणिश्च ॥ १६० ॥

‘निष्प्रवाणिः’ इति नदीलक्षणस्य कपः प्रतिषेधो निपात्यते । प्रोयतेऽस्यामिति प्रवाणी । प्रवयन्ति तयेति वा प्रवाणी । करण-साधनोऽयं ल्युट् । तन्तुवायशलाका भण्यते । निर्गता प्रवाणी अस्य निष्प्रवाणिः पटः । निष्प्रवाणिः कम्बलः=अपनीतशलाकः समाप्त-वानः प्रत्यग्नो नवक उच्यते ॥

इति श्रीवामनविरचितायां काशिकावृत्तौ

पञ्चमाध्यायस्य चतुर्थः पादः

पदमञ्जरी

स्तुतन्त्रिभ्य ईः’ इतीकारान्तः । बहुनाडिरिति । उपसर्जनह्रस्वम् । बहुतन्त्रीरित्यत्र तु ‘कृत्स्त्रियाः प्रतिषेधः’ इति वचनान्न भवति ॥

निष्प्रवाणिश्च ॥ प्रोयतेऽस्यामिति प्रवाणीति । वेजोऽधिकरणे ल्युट्, ‘कृत्यचः’ इति णत्वम् ॥

इति श्रीहरदत्तमिश्रविरचितायां पदमञ्जर्या

पञ्चमस्याध्यायस्य चतुर्थः पादः

न्यासः

अत्र ह्रस्वत्वं न भवति; ‘कृतः स्त्रियाः प्रतिषेधो वक्तव्यः’ इति वचनात् । तथा चोक्तम् (१।२।४८)—‘स्त्रीग्रहणं स्वरयिष्यति’ इति ॥

निष्प्रवाणिश्च ॥


इति बोधिसत्त्वदेशीयाचार्यश्रीनेन्द्रबुद्धिपादविरचितायां

काशिकाविवरणपञ्चिकायां पञ्चमस्याध्यायस्य

चतुर्थः पादः

—:***:—

❀ समाप्तोऽयं पञ्चमोऽध्यायः ❀



अथ षष्ठाध्याये प्रथमः पादः

एकाचो द्वे प्रथमस्य ॥ १ ॥

अधिकारोऽयम् । 'एकाचः' इति च, 'द्वे' इति च, 'प्रथमस्य' इति च त्रितयमधिकृतं वेदितव्यम् । इत उत्तरं यद्वक्ष्यामः प्राक्सम्प्र-

पदमञ्जरी

एकाचो द्वे प्रथमस्य ॥ इह यद्यपि स्वार्थत्वे सम्भवति पारार्थ्यमयुक्तम्, विधेयकार्यिणोर्द्वयोर्निर्देशात् सम्भवति च स्वार्थत्वम्, तथापि 'लिटि धातोः' इत्यादौ विधेयानिर्देशेन वैयर्थ्यप्रसङ्गान्नायम् 'अण्कुटिलिकायाः' इत्यादिवत्केवलो विधिः, नापि 'शेषे' इत्यादिवल्लक्षणं चाधिकारश्च । तथा हि सति सर्वेषामेव शब्दानां प्रथमस्यैकाचोऽनेन द्विर्ध्वचने सिद्धे 'लिटि धातोः' इत्यादि व्यर्थं स्यात् । धातो-लित्येव, लिटि धातोरेव-इति नियमान्न वैयर्थ्यमिति चेत् ? न; विधिनियम-सम्भवे विधेरेव ज्यायस्त्वात् । अस्य हि पारार्थ्येऽवश्यम्भाविनि सति यथा तेषां विधित्वं तथास्य वर्णनं युक्तमतः परार्थ एवायम् । तत्रापि न परिभाषा-द्विर्ध्वचनं विधीयमानं प्रथमस्यैकाचो वेदितव्यमिति; एवं हि सति 'सर्वस्य द्वे' इत्यत्रैवास्य व्यापार इति तत्रैवैकाचः प्रथमस्येति वाच्यं स्यात् । 'लिटि धातोः' इत्यादिकं च विधेयानिर्देशाद्व्यर्थं स्यात् । अतः पारिशेष्यात्स्वरितत्वाच्चाधिकार एवायमिति निश्चित्याह—एकाच इति चेति । अधिकारोऽयमिति वक्तव्ये पृथक् स्वरितत्व-प्रदर्शनार्थमेवमुक्तम् । एतत्त्रितयमिति । तस्य प्रयोजनम्—यत्र यदपेक्षितं तत्र तस्य सम्बन्धः, यथा—'अजादेर्द्वितीयस्य' इत्यत्र 'एकाचो द्वे' इति, 'उभे अभ्य-स्तम्' इत्यत्र 'द्वे' इति, लिटि धातोरित्यादौ सर्वं सम्बध्यते । इत उत्तरमित्यादि ।

न्यासः

एकाचो द्वे प्रथमस्य ॥ इह केचित् स्वार्था एव विधयो भवन्ति, न परार्थाः, तद्यथा—'अण्कुटिलिकायाः' इति कुटिलिकाशब्दादण् विधीयमानः स्वार्थो भवति । केचित् पुनः स्वार्थाः, परार्थाश्च, तद्यथा—'पदरुजविद्यस्पृशो घञ्' इति पदादिभ्यो घञ् विधीयमानः स्वार्थो भवति, स्वरितलिङ्गासङ्गादुत्तरेषु योगेष्वनुवर्त्तमानः परार्थश्च । केचित् पुनः परार्था एवाधिकारा भवन्ति, न स्वार्थाः, यथा—'समर्थानां प्रथमाद्वा' इति; तत् किमयं स्वार्थ एव ? अयोभयार्थ एवाधिकारः ? उत परार्थ एवेति ? सन्देहापनयनाय परार्थतामेवास्य दर्शयितुमाह—एकाच इति चेत्यादि । एतद्ग्रहणकं वाक्यम्, अस्य च इत उत्तरमित्यादि विवरणम् । सिंहावलोकितन्यायेन पूर्वत्राप्यधिकारा-णामनुवृत्तिर्भवति, अतस्तन्निवृत्त्यर्थमित उत्तरमित्युक्तम् । प्राप्ति । अनेनाधिकाराणा-

सारणविधानात् तत्र 'एकाचः प्रथमस्य द्वे भवतः' इत्येवं तद्वेदितव्यम् ।

वक्ष्यति—'लिटि धातोरेनभ्यासस्य' इति । तत्र धातोरेवयवस्यानभ्यासस्य प्रथमस्यैकाचो द्वे भवतः । जजागार । पपाच । इयाय । आर ।

'एकाचः' इति बहुव्रीहिनिर्देशः । एकोऽच् यस्य सोऽयमेकाच्—

पदमञ्जरी

अनन्तरोक्तस्यैव विवरणम् । प्राक् सम्प्रसारणविधानादिति । तत आरभ्य तु नास्य सम्बन्धः; विधेयान्तरनिर्देशात्स्वरिते कृते नाधिकार इति वा व्याख्यानात् ।

सामान्येनोक्तमुदाहरणनिष्ठं दर्शयति—वक्ष्यतीति । अत्र यदि 'धातोरेकाचः' इति सामानाधिकरण्येन सम्बन्धः स्यात्, पचिप्रभृतीनामेव स्यात्, न जागर्त्यादीनाम् । प्रथमग्रहणं चानर्थकं स्यात्, न ह्येकाचां धातूनां द्वितीयादिरेकाजस्ति । न च प्रथमस्य धातोरिति सम्बन्धः । तथा हि सति धातुपाठे प्रथमपठितस्य भवतेरेव स्यात्, ततश्च भवतिग्रहणमेव कर्तव्यं स्यात् । अथैकाचो धातोः प्रथमस्य वर्णस्येति सम्बन्धः ? तदयुक्तम्; सहर्निर्दिष्टयोः सामानाधिकरण्यस्य स्वतः प्राप्तस्य त्यागायोगात् । अतो वैयधिकरण्येन सम्बन्ध इत्याह—धातोरेवयवस्येति । द्वितीयस्य चेति । यद्यप्यत्र द्वितीयग्रहणं नास्ति, तथापि 'लिटि धातोः' इत्यत्र त्वधिकृतमस्ति, तस्य चार्थः प्रदर्श्यते इति नासङ्गतं किञ्चित् । जजागार—इत्यादीनि मुख्यगौणतया क्रमेणोदाहरणानि ।

एकाच इति यद्ययं तत्पुरुषः स्यात्तदा 'धातोः' इत्यनेन सामानाधिकरण्यं

न्यासः

मवधि दर्शयति । इतस्त्ववधेरुत्तरत्रानुवृत्तिरस्वरितत्वाद् विज्ञेया । कस्य पुनः 'एकाचो द्वे भवतः' इत्येवं तद् वेदितव्यम् ? इत्यत आह—वक्ष्यतीत्यादि । धातोरित्येकाच इत्यनेन समानाधिकरणा षष्ठी स्यात्, व्यधिकरणा वा; तत्र यद्येषा धातोरेव समानाधिकरणा षष्ठी स्यात्, तदा पचादीनामेव द्विर्वचनं स्यात्, न जागर्त्यादीनाम्, न हि तत्रैकाच इति मन्यमानो नैषैकाच इति समानाधिकरणा षष्ठी—धातोरेकाच इति, अपि त्ववयवयोगा—धातोर्योऽवयव एकाच इति दर्शयितुमाह—धातोरेवयवस्येति । जजागारेत्यत्र जागित्येतद् द्विरुच्यते, पपाचेत्यत्र पच्छब्दः; पूर्वत्र 'अचो ङ्गिति' इति वृद्धिः, उत्तरत्र 'अत उपधायाः' इति । इयायेति । 'इण् गतौ', 'अचो ङ्गिति' इति वृद्धौ कृतायां 'द्विर्वचनेऽचि' इति स्थानिवद्भावादिकारो द्विरुच्यते, आयादेशः, 'अभ्यासस्यासवर्णे' इतीयङ् । आरेति । 'ऋ गतौ', ऋ इत्येतस्य द्विर्वचनम्, 'उरत्' इत्यस्त्वम् रपरत्वम्, 'अत आदेः' इति दीर्घः, सवर्णदोषत्वञ्च ।

एकाच इति तत्पुरुषोऽयं वा स्याद्—एकभ्यासावच्चेति एकाच्, बहुव्रीहिर्वा—

इत्यवयवेन विग्रहः । तत्र समुदायः समासार्थः । अभ्यन्तरश्च समु-

पदमञ्जरी

चेत् ? इयाय आरेत्यादावेव स्याद्, वैयधिकरण्ये तु पपाचेत्यादिषु भवदपि द्विर्वचनमज्मात्रस्यैव स्यात्, ततश्च 'हलादिः शेषः', 'शर्पूर्वाः खयः', 'लिङ्गभ्यासस्योभयेषाम्' इत्याद्यनुपपन्नं स्यात् । एकग्रहणं चानर्थकम्, प्रथमस्याच इति विशेषणादेकस्य च धातोरनेकप्रथमाजसम्भवादच इत्येकत्वं वा विवक्षिष्यते, किमेकग्रहणेन ? तस्माद् बहुव्रीहिरयम् । तदाह—एकाच इति बहुव्रीहिनिर्देश इति । बहुव्रीहिणा विवक्षितस्यार्थस्य प्रतिपादनं बहुव्रीहेर्वा उच्चारणं बहुव्रीहिनिर्देशः । विग्रहप्रदर्शनं विस्पष्टप्रतिपत्त्यर्थम् । यदि बहुव्रीहिनिर्देशस्ततो बहुव्रीहेरन्यपदार्थप्रधानत्वाद्यथा 'चित्रगुरानीयताम्' इत्युक्ते यस्य ता गावः स एवानीयते न चित्रा गावः, तद्वदत्रोपलक्षितं तदुभयपार्श्ववर्त्ति व्यञ्जनद्वयमेव द्विरुच्येत, न तूपलक्षणभूतोऽजित्यत आह—तत्रेति । भवति वै बहुव्रीहावपि कचिद्वर्तिपदार्थस्यापि कार्ययोगः, तद्यथा—शुक्लवाससमानयेति मत्वर्थे बहुव्रीहिः, तत्र यथा दण्डी, विषाणीति संसर्गे मत्वर्थाय उत्पन्ने तस्य द्विष्टत्वाद् गुणस्यापि कार्ययोगः; तद्वद् बहुव्रीहावपि यत्र संसर्गो वाच्यस्तत्राविरुद्धो गुणस्यापि कार्ययोगः । अभ्यन्तरश्चेति । अन्तर्भूत इत्यर्थः । आभ्यन्तरमिति पाठे

न्यासः

एकोऽज् यस्येति ? तत्र यद्ययं तत्पुरुषः स्यात्, इणादीनामेव द्विरुक्तिः स्यात्—इयाय, आरेत्येवमादौ; पचादीनां तु पपाचेत्यादौ न स्यात्, तेषामज्जल्समुदायात्मकत्वादित्येतन्मनसि कृत्वाऽऽह—एकाच इति बहुव्रीहिनिर्देशोऽयमिति । बहुव्रीहिणा विवक्षितस्यार्थस्य निर्देशः=कथनम् । बहुव्रीहेर्निर्देशः=कथनम्, उच्चारणं वा बहुव्रीहिनिर्देशः । कुतः पुनरेतदवसितम्—बहुव्रीहेर्निर्देशोऽयमिति ? 'हलादिः शेषः', 'शर्पूर्वाः खयः' इत्येवमादिलिङ्गात् । ननु च तत्पुरुषस्यापि लिङ्गमस्ति—'दीर्घ इणः किति' इतीणोऽभ्यासस्य दीर्घविधानम् ? नैतदस्ति; बहुव्रीहावपि ह्यस्मिन् व्यपदेशिवद्भावादिणो द्विर्वचनेऽभ्यासस्य दीर्घविधानमुपपद्यत एव, न तु तत्पुरुषेऽस्मिन् हलादिशेषादिकार्यमुपपद्यते; पचादीनामज्जल्समुदायानां द्विर्वचनानुपपत्तेः । तस्माद् बहुव्रीहेरेव लिङ्गमस्ति, न तत्पुरुषस्येति बहुव्रीहिनिर्देश एवायम् । यद्येवम्; बहुव्रीहेरेवान्यपदार्थप्रधानत्वादुपलक्षणविनिर्मुक्तस्य शुद्धस्यैवान्यपदार्थस्य बहुव्रीहिणाभिधानादचावयवेन य उपलक्षितोऽन्यपदार्थस्तस्यैवान्वक्तस्य द्विर्वचनं प्राप्नोति, न तूपलक्षणभूतस्यापि । न ह्युपलक्षणं कार्योपयोगि भवति । तथा हि—यथा चित्रगुरानीयतामित्युक्ते यस्य चित्रा गावः सन्ति स एवानीयते, न तूपलक्षणभूता गावोऽपि । अत एव तस्य निरासाय तद्गुणसंविज्ञानोऽयं बहुव्रीहिरिति दर्शयन्नाह—तत्रेत्यादि । समुदायः समासार्थ इति । सह तेनोपलक्षणभूतेनाचावयवेन समुदाय एवान्वयपदार्थ इत्यर्थः । अभ्यन्त-

दायेऽवयवो भवतीति साचकस्यैव द्विर्वचनं भवति । एवं च—पच्
इत्यत्र येनैवाचा समुदाय एकाच्, तेनैव तदवयवोऽच्छब्दः पशब्दश्च ।
तत्र पृथगवयवैकाचो न द्विरुच्यन्ते, किं तर्हि ? समुदायैकाजेव ।

तथा हि—सकृच्छास्त्रप्रवृत्त्या सावयवः समुदायोऽनुगृह्यते ।

पदमञ्जरी

अभ्यन्तरम्=मध्यम्, तत्र भवमाभ्यन्तरम् । साचकस्यैव द्विर्वचनं भवतीति । यथा
तत्सन्निहितमवयवान्तरं द्विरुच्यते, तथोपलक्षणीभूतोऽप्यजित्यर्थः । अत्र च
ज्ञापकम् 'दीर्घोऽकितः' इत्यादि । चोदयति—एवं च पचित्यत्रेति । तेनैव तदवयवो-
च्छब्दः पशब्दश्चेति । चकारादकारश्च व्यपदेशिवद्भावादेकाजेव, यथैवाङ्गुल्या
देवदत्तोऽङ्गुलिमांस्तथा हस्तोऽपि, तद्वदत्रापि । ततश्च सर्वेषामेव तेषां द्विर्वचन-
प्रसङ्ग इति शेषः । नन्वर्थवद्ग्रहणे नानर्थकस्येति समुदायस्यैव भविष्यति, नावय-
वानाम् । नन्वेवं जागर्त्यादीनां न स्यात्, किञ्च यत्र 'शे' इत्यादौ विशिष्टं शब्द-
स्वरूपं गृह्यते तत्रैवेयं परिभाषा, अत्र तु 'धातोरवयवस्यैकाचः' इति तदस्थे-
नोपलक्षणेन जाग्, पच्—इत्येवमादिकं गृह्यते, न तु स्वरूपेणेति नेह तस्याः
प्रवृत्तिः ? परिहरति—तत्रेति ।

तेषु समुदायादिष्वेकाक्षु मध्येऽवयवैकाचः प्रथमा न द्विरुच्यन्ते, कुतः ?
इत्याह—तथा हीत्यादि । अयमभिप्रायः—किमेकस्मिन्नेव प्रयोगे युगपच्च सर्व-
प्रयोगश्चोद्यते ? पर्यायेण वा ? किं वा प्रयोगभेदेन कस्यचित् कचनेति ? न

न्यासः

रश्चेति । तदन्तर्भूत इत्यर्थः । चशब्दोऽवधारणे । अभ्यन्तर एवेत्यर्थः । इतिकरणो
हेतौ । यस्मात् समुदाये समासार्थेऽवयवोऽभ्यन्तरो भवति, तस्मात् साचकस्यैव द्विर्वचनं
भवति । लोकेऽपि कचिदुपलक्षणस्य समासेऽन्तर्भावात् कार्योंपयोगित्वं दृष्टमेव, यथा
शुक्लवाससमानयेत्युक्ते सहैव शुक्लेन वाससानीयते । पचित्यत्र येनैवाचा समुदाय
एकाच् तेनैव तदवयवोऽप्यच्छब्दः पशब्दश्चेति, ततश्चावयवानामपि प्रत्येकं द्विर्वचनं
प्राप्नोति । यथा येनैव हस्तेनावयवेन बाहुर्हस्तवान् भवति, तेनैव देवदत्तोऽपि हस्तवान्
भवति; तथा पचतौ धातौ येनैवाकारेण पच्छब्दः समुदाय एकाच् तेनैव तदवयवोऽप्य-
च्छब्दः पशब्दश्चेति । ततश्चावयवानामपि प्रत्येकं द्विर्वचनं प्राप्नोत्येव । द्विर्वचनञ्च
कार्येण एकाचः; सामान्येन निर्देशात् । एवञ्च समुदायस्य तदवयवानाञ्चैकाचां
पृथग्विर्वचने कृतेऽनिष्टं रूपं स्यात् । अत एतद् द्वेष्यमपाकर्तुमाह—तत्रेत्यादि ।
तेषु समुदायेष्वेकाक्षु मध्ये पृथगवयवैकाचो न द्विरुच्यन्ते । किं तर्हि ? समुदायैकाजेव ।
अवयवैकाजिति कर्मधारयः । समुदायैकाजिति । अयमपि कर्मधारय एव ।

कुतः पुनरयं सामान्याभिधाने विशेषो लभ्यते ? इत्यत आह—तथा हीत्यादि ।

पदमञ्जरी

तावदाद्य कल्पः, प्रमित्यनुष्ठानयोर्द्वयोरप्यसम्भवात् । तथा हि—एकाच्त्वेन निरूपितं द्विर्वचनं प्रमातव्यम्, न चैकोऽवयवो युगपदनेकावयवत्वेन शक्यो निरूपयितुम्, तत्कथं युगपत्प्रतीयताम्, प्रमितं वा कथमनुष्ठीयताम् ! न ह्येकस्मिन्नेकाचि द्विरुच्यमाने तदैवान्य एकाच्छक्यो द्विर्वक्तुम्; वाचः क्रमभावितात् । नापि द्वितीयः; ‘अनभ्यासस्य’ इति प्रतिषेधादनवस्थापाताच्च । तस्मात्प्रयोगभेदेन सर्वप्रसङ्ग इत्येष एव पक्षः सम्भवति । तत्र ‘णिजिर् शौचपोषणयोः’ इत्यस्य श्लौ यदा निशब्दस्य द्विर्वचनम्, तदा नेनेक्ति, नेनित्त इत्यत्र न कश्चिदोषः । नेनिजति, अनेनिजुः, नेनिजदित्यत्र ‘अदभ्यस्तात्’, ‘सिजभ्यस्त-विदिभ्यश्च’, ‘नाभ्यस्ताच्छतुः’ इत्यद्वावजुसभावानुम्प्रतिषेधा न स्युः; जकारेण व्यवधानात्, इकारस्येच्छब्दस्य च द्विर्वचने रूपमेव न सिध्यतीत्येष एव दोषः ? तस्य परिहारः—‘शास्त्रहानिप्रसङ्गात्’ इति । अवयवे हि द्विरुच्यमानेऽवयवान्तर-विषयसमुदायविषयं च शास्त्रं हीयते । ननु शास्त्रेण प्रमितमेव यदि नानुष्ठीयेत, स्याच्छास्त्रहानिः, अत्र तु पर्यायेण प्रतीयत इत्युक्तम्, तच्चानुष्ठितमेव कथं शास्त्रहानिः ? अङ्ग तु भवानाचष्टाम्—पशब्दे द्विरुच्यमाने चकारः किमिति न द्विरुच्यते, तदा तद्द्विर्वचनस्याप्रतीतत्वादिति चेत्किमिति न प्रतीयते, तेन सहैकाच्त्वेनानिरूपितत्वादिति चेत्किमिति न निरूप्यते ? मौनमत्रोत्तरम्, तस्माद्यस्मिन् प्रयोगे यच्च यावच्च प्रथमैकाच्त्वेन शक्यते निरूपयितुम्, तस्य सर्वस्य द्विर्वचनं प्रमातव्यमनुष्ठातव्यं च; अन्यथा तु क्रियमाणं प्रतीत्यनुष्ठानयोरुभयोरपि शास्त्रहानिमावहति । तस्मात्समुदायस्य द्विर्वचनमिति । न चात्रापि पक्षेऽवयवविषये शास्त्रहानिः; अवयवात्मकत्वात्समुदायस्य, न खल्ववयवानां द्विर्वचनमकृत्वा समुदायः शक्यो द्विर्वक्तुम्, तद्यथा—वृक्षः प्रचलन्सहावयवैः प्रचलति ।

न्यासः

यद्यपि समुदायोऽवयवश्चैकाच्, तथापि यस्य द्विर्वचने कृते सर्वेषामनुग्रहो भवति तस्यैव द्विर्वचनं युक्तम् । एवं हि शास्त्रहानिर्न भवति; सर्वेषामेव शास्त्रविहितकार्यस्य निष्पत्तेः । अयमेवानुग्रहो या शास्त्रविहितकार्यस्य निष्पत्तिः । समुदायस्यैव द्विर्वचने कृते सर्वेषामनुग्रहो भवति । यथा वृक्षः प्रचलन् सहावयवैः प्रचलति, तथैक्येव शास्त्रप्रवृत्त्या समुदायो द्विरुच्यमानः सहावयवैर्द्विरुच्यते, न हि विनावयवैः समुदायो द्विर्वक्तुं शक्यते; तस्य तदात्मकत्वात् । अवयवानां तु द्विर्वचनं नैकया प्रवृत्त्या सर्वेषां कर्तुं शक्यते । न तद्द्विरुक्तौ सर्वेषामनुग्रहो भवति । कथम् ? सर्वेषां हि तेषामेकाज्-व्यपदेश एकोऽजिति साधारणो हेतुः; तत्र यदा येनाचैकोऽवयव एकाजिति व्यपदिश्यते, तदा तेनैव तस्याक्षितत्वान्न शक्यतेऽपर एकाजिति व्यपदेश्च । ततश्चैकस्य द्विर्वचने विधित्सिते तदेदानीं तेनाचा य एकाच् कश्चिदवयवस्तस्यैव द्विर्वचनं स्यात्, नेतरस्य; अनक्तत्वात् । अत्रैतत् स्यात्—“एकाचः” इति सर्वेषां पष्ठथा निर्दिष्टत्वात्

पपाचेत्यत्र प्रथमत्वं व्यपदेशिवद्भावात् । इयाय, आर—इत्यत्रैकाच्च-
मपि व्यपदेशिवद्भावादेव ।

पदमञ्जरी

अथ कथं पपाचेति द्विर्वचनम्, यावता धातुरेवायं न धात्ववयवः, नापि
प्रथमः, द्वितीयादिषु हि सत्सु यस्मात्पूर्वो नास्ति स प्रथमः ? कथन्तरां चेयाये-
त्यादौ यत्रैकोऽजस्येति व्यतिरिक्तोऽन्यपदार्थो नास्ति ? तत्राह—पपाचेत्यत्रेति ।
एकाच्चमपीति । अपिशब्दात्प्रथमत्वमपि, उभयत्रापि धातुं प्रत्यवयवत्वम् ।
व्यपदेशिवद्भावादिति । मुख्य एकाज्यपदेशः, अवयवव्यपदेशश्च येषामस्ति ते
व्यपदेशिनो जाग्रादिषु जागित्येवमादयः, तेषामिवैषामपि कार्यं भवतीत्यर्थः । न
चेदं वचनम्, लौकिकोऽयं न्यायः, लोके हि 'शिलापुत्रकस्य शरीरम्' इति बहिर्व-
स्तुभेदेऽसत्यपि भेदव्यवहारोऽवस्थाभेदाश्रयो दृश्यते । शिलापुत्रकः क्रीयमाणविक्री-
यमाणत्वाद्यवस्थायुक्तो यो दृष्टस्तस्येदं शरीरमिति परिदृश्यमानावस्थाभेदेन
व्यपदिश्यते । पपाचेत्यत्रापि पचेरनन्तप्रयोगविषयस्य सम्प्रति प्रयुज्यमानं
लिट्परं रूपमवयव इति शक्यं व्यपदेश्च, प्रथमशब्दोऽपि प्रथमगर्भेण
हृतेत्यादावसतोऽपि द्वितीयादीन् बुद्ध्या परिकल्प्य मुख्यप्रथमसाधर्म्या-
द्यथा लोके एकस्मिन्नपि प्रथम इति प्रयुज्यते, तद्वदत्रापि । इयायेत्यत्रापि इतः,
यन्ति, आयन्, अगात्, जिगमिषतीत्यनन्तप्रयोगस्थेनैकोऽयमिकार इत्यन्य-
पदार्थोऽपि कल्पितः । प्रसिद्धप्रसिद्धिकृतश्च गौणमुख्यविवेकः । एवंविधस्तु
व्यवहारो मुख्यादपि प्रसिद्ध इति न गौणत्वदोषः । एवं च कृत्वा—'व्यथो लिटि',
'भवतेरः', 'लिट्यभ्यासस्योभयेषाम्', 'दीर्घ इणः किति' इत्यादिकमुपपद्यते ।

अत्र 'द्वे' इत्यस्य संख्येयापेक्षायां शब्दानुशासनप्रस्तावाच्छब्दरूपे संख्येये
'षष्ठी स्थानेयोगा' इति वचनादेकाचः प्रथमस्येति स्थानषष्ठ्यां सत्यामेकस्य

न्यासः

सर्वेषामेव तेषां द्विर्वचनं कर्तव्यम्, न च तद् युगपत् सम्भवति, अत एकस्य तावत्
क्रियते । एकस्मिन् कृते पुनः प्रवृत्त्यन्तरेणापरस्यापि करिष्यते" इति ? एतच्च न; यस्य
ह्यवयवस्य पूर्वं द्विर्वचनं कृतं तेनैव सहाचो द्विरुक्तत्वान्न युज्यते पुनस्तस्यावयवान्तरेण
द्विर्वचनं कर्तुम् । अकृतद्विरुक्तस्य हि द्विर्वचनं क्रियते, न द्विरुक्तस्य; अन्यथा
ह्यनवस्था स्यात् । 'अनभ्यासस्य' इति वचनाच्चायुक्तमेवैकस्मिन्नवयवे द्विरुक्तेऽपरस्य
द्विर्वचनं कर्तुम् । अतो नावयवद्विर्वचने सर्वेषामनुग्रहः सम्भवति । तत्र यस्य द्विर्वचनं
न सम्भवति तस्य शास्त्रहानिः स्यात् । तदयुक्तमवयवानां प्रत्येकं द्विर्वचनम् ।

अथैषां युगपदवयवानां द्विर्वचनं न सम्भवतीति प्रयोगान्तरे पर्यायेण करिष्यते
पूर्वोक्तदोषपरिहारार्थम् ? एवमपि यदा पचेरच्छब्दस्य द्विर्वचनं स्यात्, तदा पपाचेत्येव-
मादि न सिध्येत् । किञ्च 'णिजिर् शौचपोषणयोः' इत्यस्माल्लट्, झि, शप्, तस्य

पदमञ्जरी

स्थाने द्वे शब्दरूपे भवत इत्यर्थो भवति, यथा—‘अस्तेर्भूः’ इत्यादौ, तदा ‘स्थाने द्विर्वचनम्’ इत्ययं पक्षो भवति । यदा शब्दसम्बन्धिनी उच्चारणे संख्येये क्रियारूपस्य शब्दस्य च स्थान्यादेशसम्बन्धायोगादध्याहृतोच्चारणक्रियापेक्षयैकाच इति कर्मषष्ठी—एकाचो द्वे उच्चारणे भवतः, एकाचं द्विरुच्चारयेदित्यर्थः, तदा ‘द्विःप्रयोगो द्विर्वचनम्’ इत्ययं पक्षो भवति । तत्राद्ये पक्षे ‘स्थानेऽन्तरतमः’ इति वचनाच्छब्दतश्चान्तरतमयोर्द्वयोर्विधानाद् यद्यपि ये केचन प्राप्नुत इति दोषानघतारः । चिचीषतीत्यत्र तु ‘सन्त्यङोः’ इति षष्ठ्याः स्थापयिष्यमाणत्वाच्चिचस् इत्यस्य स्थाने चिचिस् इति शब्दान्तर आदेशे सति तत्स्थस्य सकारस्य सन्त्वे प्रमाणाभावात् ‘अञ्जनगमां सनि’ इति दीर्घत्वं न स्यात् ; आदेशस्य स्थानिवद्भाव उच्यते नादेशावयवस्य स्थान्यवयववद्भाव इति स्थानिवद्भावेनापि सन्त्वं नास्ति । तस्य तु यत्र सन्मात्रस्य द्विर्वचने स्थानिवद्भावेन सन्त्वं सोऽवकाशः, यथा—इणः सन्, ईषिषतीति ।

ननु शब्दान्तरप्राप्त्या द्विर्वचनमनित्यम्, अप्राप्त्या तु दीर्घत्वमित्युभयोः परत्वादीर्घत्वे कृते द्विर्वक्ष्यते ? इह तर्हि ह्यतेः सनि ह्यास् इत्यस्य द्विर्वचनम्,

न्यासः

जुहोत्यादित्वात् श्लुः, ‘श्लौ’ इति द्विर्वचनम् । तत्र यदि निशब्दमात्रस्य द्विर्वचनं क्रियते तदा ‘णिजां त्रयाणाम्’ इति गुणः । अत्रेदानीम् ‘अदभ्यस्तात्’ इत्यादेश इष्यते—नेनिजतीति रूपं यथा स्यादित्येवमर्थम्, स च न प्राप्नोति; जकारेण व्यवहितत्वात् । न हि जकारस्याभ्यस्तसंज्ञा, किं तर्हि ! निशब्दस्य; द्विरुक्तत्वात्, जकारस्य चाद्विरुक्तत्वात् । अनेनिजुरिति—अत्र लडादेशस्य ज्ञेः ‘सिजभ्यस्तविदिभ्यश्च’ इति जुस् न प्राप्नोति; पूर्वस्मादेव हेतोः । नेनिजदित्यत्र ‘नाभ्यस्ताच्छतुः’ इति नुम्प्रतिषेधो न स्यात् ; अत एव हेतोः । न च शक्यते वक्तुम्—वचनसामर्थ्याद् व्यवधानेऽपि भविष्यतीति; यदा समुदायस्य द्विर्वचनं तदा वचनस्य सावकाशत्वात् । यदा त्विकारसहितस्य जकारस्य द्विर्वचनं तदा नेनिजतीत्यादिकं रूपमेव न स्यात् । तस्मादयुक्तमवयवानां द्विर्वचनम् । अतः समुदाय एव द्विर्वक्तव्यः ।

अथ पपाचेत्यत्र कथं द्विर्वचनम्, यावता ‘एकाचो द्वे प्रथमस्य’ इत्युच्यते, न चात्रैकाचः प्रथमव्यपदेशोऽस्ति, प्रथमशब्दो ह्यप्रथमापेक्षो भवति, सम्बन्धिशब्दत्वात्; सत्त्वेनेकेषु यस्मात् पूर्वो नास्ति स प्रथमः, यः पुनरेक एव नासौ प्रथमव्यपदेशं लभते, एकश्चात्रैकाच् । तेनात्र द्विर्वचनं न स्यात्, जजागारेत्यादावेव स्यात् ! इयाय, आरेत्यत्रापि कथं द्विर्वचनम्, यावतैकाचस्तदुच्यते, न चैकाचत्वमस्ति, अज्यतिरिक्तस्यानच एकाज्यपदेशहेतोरभावात् ! इत्यत आह—पपाचेत्यत्रेत्यादि । एकसंख्याव्यवच्छिन्नस्वरसम्बन्धहेतुको व्यपदेशः, स यस्यास्ति स व्यपदेशी । जागर्त्यादिषु धातुषु जागित्येव-

पदमञ्जरी

समुदायस्य समुदाय आदेशस्तत्र आदेश एतन्नास्ति—इयं प्रकृतिरथं प्रत्यय इति, ततश्च 'होऽभ्यस्तस्य' इति संप्रसारणं न स्यात्, जुहाव जुहुवतुरित्यादावेव तु स्याद्—यत्र ह्यामात्रस्य द्विर्वचनात्स्थानिवत्त्वम् ? नैष दोषः; 'होऽभ्यस्तस्य' इति व्यधिकरणे षष्ठ्यौ, ह्यतेरभ्यस्तस्य भविष्यतः प्रागेव संप्रसारणं परपूर्वत्वम्, 'हलः' इति 'अञ्जनगमाम्' इति वा दीर्घत्वम्, 'हास्' इत्यस्य द्विर्वचनम् । इह च पिपक्षति, उद्विषक्षतीत्यत्र 'पूर्वत्रासिद्धमद्विर्वचने' इति वचनात्परत्वात्कुत्वादिषु कृतेषु पश्चाद् द्विर्वचनमिति न कश्चिदोषः । इह तर्हि आटिटद्, आशिशद् इति णिलोपे कृतेऽपि 'द्विर्वचनेऽचि' इति रूपस्थानिवद्भावाच्छब्दान्तरप्राप्त्यभावेन नित्यत्वात्पूर्वं द्विर्वचने सति समुदायस्य समुदाय आदेशस्तत्र सम्प्रमुग्धत्वात्प्रकृतिप्रत्ययत्वं नष्टम्, स णिज्ज भवतीति णिलोपो न स्यात्, तस्य तु कारणेत्यादिरवकाशः । इह च जिघांसतीति समुदायस्य समुदाय आदेशे कृते हन्तेरभावाद् 'अभ्यासाच्च' इति हन्तेरिति कुत्वं न स्यात् । तस्य तु जघनिथ, जघन्थ, अहं किल जघन, जघन्वानित्यादिरवकाशः, यत्रहन्तिमात्रस्य द्विर्वचनात्स्थानिव-

न्यासः

मादिः । 'तेन तुल्यं वर्त्तते' इति व्यपदेशिवत्, तस्य भावो व्यपदेशिवद्भावः । एकाच्चमपीत्यपिशब्दाद् द्वितीयत्वमपीति । ततोऽनेन जजागारेत्यत्र यथा वास्तव प्रथमत्वेजागृत्येतस्य प्रथमस्यैकाचो द्विर्वचनं भवति, तथा परमार्थतो सत्यपि प्रथमत्वे प्रथमस्यैकाचो द्विर्वचनं भवति व्यपदेशिवद्भावेन पपाचेत्यत्र पच्छब्दस्य । इयाय, आरेत्यत्राप्यसति वास्तव एकाच्चे द्वितीयत्वे च व्यपदेशिवद्भावेन द्विर्वचनं भवति; यथा—अटिटिषतीत्यत्र वस्तुत एवैकाचो द्वितीयस्य टिशब्दस्येति ।

न चैतद् वक्तव्यम्—'यस्मादप्रथमस्यापि पच् इत्येवम्प्रकारस्य व्यपदेशिवद्भावेन द्विर्वचनं भवति' इति । अत्र 'लिख्यम्यासस्योभयेषाम्' इति वचनं ज्ञापकम्, असत्यपि वास्तव एकाच्चे द्वितीयत्वे च पुनर्व्यपदेशिवद्भावेन चेप्रभृतीनां द्विर्वचनं भवतीति । अत्राम्यासस्य दीर्घविधानार्थम् 'दीर्घ इणः किति' इति वचनं ज्ञापकम् । इह 'आ दशभ्यः संख्याः संख्येये वर्त्तन्ते, न तु संख्यानमात्रे' इति द्विशब्दोऽत्र संख्येये वर्त्तते । तच्च संख्येयं शब्दरूपं वा स्याद् ? लञ्चारणं वा ? तत्र यदि शब्दरूपं संख्येयं स्यात् तदा 'द्वे' इत्यनेन द्विशब्दरूपे भाव्यमानतया निर्दिश्येते इति । अत एकाच इत्यस्य च स्थाने योगलक्षणः सम्बन्धो भवति, अतः 'स्थाने द्विर्वचनम्' इत्येष पक्षो भवति । तदैकाच इति स्थानषष्ठी जायते ।

अथ पुनरुच्चारणं संख्येयं तदा स्थान्यादेशसम्बन्धो न भवति । उच्चारणं नाम शब्दानुगतो धर्मः । यद्यभावादेशो विधीयते तदा निवृत्तिधर्मा स्थानी भवतीति शब्दस्य स्थानिनो निवृत्त्या भवितव्यम्, ततश्चोच्चारणमपि न स्यात् ; तस्य तद्धर्मत्वात् । तस्मादुच्चारणे संख्येये स्थाने द्विर्वचनं न सम्भवतीति 'द्विष्ययोगो द्विर्वचनम्'

द्विःप्रयोगश्च द्विर्वचनमिदम् । आवृत्तिसंख्या हि 'द्वे' इति

पदमञ्जरी

द्वावः । तदेवमाद्यपक्षस्य दुष्टत्वाद् द्वितीयं पक्षमाश्रित्याह—द्विःप्रयोगो द्विर्वचनमिति । चशब्दोऽवधारणे । कथं पुनः 'षष्ठी स्थानेयोगा' इति परिभाषायां सत्यां द्विःप्रयोगपक्षः शक्य आश्रयितुम् ? तत्राह—आवृत्तिसंख्या हीति । यद्यावृत्तेः संख्या

न्यासः

इत्येष पक्षो भवतीति । तदैकाच इति 'कर्तृकर्मणोः कृति' इति कर्मणि षष्ठी, सा ह्यैकाजुच्चारणक्रियया व्याप्तुमिष्टतमत्वात् कर्म भवति । तत्र यदि 'स्थाने द्विर्वचनम्' इत्येष पक्ष आश्रीयेत, तदा जिघांसतीति हन्तेः कुत्वे न स्यात् । समुदायस्य हि सन्नन्तस्य समुदायः सन्नन्त आदेशः, तत्र कृत एतन्नास्ति । अयं प्रत्ययः इयं प्रकृतिरिति सन्दिग्धत्वात् प्रकृतिप्रत्ययस्य हन्तिर्नष्टो भवतीति 'अभ्यासाच्च' इति कुत्वं हन्ति-हकारस्य न स्यादिति स्थानेद्विर्वचनपक्षे दोषं दृष्ट्वा द्विःप्रयोगो द्विर्वचनमिति पक्षमाश्रित्याह—द्विःप्रयोगश्चेत्यादि । चकारोऽवधारणे । द्विःप्रयोग एवेत्यर्थः । न स्थाने द्विःप्रयोग इत्यर्थः । अथ द्विःप्रयोगद्विर्वचने कथमयं दोषो न भवति ? इत्याह—आवृत्तिसंख्या हीत्यादि । पुनः पुनरुच्चारणम्=आवृत्तिः । तत् पुनः संख्याव्यवस्थितस्यैव धातोर्विधीयते । तेनेत्यादि । यस्मादावृत्तिः संख्याव्यवस्थितस्यैव धातोर्विधीयते, तेन स एव शब्दो व्यवस्थित एव द्विरुच्चार्यते, न तु तस्य स्थाने शब्दान्तरं विधीयत इति कुतः पुनः पूर्वोक्तदोषावसरप्रसङ्गः !

यदि तर्हि द्विःप्रयोगो द्विर्वचनमित्येष पक्ष आश्रीयेत, एवञ्च सति 'वस्वेकाजादघसाम्' इत्यत्रादिवान्, आशिवान्, पेचिवान्, शेकिवान्—इत्युदाहृत्य यद्वक्ष्यति—'धात्वभ्यासयोरेकादेशे कृत एवाभ्यासलोपयोः कृतयोः कृतद्विर्वचना एत एकाचो न भवन्ति' इति, तन्न युज्यते; अकृतेऽपि धात्वभ्यासयोरेकादेशेऽकृतयोरपि चैत्वाभ्यासलोपयोः कृतद्विर्वचनानामप्येषामेकाच्वात् । स्थाने द्विर्वचने हि शब्दान्तरमेवानेकाजादिश्यत इति स्यादेषां कृतद्विर्वचनानामनेकाच्चम्, न तु द्विःप्रयोगपक्षे । तत्र हि स एव शब्दो द्विरुच्चार्यते । न चासौ शतकृत्वोऽप्युच्चार्यमाण एकाच्चं जहाति, किं पुनर्द्विरुच्यमानः ।

यदपि नियमस्य व्यवच्छेद्यं दर्शयितुं विभिद्धानित्यादि तत्रोपन्यसिष्यति, तदप्युक्तमेव; भिदिप्रभृतीनामेव यथोक्तादेव हेतोः कृतद्विर्वचनानामप्येकाच्वात् । यदप्याद्ग्रहणमनेकाजर्थमित्यभिधास्यति, तदप्युक्तमेव; ततएव हेतोराकारान्तानां कृतद्विर्वचनानामप्यनेकाच्चानुपपत्तेः । तस्मात् स्थाने द्विर्वचनपक्षोऽप्यङ्गीकर्तव्यः । एवं तर्ह्यन्यथा व्याख्यायते । इह पक्षद्वयं पूर्वोक्तं सम्भवति । तत्र किं द्विःप्रयोगो द्विर्वचनमित्येष पक्ष आश्रीयेत ? उत स्थाने द्विर्वचनपक्षः ?—इति प्रश्नावसर इदमाह—द्विःप्रयोगश्च द्विर्वचनमिति । चकारः स्थाने द्विर्वचनमित्यमुमयं द्योतयति । ननु च 'षष्ठी स्थानेयोगा' इति वचनात् स्थाने द्विर्वचनपक्षे नात्र भवितुं युक्तम्, तत् कथं द्विःप्र-

विधीयते । तेन स एव शब्दो द्विरुच्चार्यते, न च शब्दान्तरं तस्य स्थाने विधीयते ॥

पदमञ्जरी

विधीयते, एवं सति त्रिर्वचनं प्राप्नोति । न ह्याद्यमुच्चारणमावृत्तिः, अतस्तदेकम्, आवृत्ती च द्वे इति त्रिर्वचनप्रसङ्गः । तस्मादावृत्तिकृता संख्या । आवृत्तिसंख्या कस्य ? उच्चारणस्य, आवृत्तमुच्चारणं विधीयत इत्यर्थः । तत्र च स्थान्यादेशभावो न सम्भवतीत्युक्तम् । अत्र पक्षे यथाटिटित्यादौ दोषो न भवति तथा दर्शयति—तेनेत्यादिना ।

नन्वत्रापि पक्षे नेमतुः, सेहे इत्यादौ नत्वसत्वयोः कृतयोर्धातोरादेशादित्वस्य द्विःप्रयोगेऽप्यनिवृत्तेरेत्वाभ्यासलोपौ न स्याताम्, पक्षान्तरे तु नादेशादिव्यपदेशः ? अलाश्रयत्वेन स्थानिवत्त्वाभावात्समुदायादेशत्वेनादेशादित्वाभावाच्च न दोषः; 'लिटि आदेशः' इति विशेषणान्नत्वसत्वयोरनैमित्तिकत्वाद् । इह तर्हि बेभिदितेति बेभिद्यशब्दात्तृचि अल्लोपयलोपयोः कृतयोरुपदेशे य एकाजनुदात्तः स एवायमितीट्प्रतिषेधः स्यात्, पक्षान्तरे त्वेकाज्यपदेशस्यालाश्रयत्वाद् बेभिद्येत्यस्य द्व्यचकत्वान्निषेधाभावः ? द्विःप्रयोगेऽपि न दोषः; पूर्वस्मादपि विधौ अल्लोपस्य स्थानिवद्भावात् । इह तर्हि जरीगृहितेति ग्रहेर्लिटि दीर्घत्वं स्यात्, न ह्यत्र स्थानिवत्त्वम्, दीर्घविधौ निषेधात् ? नैष दोषः; 'एकाच उपदेशे' इत्यत 'एकाच' इत्यनुवर्तयिष्यते । यद्वा—ग्रहेर्विहितं यदार्द्धधातुकं तस्य य इट् तस्य दीर्घ इति जरीगृह्यशब्दाद्विहितस्य न भविष्यति । इह च सिषेचति, यद्यपि सिचेर्लिङ्गविहितः; तथापि द्विर्वचने कृते समुदायस्यैका पदसंज्ञा न तदवयवस्य, सेचशब्दस्य पदसंज्ञायां तदादिग्रहणानिवृत्तेरभ्यासस्य वर्जनायोगादिति 'सात्पदाद्योः' इति षत्वनिषेधाभावः । इह तर्हि विभिद्धानित्यादौ शतकृत्वोऽप्युच्चारणे एकाच्चत्वं न याति, किं पुनर्द्विरुच्चारण इति 'वस्वेकाजाद्वसाम्' इतीट्प्रसङ्गः ? तन्न; उच्चारणभेदाद्विरुद्धसंख्याप्रादुर्भावे पूर्वसंख्याकृतव्यपदेशनिवर्त्तनात् । अत

न्यासः

योगपक्षोऽप्युपपद्यत इत्यत आह—आवृत्तिसंख्या हीत्यादि । यदि शब्दान्तरं तस्य स्थाने विधीयते तदा स्थान्यादेशसम्बन्धे प्रतिस्थाने द्विर्वचनमित्येष पक्षो जायत इत्युक्तम् । यदा त्वावृत्तिसंख्या विधीयते तदेतरः पक्षो भवतीति । एतदपि प्रतिपादितम् प्राक् । तस्मात् द्विःप्रयोगपक्षो यदाङ्गीकर्तुमिष्यते तदावृत्तिसंख्या द्वे इति विधीयते । तेन स एव शब्दो द्विरुच्चार्यते, न तु शब्दान्तरं तस्य स्थाने विधीयते । तस्माद् द्विःप्रयोगद्विर्वचनपक्षोऽप्यङ्गीकर्तव्यः ।

अथ कथं स्थाने द्विर्वचनमित्येषोऽपि पक्ष आश्रीयते, यावता जिघांसतीत्यत्र हन्तेर्हकारस्य कुत्वं न प्राप्नोतीत्युक्तम् ? नैष दोषः; उच्यते चेदम्—अम्यासाश्च

अजादेद्वितीयस्य ॥ २ ॥

प्रथमद्विर्वचनापवादोऽयम् । अजादेद्वितीयस्यैकाचो द्विर्वचनम-

पदमञ्जरी

एवाद्ग्रहणं कृतं पपिवानित्यादाविडर्थम् । इह तर्हि विमुष्वापेति, तस्यैवार्थवतो द्विरुक्तिभावमात्रमित्यभ्यासस्यार्थवत्त्वात्सुपेः षत्वमित्यत्रानर्थको विमुष्पुपुरिति वक्ष्यमाणं विहन्यते ? नैव दोषः; अन्वयव्यतिरेकाभ्यां शब्दस्याशेषार्थावसायः, न चात्राभ्यासोपजनने कश्चिदर्थ उपजायते, अपाये चापयाति । ननु स एव चेद् द्विरुच्यते, अर्थप्रत्ययेनाप्यावतितव्यम्, यथा—अहिरहिर्बुध्यस्वबुध्यस्वेति ? किमत्रोपालभ्येमहि, न तावदर्थप्रत्यया आवर्तन्ते ! तदेतदेवं दृश्यताम्—यथा स्वप्नः, सुप्तः, अस्वपदित्यादौ कचिद्विकृतः, कचिद्विकृतः, कचिदङ्गागमापेक्षोऽर्थं प्रतिपादयति, तथा मुष्वापेत्यादावावृत्त एव प्रतिपादयतीति ॥

अजादेद्वितीयस्य ॥ प्रथमद्विर्वचनापवादोऽयमिति । ननु विरोधे समानफलत्वे च बाध्यबाधकभावः, यथा—‘अष्टाश्रिर्यूपः कर्तव्यो वाजपेयस्य चतुरश्रिः’ इत्यष्टाश्रित्वचतुरश्रित्वयोर्यथा नैवारश्चरुर्नखावपूतानामिति नखावपनेन वैतुष्यफलकेन तत्फलकोऽवघातो बाध्यते, नखैश्चोल्खलमुसलम् ; यत्र त्वेतदुभयं न भवति न तत्र बाधः, यथा—कृत्कृत्यप्रत्ययसंज्ञानाम्, यथा वा—तद्विततद्राजप्रत्ययसंज्ञानाम् । इह तु न समानफलत्वम् ; फलस्य कस्यचिदभावात्, अस्ति च सम्भवो यदुभयं स्यात् ? स्यादेतत्—द्वयोरासीनयोर्मध्ये कस्मिंश्चिदुपविष्टे द्वितीयस्तृतीयो भवति, तथा प्रथमे द्विरुक्ते द्वितीयस्तृतीयो भवतीत्यस्येवात्राप्यसम्भव इति, स्यादप्येवम्, यदि प्रथमद्विर्वचनमेव नियोगतः पूर्वं स्यात्, किञ्च नात्रौत्पत्तिकस्य द्वितीयस्य द्विर्वचनमुच्यते, किं तर्हि ? द्वितीयमात्रस्य, ततः किम् ? प्रथमे द्विरुक्ते यो द्वितीयस्तस्य भविष्यति ।

नन्वेवमनारम्भसमं स्यात्, कथमटेः सन्, प्रथमस्य द्विर्वचनम्, अट् + अट् इति स्थिते ह्लादिःशेषश्च प्राप्नोति, द्वितीयद्विर्वचनं च, परत्वान्नित्यत्वाच्च ह्लादिःशेषः, ततो द्विर्वचनम्, अ + अट् + अट् इति स्थिते ह्लादिशेषे त्रयाणाम-

न्यासः

हन्तेः कुत्वं भवतीति । न च तस्य स्थाने शब्दान्तर एवादेशे कृते हन्तिरस्ति । तत्र वचनसामर्थ्यादादेशैकदेशे हन्तिप्रतिरूपके^१ हन्तिशब्दो विशास्यते ।

अन्ये त्वनयोः पक्षयोर्दोषा य आशङ्क्यन्ते ते भाष्य एवोत्क्षिप्य प्रतिक्षिप्ताः । इह त्वतिविस्तरग्रन्थमयान्न लिख्यन्ते ॥

अजादेद्वितीयस्य ॥ प्रथमद्विर्वचनापवादोऽयमिति । ननु च ‘एकाचो द्वे प्रथमस्य’ इत्यनेन प्रथमस्यैकाचो द्विर्वचनं विधीयते, ‘अजादेद्वितीयस्य’ इत्यनेन तु द्वितीयस्य;

धिक्रियते । अच् आदिर्यस्य धातोस्तदवयवस्य द्वितीयस्यैकाचो द्वे

पदमञ्जरी

काराणामतो गुणे पररूपत्वेऽटिषतीत्येतद्रूपं स्याद्, अकृतेऽपि द्विर्वचने एतदेव रूपम्, द्वयोरकारयोः पररूपमित्येतावद् नानारम्भसमम्, कथम् ? प्रथमं द्विर्वचनम्, हलादिःशेषः, अ + अट् इति स्थिते 'सन्त्यतः' इतीत्वं च प्राप्नोति द्विर्वचनं च, द्वयोर्नित्ययोः परत्वादित्वम् । नन्वित्वं सनमभ्यासं चापेक्षत इति बहिरङ्गम्, ततः किम् ? अन्तरङ्गम् 'अतो गुणे' इति पररूपत्वं प्राप्नोति, समानाश्रये च वार्णादाङ्गं बलीयः ? एवं तर्हि कृतेऽपि पररूपे तस्यान्तवद्भावादित्वं प्राप्नोति, अकृते चेति नित्यत्वं परत्वं चेति द्वे तस्य प्राबल्यकारणे । पररूपस्य त्वन्तरङ्गत्वमेकमेवेतीत्वमेव तावद् भवति । सति तु तस्मिन् 'अभ्यासस्यासवर्णे' इतीयङ् च प्राप्नोति द्विर्वचनं च, तत्र द्विर्वचनमियङि कृते यङित्यस्य प्राप्नोति; अकृते त्वङित्यस्येति शब्दान्तरप्राप्त्याऽनित्यम्, तेन परत्वान्नित्यत्वाच्चेयङि कृते यङ्शब्दस्य द्विर्वचने हलादिः शेषः, इत्वम्, इयियटिषति, ओणेः—उवोणिषतीति भवति । असति द्वितीये द्विर्वचने—इयटिषति, उवोणिषतीति भवतीति नानारम्भसाम्यम् ।

एवं तर्हि 'अनभ्यासस्य' इति निषेधादेकस्मिन् द्विरुक्ते नापरो द्विर्वक्तुं शक्यत इत्यस्यैवासम्भवः । अथ वा—सामान्यविहितस्य विशेषविहितं सत्यपि सम्भवे बाधकं भवति, तद्यथा—दधि ब्राह्मणेभ्यो दीयतां तक्रं कौण्डिन्यायेति । ओदनसेकाख्यस्य फलस्य समानत्वादत्र दधिबाध इति चेद् ? इहापि तर्ह्यर्थाभिधानाख्यं फलमेकम्, अर्थाभिधानाय हि द्विरुच्चारणम्, तच्चैकेनैव साध्यते । अथ रूपविशेषाख्यं फलं भिन्नम्, अन्यद्वि रूपं प्रथमस्य द्विर्वचने, अन्यच्च द्वितीयस्य ? इतरत्रापि तृप्तिविशेषाख्यं फलं भिद्यते, अन्या हि दध्नस्तृप्तिरन्या हि तक्रस्य, अतो नाप्राप्ते तस्मिन्नारभ्यमाणत्वमेव बाधनिबन्धनम्, नासम्भवः, सामान्यशब्दा हि विशेषशब्दसन्निधौ तत्रैवोपसंह्रियन्ते, ततोऽन्यत्र वा, यथा—वसिष्ठो ब्राह्मणः, ब्राह्मणाः आयाता वसिष्ठोऽप्यायात इति ।

न्यासः

तत् कथमन्यस्योच्यमानमिदमन्यस्य बाधकं स्यात् ? सति खलु सम्भवे बाधकं भवति, अस्ति च सम्भवो यदुभयं स्यात् । स्यादेतत्—धातोर्नित्येषा षष्ठी, तस्या द्वितीयेनैकाचा प्रथमेन च सम्बन्धो नोपपद्यते, अतो नास्त्युभयसम्भव इति ? एतच्च नास्ति; अन्यद्वि वाक्यं प्रथमद्विर्वचनस्य विधायकम्, अन्यच्च द्वितीयद्विर्वचनस्य । तत्र वाक्यभेदे च सति किमिति सम्बन्धो नोपपद्यते, तस्मात् कृतेऽपि द्वितीयद्विर्वचने प्रथमद्विर्वचनं सम्भवत्येवेत्युक्तं बाधनम् ? नैष दोषः; इह द्वोपम्, अन्तरीपमित्यत्र 'द्वयन्तरूपसर्गोभ्योऽपि ईत्' इतीत्त्वम् 'अलोऽन्यस्य' इत्यनेनान्तस्यालः प्राप्तम् 'आदेः परस्य' इत्यनेनादेर्विधीयते,

भवतः । अटितिषति । अशिशिषति । अरिरिषति । अर्त्तः 'स्मिपूङ्-

पदमञ्जरी

ननु कौण्डिन्यस्यापि ब्राह्मणत्वाद् दधि प्राप्तम्, इह तु प्रथमस्योच्यमानं द्विर्वचनं द्वितीयस्य न प्राप्नोतीति कथं येन नाप्राप्तिः ? न क्रमो द्वितीयस्य प्राप्तमिति; किन्तु धातुसामान्यविहितं प्रथमद्विर्वचनमजादेर्धातोः प्राप्तमिति; तत्र दधितक्राख्यं विधेयं भिद्यते, इह तु कार्यं भिद्यते, विधेयं द्विर्वचनमेकमित्येतावान् विशेषः । यद्वा—तत्रापि दानमेव विधेयं तस्य तु देयभेदाद् भेदः, इहापि कार्य-भेदाद्भेदः, तदिदमुक्तम्—प्रथमद्विर्वचनापवादोऽयं द्वितीयद्विर्वचनमिति । सर्वथा प्रथमद्विर्वचनं द्वितीयद्विर्वचनेन बाध्यते । यद्येवम्, यथाभूतस्यैकाचः प्रथमद्विर्वचनं प्राप्तं तथाभूतस्यैव द्वितीयद्विर्वचनं बाधकं स्यात्, सव्यञ्जनस्यैतत्प्राप्तमिति तेन सहव्यञ्जनानामप्यनावृत्तिप्रसङ्गः ? स्यादेवं यद्यजादिषु प्रथमस्यैकाचः किञ्चिद्विहितं प्रतिषिद्धं वा भवेत्, इह तु विशेषसन्निधौ सामान्यशब्दस्य ततोऽन्यत्र वृत्तेरजादिषु प्रथमद्विर्वचनरूपाप्रतीतत्वादप्राप्यनुमानमेव बाधः । व्यञ्जनानि च यदा यस्य कार्यं तदा तदङ्गानीति द्वितीयैकाच्यन्तर्भावात्तेन सह द्विर्वचनं केन वार्यते ! अत्र च लिङ्गम् 'न न्द्राः' इति प्रतिषेधः । अथेयाय, आरेत्यादौ केन द्विर्वचनम् ? न तावदनेनाद्वितीयत्वात्, नापि पूर्वेणाजादिषु तस्याप्रवृत्तेः, ननु च यत्र द्वितीयसद्भावादस्य प्रवृत्तिः—अटितिषतीत्यादौ, तत्र तदप्रवृत्तिः, यत्रैतदप्रवृत्तिः, यत्र तु द्वितीयाभावादेतन्न प्रवर्त्तते न तत्र तस्य प्रवृत्तिर्वार्यते ? तत्रापि वार्यते, अजादेरिति सामान्यनिर्देशात् । सामान्यनिर्देशे हि कचिदपि

न्यासः

तत्र यथा सत्यपि सम्भवेऽनन्त्यविकारोऽन्यविकारं बाधते, तथा द्वितीयद्विर्वचनं प्रथमद्विर्वचनं बाधिष्यते । यदि तर्हि प्रथमस्यैकाचो द्विर्वचनमनेन बाध्यते, व्यञ्जनस्यापि प्रथमद्विर्वचनसम्बन्धिनो द्विर्वचनं बाध्येत । तद् यथाभूतस्यैव प्रसङ्गस्तथाभूतस्यैव द्विर्वचननिवृत्तिर्भवति । किम्भूतस्य च प्रथमद्विर्वचनस्य प्रसङ्गः ? सव्यञ्जनस्य । तत्र यथा प्रथमस्यैकाचो द्विर्वचनं न भवति, एवमेकाज्यपदेशिनो व्यञ्जनस्यापि न स्यात् ? नैष दोषः; यद्यम् 'न न्द्राः संयोगादयः' इति प्रतिषेधं शास्ति, तज्ज्ञापयति—व्यञ्जनस्य द्विर्वचननिवृत्तिर्न भवतीति । अन्यथा हि भदराणां द्विर्वचनप्रतिषेधोऽनर्थकः स्यात्; प्राप्त्यभावात् ।

अटितिषति । अशिशिषतीति । अटेरेश्व सनीटि कृते टिष्णन्दः, शिष्णन्दश्च द्विरुच्यते । अरिरिषतीति । अर्त्तः सन्निङ्गुणरपरत्वेषु कृतेषु रिष्णन्दो द्विरुच्यते । स्थानिवद्भावः प्राप्नोतीति । 'सन्त्यङोः' इत्यनेन सन्नन्तस्य द्विर्वचनमुच्यते, इट् च सन्भक्तः । तस्मादसौ द्विर्वचनस्य निमित्तमित्यभिप्रायः । स्थानिवद्भावे च सति रेकरहितस्येषो द्विर्वचने कृते सवर्णदीर्घत्वे चारीषतीत्यनिष्टं रूपं स्यात् ।

ञ्ज्वशां सनि' इति इट् क्रियते, तस्मिन् कृते गुणे च रपरत्वे च 'द्विर्वचनेऽचि' इति स्थानिवद्भावः प्राप्नोति । तत्र प्रतिविधानम्—द्विर्वचननिमित्तेऽचीत्युच्यते । न चात्र द्विर्वचननिमित्तमिट्, किं तर्हि ? कार्यी । न च कार्यी निमित्तत्वेनाश्रीयते । तथा हि—किङ्निमित्तयोर्गुणवृद्धयोः प्रतिषेधो विधीयमानः शयितेत्यत्र न भवति, न हि कार्यिणः शीङो गुणं प्रति निमित्तभाव इति ।

पदमञ्जरी

द्वितीयवत्यां व्यक्तौ सर्वत्र बाधेत, यथा हलादिःशेषे वक्ष्यते—'कचिदपि प्रवर्त्तमानो हलादिःशेषः सर्वत्र निवृत्तिं करोति' इति ? नैष दोषः;

जात्योपलक्षिता व्यक्तिः प्राधान्येनेह गृह्यते ।

द्वितीयवत्यामेवेदं व्यक्तौ तेन प्रवर्त्तते ॥

प्रवर्त्तते च यत्रेदं तत्र पूर्वं निवर्त्तते ।

जातिर्हलादिशेषे तु प्राधान्येन समाश्रिता ॥ इति ।

गुणे चेति । नित्यत्वात्परत्वाच्च । स्थानिवद्भावः प्राप्नोतीति । ततश्च इस इत्यस्य द्विर्वचने हलादिःशेषे च दीर्घत्वे सति अरीषतीति प्रसङ्गः । न चात्र द्विर्वचननिमित्तमिडिति । यत्र परतो द्विर्वचनमुच्यते, तदेव तस्य निमित्तमिति भावः । किं तर्हि कार्यीति । 'सन्यङोः' इति षष्ठ्याश्रयणात् । ततः किम् ? इत्याह—न चेति । तद्भावभावित्वे सत्यपि कार्यिणः सप्तमीनिर्देशाभावान्न निमित्तत्वं शास्त्रे स्थितमित्यर्थः । अवश्यं चैतदेवं विज्ञेयमित्याह—तथा हीति । गुणवृद्धयोरिति । 'किङ्ति च' इत्यत्र वृद्धेरपि प्रतिषेधाद् गुणवृद्धयोरित्युक्तम् । शयितेत्यत्र न

न्यासः

कार्यीति । द्विरुक्तिरेव कार्यम्, तदस्यास्तीति कार्यी । स्यादेतत्—यद्यप्यसौ कार्यी तथापि कार्यं प्रति निमित्तमेवेत्याह—न चेत्यादि । कथं पुनर्ज्ञायते एतत् कार्यी निमित्तत्वेनाश्रीयते इति ? अत आह—तथा हीत्यादि । तथाहीति यस्मादित्यर्थः । इतिकरणः प्रकारे । यस्मात् किङ्निमित्तयोः गुणवृद्धयोः 'किङ्ति च' इति प्रतिषेधो विधीयमानः शयितेत्येवग्रकारविषये न भवति, ततो ज्ञायते—न हि कार्यी निमित्तत्वेनाश्रीयत इति । यदि ह्याश्रीयेत, तदा शीङो ङित्वात् तन्निमित्तच्च गुणवृद्धयोः 'किङ्ति च' इति विधीयमानः शयितेत्यत्र गुणप्रतिषेधश्च स्यात्, शायक इत्यत्र वृद्धिप्रतिषेधश्च । ननु च येन विना यन्न भवति तत् तस्य निमित्तम्, यथा—वृष्टेर्मेघः । यथा च प्रत्ययेन विना गुणवृद्धी न भवतस्तथा कार्यिणापि; तत् कथं शीङो गुणवृद्धिप्रतिषेधो नेह भवति ? इत्यत आह—न हि कार्यिण इत्यादि । अत्राश्रीयत इत्यध्याहार्यम् । सत्यम्;

अत्र केचिदजादेरिति कर्मधारयात्पञ्चमीमिच्छन्ति—अच्चासा-
वादिश्चेत्यजादिः, तस्मादजादेरुत्तरस्यैकाचो द्वे भवत इति । तेषाम्
'द्वितीयस्य' इति विस्पष्टार्थं द्रष्टव्यम् ॥

न न्द्राः संयोगादयः ॥ ३ ॥

'द्वितीयस्य' इति वर्तते । द्वितीयस्यैकाचोऽवयवभूतानां न्द्राणां
तदन्तर्भावात् प्राप्तं द्विर्वचनं प्रतिषिध्यते । नकारदकाररेफा द्वितीये-

पदमञ्जरी

भवतीति । गुणस्य प्रतिषेधः । कचित्तु—शायक इत्यपि पठ्यते, तदयुक्तम्, अप्र-
कृतित्वाद्वा न वृद्धेः । यथा चोत्तरग्रन्थे गुणग्रहणमेव कृतम् ।

तेषां द्वितीयस्येति विस्पष्टार्थमिति । 'तस्मादित्युत्तरस्य' इत्यनन्तरस्य द्वितीय-
स्यैव भविष्यति, न तृतीयादेः । यदा तु बहुव्रीहेः षष्ठी—अजादिर्यस्य धातोरिति,
तदा सामर्थ्यादप्रथमार्थेऽप्यारम्भे तृतीयादेरपि प्रसङ्गः ॥

न न्द्राः संयोगादयः ॥ 'उन्दी क्लेदने,' 'अद्भ्य अभियोगे' दोषधः, 'दुल्वम्,
'अर्च पूजायाम्', 'ईक्ष दर्शनाङ्गनयोः', 'अन प्राणने', 'द्रा कुत्सायां गतौ',
उज्जिर्विषये यद्वक्तव्यं तत्सर्वम् 'हयवरट्' इत्यत्रैवोक्तम् ।

न्यासः

कार्यपि शीङ्गनिमित्तम्, तस्य गुणं प्रति वृद्धिञ्च प्रति यस्मान्निमित्तभावो नाश्रीयते,
तेन शयितेत्यादौ गुणवृद्धिप्रतिषेधो न भवति । गुणग्रहणमुपलक्षणार्थं वृत्तौ द्रष्टव्यम् ।
इतिकरणोऽनन्तरोऽस्य प्रतिविधानस्य स्वरूपं दर्शयति । कथं पुनर्शयते—न हि कार्या
निमित्तत्वेनाश्रीयत इति ? 'दीधीवेवीटाम्' इति दीधीवेव्योर्गुणप्रतिषेधात् । यदि हि
निमित्तत्वेनाश्रीयेत, दीधीवेव्योर्ङित्वात् किन्निमित्तत्वाच्च गुणवृद्धयोः 'किङिति च' इति
कार्या प्रतिषेधः सिद्ध एवेति तयोर्गुणप्रतिषेधोऽनर्थकः स्यात् ।

अत्र केचिदजादेरिति कर्मधारयात् पञ्चमीमिच्छन्तीति । अच्चासावादिश्चेत्यजादिः,
तस्मादजादेरिति । एवं वर्णयन्तः कर्मधारयात् पञ्चमीमिच्छन्ति । यदि तर्हि कर्मधार-
यादियं पञ्चमी तेषां द्वितीयग्रहणमनर्थकम् ; यस्मात् तृतीयस्य प्राप्तिरेव नास्ति ।
येषां बहुव्रीहेरियं षष्ठ्यभिमतता, तेषामक्रियमाणे द्वितीयग्रहणे तृतीयस्यापि द्विर्वचनं
प्राप्नोतीति तन्निवृत्त्यर्थं युक्तं द्वितीयग्रहणम् । येषां च कर्मधारयादियं पञ्चम्यभिमतता,
तेषां द्वितीयग्रहणमनर्थकम् ; 'तस्मादित्युत्तरस्य' इत्यनेनानन्तरस्यैव द्वितीयस्य
भविष्यति, न तृतीयस्य, व्यवहितत्वात् ? इत्यत आह—तेषामित्यादि ॥

न न्द्राः संयोगादयः ॥ तदन्तर्भावादिति । अवयवानां समुदायान्तरत्वात्
तदन्तर्भावः । अवयवभूता इति । आदिशब्दस्य नियतदेशावयववाचित्वाद् विशिष्ट-

काचोऽवयवभूताः संयोगादयो न द्विरुच्यन्ते । उन्दिदिषति । अङ्गि-
डिषति । अचिचिषति ।

न्द्रा इति किम् ? ईचिचिषते । संयोगादय इति किम् ? प्राणि-
णिषति । 'अनितेः' 'उभौ साभ्यासस्य' इति णत्वम् ।

अजादेरित्येव—दिद्रासति ।

केचिदजादेरित्यपि पञ्चम्यन्तं कर्मधारयमनुवर्तयन्ति । तस्य
प्रयोजनम्—इन्दिद्रीयिषतीति । अजादेरनन्तरत्वाभावाद् दकारो
द्विरुच्यत एव, नकारो न द्विरुच्यते । इन्द्रमिच्छति, क्यच्, तदन्तात्
इन्द्रीयितुमिच्छतीति सन् ॥

❀ बकारस्याप्ययं प्रतिषेधो वक्तव्यः ❀ । उब्जिजिषति । यदा
बकारोपध उब्जिरूपदिश्यते तदायं प्रतिषेधः । दकारोपधोपदेशे तु
न वक्तव्यः । बत्वं तु तदा दकारस्य विधातव्यम् ।

न्यासः

देशावयवभूता इत्येषोऽर्थो वेदितव्यः । उन्दिदिषतीति । 'उन्दी क्लेदने', सनीटि च
कृते दिष्णब्दस्य द्विर्वचनम् । अङ्गिडिषतीति । 'अद्द अभियोगे' इत्यत्र यः संयोगः
स दकारादिः, तस्य ष्टुत्वेन दकारस्य डकारः, ष्टुत्वञ्च द्विर्वचनेऽसिद्धम्, तेन सनीटि
कृते दिष्णब्दो द्विरुच्यते, ततः ष्टुत्वम् । अचिचिषतीति । 'अचं पूजायाम्', चिष्णब्दस्य
द्विर्वचनम् । ईचिचिषत इति । 'ईक्ष दर्शने' सनीटि च कृते क्षिष्णब्दस्य द्विर्वचनम्,
'ह्लादिः शेषः', 'कुहोश्रुः' इति चुत्वम् । प्राणिणिषतीति । 'श्वस प्राणने', 'अन च'
प्रपूर्वः । दिद्रासतीति । 'द्रा कुत्सितायाङ्गतौ' ।

केचिदजादेरित्यादि । तेषां मतेनाजादेरुत्तरे ये नकारादयः संयोगादिभूतास्ते न
द्विरुच्यन्त इति सूत्रार्थः । किं पुनस्तदनुवर्तनस्य प्रयोजनम् ? इत्यत आह—तस्येत्यादि ।
दकारस्तु द्विरुच्यत एवेति कर्मधारयपञ्चम्यन्तानुवृत्तौ हि 'तस्मादित्युत्तरस्य' इत्यनन्त-
राणामेव नकारादीनां द्विर्वचनप्रतिषेधेन भवितव्यम्; निर्दिष्टग्रहणस्थानन्तर्यार्थत्वात् ।
दकारस्तत्र यद्यपि रेफदकारयोर्यः संयोगस्तदादिभूतः, तथापि नकारेण व्यवहितः ।
तस्मादकारोऽपि द्विरुच्यत एव । इन्दिद्रीयिषतीति । इन्द्रशब्दात् क्यचि कृते 'क्यचि
च' इतीत्वम्, क्यजन्तात् सन्, इट्, 'अतो लोपः' इत्यकारलोपः । उब्जिजिषतीति ।
'उब्ज आर्जवे' । यदा बकारोपध उब्जिरूपदिश्यत इति । प्रतिषेधस्य विषयं दर्शयति ।
इह केचिद् बकारोपधमिमं धातुं पठन्ति—उब्जितेत्येवमादिरूपं यथा स्यात् । केचिच्
च दकारोपधमभ्युदगः, समुदग इति यथा स्यात् । तत्र यदा बकारोपध उब्जिरु-
पदिश्यते तदायं प्रतिषेधो वक्तव्यः । दकारोपधोपदेशे तु न वक्तव्यः, 'न न्द्राः' इत्यने-
नैव सिद्धत्वात् । बत्वं तु तदा दकारस्य विधातव्यमिति । उब्जिता, उब्जिजिषतीति

ॐ यकारपरस्य रेफस्य प्रतिषेधो न भवतीति वक्तव्यम् ॐ ।
अरायते । अर्तेः 'अटचर्तिशूर्णोतीनामुपसंख्यानम्' इति यङ् । तत्र
'यङि च' इति गुणः, ततो द्विर्वचनम् ।

ॐ ईर्ष्यतेस्तृतीयस्य द्वे भवत इति वक्तव्यम् ॐ । कस्य तृती-
यस्य ? केचिदाहुर्व्यञ्जनस्येति—ईर्ष्ययिषति । अपरे पुनः 'तृतीय-
स्यैकाचः' इति व्याचक्षते—ईर्ष्ययिषति ।

पदमञ्जरी

यकारपरस्येति । यकारः परो यस्माद्रकारान्तस्येत्यर्थः ।

व्यञ्जनस्येति । तृतीयव्यञ्जनसहितस्यैकाच इत्यर्थः । तत्र षकारस्य द्विर्वचनं
न भवति । अपरे पुनरिति । अस्मिन्पक्षे ईर्ष्यतेस्सनि कृते इति व्याख्येयम्,
तत्सम्बन्धिनस्तृतीयस्यैकाचोऽसम्भवात् । नामधातवः = सुधातवः ।

न्यासः

यथा स्यात् । तदपि बत्वमकुत्वविषये विधातव्यम्; अन्यथाऽभ्युदगः, समुदग इति न
सिध्येत् । दकारोऽधस्यैव युक्तः पाठः । बत्वमात्रं वक्तव्यम् ? तदपि न वक्तव्यम्; तत्र
'भुजन्मुञ्जौ पाण्युपतापयोः' इति निपातनादेव लिङ्गाद् बत्वं लभ्यते । न चाभ्युदगः,
समुदग इत्यत्रापि प्रसज्येत, अकुत्वविषयत्वान् निपातनस्य; यत्र कुत्वं नास्ति तत्रैव
वत्वं विज्ञायते, न तु कुत्वविषये ।

यकारपरस्येत्यादि । यकारः परो यस्मात् तस्य प्रतिषेधो न स्यादित्येतदर्थरूपं
व्याख्येयमित्यर्थः । तत्र कैश्चिदेवं व्याख्यायते—बहिरङ्गो रेफः, 'गुणोऽर्तिसंयोगादयोः',
'यङि च' इति गुणोऽङ्गस्य विधीयमानो यङि भवति बहिरङ्गः, तदाश्रितो रेफोऽपि
बहिरङ्ग एव, ततश्च सोऽन्तरङ्गे प्रतिषेधेऽसिद्धः । तस्मात् तस्य द्विर्वचनप्रतिषेधो न
भवतीति । यद्येवम्, इन्दिदिषतीति नुमोऽपि प्रतिषेधो न प्राप्नोतीति ? नैष दोषः;
वक्ष्यति ह्येतत्—नुम्बिधातुपदेशिवद्वचनमिति ।

नैयायिकास्त्वन्यथा वर्णयन्ति—'न न्द्राः संयोगादयः' इति । तैः किमुक्तम् ? 'संयो-
गात् पूर्वं नकारादयो न द्विरुच्यन्ते स चेद् भवति यकारान्तः संयोगः' इति । तेनारा-
र्यत इत्यत्र संयोगस्य यकारान्तत्वात् प्रतिषेधो न भवतीति । अराय्यत इति । 'यङि च'
इति गुणे रपरत्वे च यशब्दस्य द्विर्वचनम्, हलादिशेषः, 'दीर्घोऽङ्कितः' इति दीर्घः ।
ननु चातैरहलादित्वाद् यङा न भवितव्यम्, स हि 'धातोरेकाचः' इत्यादिना हलादेरेव
धातोर्विधीयते ? इत्याह—अर्त्तरित्यादि ।

व्यञ्जनस्येति । ईर्ष्यतेर्व्यञ्जनं यदेकाच् तस्य द्विर्वचनं कर्त्तव्यम् । तच्च व्यञ्जनं
यकारः, तस्येति कृते साचकस्यैव द्विर्वचनं कर्त्तव्यम् ।

ॐ कण्ड्वादीनां तृतीयस्यैकाचो द्वे भवत इति वक्तव्यम् ॐ ।
कण्डूयियिषति । असूयियिषति ॥

ॐ वा नामधातूनां तृतीयस्यैकाचो द्वे भवत इति वक्तव्यम् ॐ ।
अश्वीयियिषति । अशिष्वीयिषति ।

अपर आह—

ॐ यथेष्टं नामधातुष्विति वक्तव्यम् ॐ । पुपुत्रीयिषति । पुति-
त्रीयिषति । पुत्रीयियिषति । पुपुतित्रीयियिषति । पुत्रीयिषति ॥

पूर्वोऽभ्यासः ॥ ४ ॥

‘द्वे’ इति प्रथमान्तं यदनुवर्त्तते तदर्थादिह षष्ठ्यन्तं जायते । तत्र
प्रत्यासत्तेरस्मिन्प्रकरणे ये द्वे विहिते तयोः पूर्वोऽवयवः सोऽभ्यास-

पदमङ्गरी

पूर्वोऽभ्यासः ॥ अर्थादिति । सामर्थ्यात्पूर्वशब्दोऽयमवयववचनः, अवयवश्चा-
वयविनो भवति, स चेह कश्चिन्न निर्दिष्टः, अतोऽवश्यम् ‘द्वे’ इति अत्रानुवर्त्तनी-
यम् । न वानुवृत्तमपि प्रथमान्तमेवावस्थितमवयव्यपेक्षां पूरयितुमलमित्येतत्सा-
मर्थ्यम् । अस्मिन्प्रकरणे इति । अनेन ‘सर्वस्य द्वे’ इत्यत्र प्रकरणे इयं संज्ञा न

न्यासः

एकाच इति । सनः । स हीटि कृते तृतीय एकाच् भवति । तस्य द्विर्वचने कृते
‘तन्यतः’ इतीत्वम् । पूर्वं पूर्वमिणमाश्रित्य सर्वसंकाराणां षत्वम् । कण्डूयियिषतीति ।
असूयियिषतीति । ‘कण्डूज्’, ‘असूज्’ इति कण्ड्वादिषु पठ्येते, ततः ‘कण्ड्वा-
दिभ्यो यक्’ ।

वा नामधातूनामिति । सुधातुर्नामधातुरभिधीयते । अश्वीयियिषतीति । अश्व-
शब्दात् क्यजन्तात् सनीटि च कृते यिष्यशब्दस्य द्विर्वचनम् । अशिष्वीयिषतीति ।
श्वीशब्दस्य द्विर्वचनम्, ह्रस्वत्वम्, हलादिशेषः ।

यथेष्टमिति । प्रथमादीनामन्यतरस्य यस्येष्यते तस्य कर्त्तव्यमिति ॥

पूर्वोऽभ्यासः ॥ अभ्यासशब्दोऽयमावृत्तिवचनो लोके प्रसिद्ध एव । सा चावृत्तिः
प्रथमस्य नास्तीत्यभ्यासप्रदेशेषु परस्य ग्रहणे प्राप्ते पूर्वस्य ग्रहणं यथा स्यादित्येवमर्थं
तस्याभ्याससंज्ञा विधीयते । पूर्वशब्दोऽवयववचनः, यथा-पूर्वं कायस्य पशोरिति । अव-
यवाश्चावयविनो भवन्ति, स चेह यद्यपि न निर्दिश्यते, तथापि ‘द्वे’ इत्यनुवृत्तेस्तद्वाच्य-
स्यैवार्थस्य पूर्वो विज्ञायत इत्याह—द्वे इति प्रथमान्तं यदनुवर्त्तत इत्यादि । ननु च ‘द्वे’
इति प्रथमान्तमनुवर्त्तते, षष्ठ्यन्तेन चेहार्थः, न ह्यन्यथा पूर्वशब्देन सम्बन्धः शक्यते
दर्शयितुमित्यत आह—तदर्थादित्यादि । अर्थाद्विभक्तिविपरिणामो भवतीति । तदिह

संज्ञो भवति । पपाच । पिपक्षति । पापच्यते । जुहोति । अपोपचत् ।

अभ्यासप्रदेशास्तु—‘अत्र लोपोऽभ्यासस्य’ इत्येवमादयः ॥

उभे अभ्यस्तम् ॥ ५ ॥

‘द्वे’ इति वर्तमाने ‘उभे’ ग्रहणं समुदायसंज्ञाप्रतिपत्त्यर्थम् ।
ये द्वे विहिते ते उभे अपि समुदिते अभ्यस्तसंज्ञे भवतः । ददति ।
ददत् । दधतु ।

पदमञ्जरी

भवति, तेन तत्र हलादिशेषाद्यभावः । यद्येवम्, ‘द्युतिगमिजुहोत्यादीनां द्वे’ इत्यत्र
न प्राप्नोति ? कर्त्तव्योऽत्र यत्नः । तयोः पूर्वोऽवयव इति । अवयववाचिभिर्दि-
क्शब्दैर्येगे पञ्चमी न भवति; ‘तस्य परमान्नेडितम्’ इति लिङ्गात् । पपाचेत्यादौ
‘हलादिः शेषः’, ‘सन्त्यतः’, ‘दीर्घोऽकितः’, ‘कुहोश्चुः’, ‘अभ्यासे चर्च’, ‘सन्व-
ल्लघुनि’, ‘दीर्घो लघोः’ इत्यादीनि यथायोगमभ्यासकार्याणि ॥

उभे अभ्यस्तम् ॥ द्वे इति वर्तमान इत्यादि । द्विरुक्तसमुदायस्यैकाऽभ्यस्तसंज्ञा
यथा स्याद्, द्वयोर्द्वे संज्ञे मा भूतामित्येवमर्थमुभेग्रहणम्, न तु संज्ञिनिर्देशार्थम् ।
द्वे इत्यस्यानुवृत्त्यैव संज्ञिनिर्देशस्य सिद्धत्वादित्यर्थः । ददतीत्यादौ ‘अदभ्यस्तात्’
इत्यद्भावः, ‘श्नाभ्यस्तयोरातः’ इत्याकारलोपः ।

न्यासः

षष्ठयन्तं जायत इत्यर्थः । अथ पुनरत्रावयवावयविलक्षणा षष्ठी भवति, यथा—वृक्षस्य
शाखेति ? एवमपि यदि ‘द्वे’ इत्यनुवृत्तेर्द्वयोर्यः पूर्वस्तस्याभ्याससंज्ञा विधीयते तदा
‘सर्वस्य द्वे’ इत्यत्रापि प्रकरणे ये द्वे विहिते तयोर्द्वे पूर्वस्तस्याप्यभ्याससंज्ञा प्राप्नोतीत्यत
आह—तत्रेत्यादि । पूर्वोऽवयव इति । पूर्वशब्दो व्यवस्थावचनोऽप्यस्ति, अतस्त-
द्वयवच्छेदार्थमवयवग्रहणम्, पपाचेत्यत्राभ्याससंज्ञायाम् सत्याम् ‘ह्रस्वः’ इत्यभ्यासस्व
ह्रस्वत्वम्, हलादिशेषः, प्रकृतिचरां प्रकृतिचरो भवन्तीति चर्त्वम् । पिपक्षतीति ।
‘सन्त्यतः’ इतीत्त्वम् । पापच्यत इति । ‘दीर्घोऽकितः’ इति दीर्घत्वम् । जुहोतीति पूर्व-
वद्धकारस्य चुत्वम्, तस्य ‘अभ्यासे चर्च’ इति जकारः । अपीपचदिति । पचेर्ण्यन्ताच्
च्लेश्चङ्, णिलोपः, ‘णौ चङ्चुपधाया ह्रस्वः’, द्विवचनम्, ‘सन्वल्लघुनि’ इतीत्वम्,
‘दीर्घो लघोः’ इति दीर्घः । सर्वाण्यभ्याससंज्ञायाः प्रयोजनान्येतानि ॥

उभे अभ्यस्तम् ॥ इह उभेग्रहणं संज्ञिनिर्देशार्थं क्रियते । स च संज्ञिनिर्देशः ‘द्वे’
इत्यनुवृत्तेरन्तरेणाप्युभेग्रहणं प्रकल्प्यत एव, तत् किमर्थं द्वे इत्यनुवर्त्तमान उभेग्रहणं
क्रियते ? इत्यत आह—द्वे इत्यनुवर्त्तमान इत्यादि । यद्युभेग्रहणं न क्रियेत, तदा

उभेग्रहणं किम् ? नेनिजतीत्यत्र 'अभ्यस्तानामादिः' इति समुदाये उदात्तत्वं यथा स्यात्, प्रत्येकं पर्यायेण वा मा भूदिति ।

पदमजरी

नेनिजतीत्यत्रेत्यादि । असत्युभे ग्रहणे 'वृद्धिरादैच्' इत्यादौ प्रत्येकं वाक्य-परिसमाप्तिदर्शनादिहापि प्रत्येकं स्यात्, ततश्च नेनिजतीत्यत्र पृथगाद्युदात्तत्वं स्यात् । न च 'अनुदात्तं पदमेकवर्जम्' इत्येकस्यानुदात्तत्वम्; वर्जनोयविशेषा-वगमहेतोः सतिशिष्टत्वादेरसम्भवात् । अथापि स्यात्, एवमपि पर्यायः स्यात् । ननु च 'भीहीभृहुमद' इति ज्ञापकात्परस्य न भविष्यति ? पूर्वस्यापि तर्हि न स्यात्, परेण व्यवधानात् । उच्यते च स्वरः, ततश्च स एव पर्यायप्रसङ्गः ।

यदि तु संयोगसमासादिसंज्ञावदन्वर्थत्वप्रतिपत्त्यर्थं महासंज्ञाकरणम्, तेना-न्वर्थताविज्ञाने समुदायस्यैव संज्ञेत्युच्यते, तदोभेग्रहणं शक्यमकर्तुम् । ननु यत्रोभे ग्रहेते तत्र यथा स्यात्, अन्यतराभावे मा भूद्-इत्येवमर्थमुभेग्रहणं कर्त्तव्यम्; अन्यथा ऋधेरापश्च 'सनीवन्त' इति इडभावपक्षे परत्वात् प्रतिपदविहितत्वाच्च 'आप्ञ्जप्यधामीत्' इतीत्वे 'न न्द्राः' इति प्रतिषेधाद्रेफवर्जं द्वितीयस्यैकाचो द्विर्बचने कृते 'अत्र लोपोऽभ्यासस्य' इत्यतः प्रागन्तरङ्गत्वादभ्यस्तसंज्ञा स्यात् । सा च प्रत्येकम्, समुदायस्य वा ? तत्र प्रत्येकपक्षेऽभ्यासलोपेऽपि परस्य न निव-र्त्तत । समुदायपक्षेऽपि पूर्वं संज्ञा समुदाये प्रवृत्ता; पश्चादेकदेशनिवृत्तावप्य-वशिष्टेऽवतिष्ठेत । यथेयसुन ईकारे लुप्तेऽपि तद्वितसंज्ञा-भूयानित्यत्र । सत्यां च संज्ञायाम्—ईप्सन्ति, ऐप्सन्, ईर्त्सन्ति, ऐर्त्सन्, इत्यत्राद्वावजुसभावानुम्प्रति-षेधाः स्युः, अतः श्रूयमाणप्रतिपत्त्यर्थमुभेग्रहणं कर्त्तव्यम् ? तत्र; प्रतीषिषतीत्या-दिवत्सिद्धेः । तथा हि—'अजादेद्वितीयस्य' इति सनि द्विरुक्ते श्रूयमाणयोरुभयोः सत्यामप्यभ्यस्तसंज्ञायामद्वावादयो न भवन्ति । यथा च पुत्रीयिषिषन्तीत्यादौ 'यथेष्टं नामधातूनाम्' इति सनि द्विरुक्ते, तद्वदत्रापि न भविष्यति । अत्र हि ईप्स + शि, ईर्त्से + शीति स्थितेऽद्वावात्प्राग्नित्यत्वाच्छप्, अद्वावो हि शपि कृते

न्यासः

प्रत्येकमभ्यस्तसंज्ञा प्रवर्त्तते । प्रत्येकमपि हि तयोः प्रवर्त्तमानासौ प्रवृत्तैव भवति । तथा हि—द्वावनीयेयातामित्युक्ते प्रत्येकमप्यानयनेन तावानीतौ भवतः । तस्मात् समुदाये संज्ञायाः प्रवृत्तिर्यथा स्यादेकैकस्य मा भूदित्येवमर्थमुभेग्रहणम् । समुदिते इति । सहिते, समुदायभूते इत्यर्थः । ननु च यत्राभ्यासः श्रूयते तत्रैव यथा स्याद्, यत्र तु न श्रूयते तत्र मा भूद् । ईप्सन्ति, ईप्सन्, ऐप्सन्नित्यादौ विषये मा भूदित्येवमर्थमुभेग्रहणं स्यात् ? नैतदस्ति; अभ्यासग्रहणं ह्यनुवर्तते, तत्रैवमभिसम्बन्धः क्रियते—द्वे अभ्यस्त-संज्ञे भवतः, अभ्यासश्चेदस्तीति । एवञ्च सति विनाप्युभेग्रहणं यत्राभ्यासः श्रूयते, तत्रैव

अभ्यस्तप्रदेशः—‘अभ्यस्तानामादिः’ इत्येवमादयः ॥

जक्षित्यादयः षट् ॥ ६ ॥

पदमञ्जरी

तेन व्यवधानान्न प्राप्नोतीत्यनित्यः, ततः ‘ज्ञोऽन्तः’ प्राप्नोति, पूर्वेण सहैकादेशश्च, परत्वादन्तादेशः । नित्य एकादेशः—कृतेऽप्यन्तादेशे प्राप्नोति, अकृतेपि । अन्तादेशस्त्वनित्यः, कृते एकादेशे तस्यान्तवद्भावादभ्यस्तग्रहणेन ग्रहणादद्भावेन बाध्यते । यस्य च निमित्तं लक्षणान्तरेण विहन्यते तदनित्यम् । अन्तरङ्गस्तर्ह्येकादेशः; वर्णाश्रयत्वात् । अन्तादेशस्तथाङ्गत्वाद्बहिरङ्गः, समानाश्रये च ‘वार्णादाङ्गं बलीयः’; अन्तादेशोऽप्यन्तरङ्गः, वक्ष्यति हि—आयन्नादिषूपदेशिवद्वचनमिति । तदेवमुभयोरप्यन्तरङ्गयोर्नित्ययोश्च परत्वादन्तादेशः, ततो झकाराभावादलाश्रयत्वेन स्थानिवद्भावाभावाच्चादादेशो न भवति ।

अस्तु वा पूर्वमेकादेशः, एवमपि ‘आत्मनेपदेष्वनतः’ इत्यत्र ‘अनतः’ इत्यस्य ‘अदभ्यस्तात्’ इति पूर्वेणापि सम्बन्धात्पूर्वस्मादपि विधावेकादेशस्य स्थानिवत्त्वाद्वाऽद्भावो न भविष्यति । एवमैप्सन्नित्यत्रापि, ईप्स=झि इति स्थिते शप् च प्राप्नोति, जुस्भावश्च, नित्यत्वाच्छपि कृते तेन व्यवधानान्न जुस्भावः । न च पूर्वेण सहैकादेशे कृते तस्यान्तवद्भावात्पुनर्जुस्प्रसङ्गः, पूर्वस्मादपि विधौ स्थानिवत्त्वात् । ईप्सन्नित्यत्रापि लटः शत्रादेशः, ईप्स+शट् इति स्थिते सार्वधातुकमात्रापेक्षत्वादन्तरङ्गत्वाच्छपि कृते तत्र सनोऽकारेणातो गुणे पररूपे पश्चात्सर्वनामस्थाने चोत्पन्ने नुमः प्रसक्तस्य तस्यां दशायां शत्रभ्यस्तयोर्व्यपवर्गाभावादुभयवर्णाश्रयत्वेनान्तादिवद्भावाभावाच्च निषेधाभावः । एवं प्रतीषिषन्तीत्यादावपि । चिकीर्षन्तीत्यादौ तु यत्र सनोऽकारो न द्विरुच्यते, तत्र तेनैव व्यवधानादद्भावाद्यभावः ॥

न्यासः

भविष्यति, नान्यत्र । तस्माद् वृत्तिकारोपदर्शितमेवोमेग्रहणस्य प्रयोजनं युक्तम् । इदं सीति । ददातेर्लट्, झि, शप्, ‘जुहोत्यादिभ्यः झुः’, ‘झौ’ इति द्विर्वचनम् । अत्राभ्यस्तसंज्ञायां सत्याम् ‘श्नाभ्यस्तयोरातः’ इत्याकारलोपः, ‘अदभ्यस्तात्’ इति श्वेदादेशः । इभास्विति । लोट्, ‘एरुः’ इत्युत्वम् ।

समुदाय उदात्तत्वं यथा स्यादिति । उमेग्रहणे षसति प्रत्येकमभ्यस्तसंज्ञा स्यात् । तस्माद् ‘अभ्यस्तानामादिः’ इत्याद्युदात्तमपि प्रत्येकं स्यात् । अथापि ‘अनुदात्तं पदमेकवर्जम्’ इति नास्ति योगपक्षसम्भवः, एवमपि पर्यायेण स्यात् ? तस्माद् ‘अभ्यस्तानामादिः’ इत्येतत् कार्यं समुदाये यथा स्यात्, प्रत्येकं पर्यायेण वा मा भूदित्येवमर्थमुमेग्रहणम् ॥

‘अभ्यस्तम्’ इति वर्तते । ‘जक्ष’ इत्ययं धातुरित्यादयश्चान्ये षट् धातवोऽभ्यस्तसंज्ञा भवन्ति । सेयं सप्तानां धातूनामभ्यस्तसंज्ञा विधीयते । ‘जक्ष भक्षहसनयोः’ इत्यतः प्रभृति ‘वेवीङ् वेतिना तुल्ये’ इति यावत् । जक्षति । जाग्रति । दरिद्रति । चकासति । शासति ।

दीध्यते, वेव्यते—इत्यत्र ‘अभ्यस्तानामादिः’ इत्येष स्वरः प्रयो-

पदमञ्जरी

जक्षित्यादयः षट् ॥ अत्र जक्षेः श्तिपि ‘रूदादिभ्यः सार्वधातुके’ इतीटि कृते जक्षितिरिति भवति, स आदिर्येषां ते जक्षित्यादय इति विज्ञायमाने वेव्यतेः सप्तमस्य न स्यात्, लाघवार्थमसन्देहार्थं च इकैव निर्देष्टव्यं स्यात्—जक्ष्यादय इति । तस्मान्नायमुक्तविग्रहो बहुव्रीहिः, किं तर्हि ? ‘जक्ष’ इति पृथक् पदमित्याह—जक्ष इत्ययं धातुरित्यादयः षडिति । इतिनानन्तरो जक्षिर्निर्दिश्यते । आदिशब्दः समीपवचनः, अतद्गुणसंविज्ञानो बहुव्रीहिः । सेयमिति । येयमुक्तप्रकारा, सेयमित्यर्थः ।

एष स्वर इति । अन्यथा ङित्वाल्लसार्वधातुकानुदात्तत्वं धातुस्वरः, यणादेशे ‘उदात्तस्वरितयोः’ इति स्वरितत्वं प्रसज्यते । शतरि व्यत्ययेन सम्पादित इति । ङित्वात्परस्मैपदासम्भवाद् व्यत्ययः ।

षड्ग्रहणमनर्थकम्, सन्त्वागणान्ता जक्षित्यादयः । वेवीङोऽपि परे ये पठ्यन्ते तेषां कस्मान्न भवति ? अत्रैवं गणपाठः, वेवीङोऽनन्तरम् ‘षस स्वप्ने, वश कान्तौ, चर्करीतं च, हुङ् अपनयने’ इति, केचिद्वेवीङोऽनन्तरम् ‘आङः शासु’ इति पठन्ति, ‘षस्ति स्वप्ने’ इति च । तत्राशासो न विशेषः; अभ्यस्तकार्याणि

न्यासः

जक्षित्यादयः षट् ॥ जक्षित्यादय इति । एष निर्देशो जक्षेः श्तिवन्तस्यादि-शब्देन बहुव्रीहावपि कृते भवति, द्वन्द्वेऽपि—यदा जक्षेरनजन्तस्येत्यादिशब्दस्य च द्वन्द्वः क्रियते । वाक्येऽपि यदानयोरन्तरोक्तयोरुभयोरपि प्रयोगो भवति, तदा तत्र बहुव्रीहौ गृह्यमाणे यदि तद्गुणसंविज्ञानोऽयं बहुव्रीहिराश्रयेत, तदा वेवीङो ग्रहणं न स्यात्; अथातद्गुणसंविज्ञानोऽयम्, तदा जक्षेर्न स्यादिति मं बहुव्रीहेराश्रयणे दोषं दृष्ट्वेतरयोः पक्षयोरन्यतरमाश्रित्याह—जक्षित्ययं धातुरित्यादयश्चेत्यादि । अत्रेतिशब्दोऽतिक्रान्तप्रत्यवमशी । जक्षित्ययं धातुरनन्तरमतिक्रान्त इति स एव तेन प्रत्यवमृश्यते । इति आदिर्येषां त इत्यादयः, जक्ष्यादय इत्यर्थः । ते पुनर्जाग्रप्रभृतयो वेवीङ्पर्यन्ताः । सेयं सप्तानां धातूनामभ्यस्तसंज्ञेति । जक्षित्येतदुपलक्षितानां जागर्त्तिप्रभृतीनां षण्णां जक्षितिरित्येतस्य च सप्तमस्य तेभ्यः पृथग्निर्दिष्टस्य ।

१. जक्षिजागृदरिद्राणां चकासेः शास एव च ।

२. वेवीवेवोश्च सप्तानां जक्षित्यादाहुःप्रग्रहः ॥

जनम् । दीध्यदिति च शतरि व्यत्ययेन सम्पादिते 'नाभ्यस्ताच्छतुः'
इति नुमः प्रतिषेधः ॥

तुजादीनां दीर्घोऽभ्यासस्य ॥ ७ ॥

तुजादीनामिति प्रकारे आदिशब्दः । कश्च प्रकारः ? तुजेर्दीर्घो-
पदमञ्जरी

भूयिष्ठानि परस्मैपदिषु, आत्मनेपदी चायम् । अभ्यस्तस्वरेऽपि नास्ति विशेषः,
कथम् ? अनभ्यस्तेऽपि तस्मिन्ननुदात्तेतः परं लसार्वधातुकमनुदात्तं धातुस्वरश्च,
चर्करीतमभ्यस्तमेव, षसपस्ती छान्दसौ, वशिरपि, तस्यापि भाषायां न प्रयोग-
स्साधुः—भाष्यवार्त्तिककारौ चेत्प्रमाणम् । हुञोऽपि ङित्वात्परस्मैपदासम्भवः ।
स्वरस्तर्हि प्राप्नोति, 'अहन्विञोः' इति प्रतिषेधवचनसामर्थ्यान्न भविष्यति,
यदि स्यात्, तर्ह्यपह्वत इत्यादावभ्यस्तस्वरे सति लसार्वधातुकस्य भवितव्यमेव
निघातेनेति प्रतिषेधोऽनर्थकः स्यात् । तस्मात्प्रत्ययस्वरो यथा स्यात्, लसार्वधा-
तुकानुदात्तत्वं मा भूदित्यहन्विञोरिति प्रतिषेधोऽर्थवान् भवतीति प्रतिषेधसाम-
र्थ्यात्प्रत्ययस्वरः एव भविष्यति, नाभ्यस्तरस्वरः । ननु चाभ्यस्तस्वरोऽजादौ
विधीयते, ततः किम् ? अजादौ तस्मिन्प्रवृत्तेऽपि हुते, पेहु, हुवे—इत्यत्र तस्या-
प्रवृत्तौ यद्यहन्विञोरिति प्रतिषेधो न क्रियेत, ततो धातुस्वरेणाद्युदात्तं पदं
स्यात् । अन्तोदात्तं यथा स्यादिति प्रतिषेधः क्रियेत । तदेवं सति प्रयोजने न
प्रतिषेधसामर्थ्यादभ्यस्तस्वरं बाधित्वा प्रत्ययस्वरः सिध्यति । एवं तर्हि 'अभ्य-
स्तानामादिः' इत्यत्राप्यहन्विञोरित्यनुवर्त्तिष्यते, तदेवं नार्थः षड्ग्रहणेन । तदु-
क्तम्—अपरिगणनं वा गणान्तत्वात् ॥

तुजादीनां दीर्घोऽभ्यासस्य ॥ अयं योगः शक्योऽवक्तुम्, कथम् ? छान्द-
न्यासः

ननु च दीध्यते, वेव्यत इत्यत्रादादेशः 'आत्मनेपदेष्वनतः' इत्यनेनैव सिद्धः,
शेषं चाभ्यस्तकार्यमाकारलोपादिकम्, तच्च दीधोवेव्योर्न सम्भवत्येव, तत्राकारलोप-
स्तावदाकारस्याभावान्न सम्भवति; जुस्भावोऽपि शेरभावात्, नुमप्रतिषेधोऽपि ङित्वा-
दात्मनेपदित्वाच्छतुः, तत् किमर्थमनयोरभ्यस्तसंज्ञा विधीयते ? इत्याह—दीध्यते
वेव्यत इत्यादि । दीध्यदिति च शतरित्यादिना प्रयोजनान्तरमपि दर्शयति । आत्मनेप-
दित्वादनयोर्व्यत्ययेन विना शता न सम्भवतीति व्यत्ययग्रहणम् ॥

तुजादीनां दीर्घोऽभ्यासस्य ॥ आदिशब्दोऽयमस्त्येव व्यवस्थायाम्, अस्ति च
प्रकारे, तत्र यदि व्यवस्थायां वर्त्तमानो गृह्येत, तदा 'तुज पिज हिंसायाम्' इत्यत
आरभ्य ये पठितास्तेषामेव ग्रहणं स्यात्; एवञ्च सौत्राणां गणान्तरपठितानाञ्च दीर्घो
न स्यादित्येतदालोक्याह—तुजादीनामिरवादि । प्रकार आदिशब्द इति । स च प्रकारोऽ-
निर्दिष्टवान्न ज्ञायत इति पृच्छति—कश्च प्रकार इति । तुजो दीर्घस्त्वमिरवादिना प्रका-

भ्यासस्य न विहितः, दृश्यते च, ये तथाभूतास्ते तुजादयः, तेषाम-
भ्यासस्य दीर्घः साधुर्भवति । तूतुजानः । मामहानः । अनङ्वान्
दाधार । स्वधां मीमाय । दाधार । स तूताव ।

दीर्घश्चैषां छन्दसि प्रत्ययविशेषे एव दृश्यते, ततोऽन्यत्र न
भवति—तुतोज शबलान् ॥

लिटि धातोरनभ्यासस्य ॥ ८ ॥

पदमञ्जरी

समेतदीर्घत्वं छन्दसि च दीर्घत्वं न शक्यं परिगणयितुम्, अन्येषामपि दर्शनात्-
पूरुषः, नारक इति । अनेकाजङ्गत्वाच्च येषां चारभ्यते तेषामेव तस्मिन्प्रयोगे
न दृश्यते—मामहानः, ममहान इति वा ॥

लिटि धातोरनभ्यासस्य ॥ धातोरिति किमिति । लिटि परतोऽन्यो न
सम्भवति; तस्य धातोरेव विधानादिति प्रश्नः । विशृण्विरे इति । 'छन्दस्युभयथा'

न्यासः

रार्थत्वं दर्शयति । ये तथाभूता इति । अनन्तरोक्तप्रकारमापन्ना इत्यर्थः । दीर्घः
साधुर्भवतीति । एतेन सत एव दीर्घस्य साधुत्वमात्रमनेन क्रियते । न त्वपूर्वो दीर्घः
इति दर्शयति । तूतुजान इति । लिट् । एतच्च प्रकारवाचिन आदिशब्दस्य परिग्रहा-
ल्लभ्यते, तस्य कानच् । मामहान इति । 'मह पूजायाम्', शेषं पूर्ववत् । दाधान इति ।
'डुभाज् धारणपोषणयोः' । मीमायेति । 'डुमिज् प्रक्षेपणे', लिट्, णल् । दाधारेति ।
'धृज् धारणे' । तूतावेति । 'तु' इति सौत्रो धातुः; 'तुरुस्तुशम्यम्' इत्यादिसूत्रे
पठितत्वात् ।

दीर्घश्चैषामित्यादिना यस्य सत एव साधुत्वमनेन क्रियते, स च दीर्घश्छन्दस्येव
दृश्यते, न भाषायाम् । तत्रापि छन्दसि विषये प्रत्ययविशेषे कानजादौ, न प्रत्ययमात्रे ।
ततोऽन्यत्र न भवतीति । यथोक्ताद् विषयादन्यत्र न भवतीत्यर्थः । तुजेश्छन्दसि
कानचि दृष्टः, ततोऽन्यत्र भाषायां छन्दस्यपि णलादौ प्रत्ययान्तरे न भवति । डुमिज्
छन्दसि णलि दृष्टः, ततोऽन्यत्र भाषायां छन्दस्यपि कानजादौ प्रत्ययान्तरे न भवति ।
यच्चैवं तेनास्यान्यत्राव्यापारः । सत एव दीर्घस्य साधुत्वमात्रमनेन विधीयते । न चा-
न्यत्र दीर्घोऽस्ति यस्यानेन विधीयते साधुत्वम् । एतच्च प्रकारवाचिन आदिशब्दा-
ल्लभ्यत इति । तुतोजेति । भाषायां प्रयोगः । यदि तर्हि छन्दसि सत एव दीर्घस्य
साधुत्वमनेन विधीयते, 'व्यत्ययो बहुलम्' इत्यनेन सुव्यत्ययस्य विहितत्वादपार्थक्य-
मेतत् ? नापार्थक्यम्; तस्यैव प्रपञ्चार्यत्वात् ॥

लिटि धातोरनभ्यासस्य ॥ 'एकाचो द्वे प्रथमस्य' इति, 'अजादेर्द्वितीयस्य' इति
ज्ञानुवर्त्तते । धातोरित्यवयवयोगा षष्ठी । सामानाधिकरण्ये हि प्रथमस्य, द्वितीयस्येति

लिटि परतोऽनभ्यासस्य धातोरवयवस्य प्रथमस्यैकाचो द्वितीयस्य वा यथायोगं द्वे भवतः । पपाच । पपाठ । प्रोर्णुनाव । 'वाच्य ऊर्णोर्णुवद्भावः' इति वचनाद् ऊर्णोतिरिजादेरित्याम्न भवति ।

लिटीति किम् ? कर्ता । हर्ता । धातोरिति किम् ? ससृवांसो विश्रृण्विरे । सोममिन्द्राय सुन्विरे । अनभ्यासस्येति किम् ? कृष्णो नोनाव वृषभो यदीदम् । नोनूयतेर्नोनाव । सम्मान्या मस्तः सम्मिमिक्षुः । लिटि उसन्तः ।

पदमञ्जरी

इति सार्वधातुकत्वात् 'श्रुवः श्रु च' इति श्नुप्रत्ययः, श्रुभावश्च । अत्र विकरणा-
न्तस्य समुदायस्य लिट्परस्याधातुत्वात्तदीयस्य प्रथमस्यैकाचो द्विर्वचनाभावः ।
ईक्षाश्चक्रे इत्यादौ त्वामन्तस्य लिट्परत्वं नास्ति; 'आमः' इति लुका लुप्रत्वा-
दिति द्विर्वचनाभावः सिद्धः । अनभ्यासस्येति किमिति । न तावद् नुनाव, पपाचे-
त्यादौ तत्रैव लिटि पुनर्द्विर्वचनप्रसङ्गः; सकृत्प्रवृत्त्या लक्षणस्य चरितार्थत्वात्,
अनवस्थापाताच्च । यस्तु प्रत्ययान्तरे सनादौ साभ्यासः, न तस्य लिटि सम्भवः;
ततो हि 'कास्प्रत्ययाद्' इत्यामा भवितव्यमिति प्रश्नः । नोनावेति । 'अमन्त्रे' इति
प्रतिषेधादत्रामभावः । सम्मिमिक्षुरिति । सम्पूर्वाग्निहेः सनि 'हो ढः', 'षढोः कः

न्यासः

च सम्बन्धो नोपपद्यते । 'अनभ्यासस्य' इति च प्रतिषेधाच्च । सामानाधिकरण्ये हि
प्रतिषेधोऽनर्थकः स्यात्, न ह्यभ्यासवानेकाज् धातुः सम्भवति । यथायोगमिति ।
हलादेः प्रथमस्यैकाचोऽवयवस्य, अजादेस्तु द्वितीयस्येत्येष यथायोगार्थः । प्रोर्णुनावेति ।
'ऊर्णुञ् आच्छादने' 'अजादेद्वितीयस्य' इति नुशब्दस्य द्विर्वचनम् । रेफस्य तु 'न
न्द्राः' इति प्रतिषेधान्न भवति । ननु चोर्णोतिरिजादित्वात् 'इजादेश्च गुरुमतोऽनृच्छः'
इत्यामि कृते 'आमः' इति लुर्लुक्, 'कृञ्चानुप्रयुज्यते लिटि' इति कृजो लिट्परस्यानु-
प्रयोगः, ततश्च प्रोर्णुवाञ्चकारेति भविष्यति, तत्कथं प्रोर्णुनावेति ? अत आह—
वाच्य ऊर्णोरित्यादि । नुवद्भावेन यथा नौतेराम् न भवति, तथोर्णोतिरपीति दर्शयति ।

विश्रृण्विरे इति । 'श्रु श्रवणे', 'लिटस्तप्तयोरेश्विरेच्' इतीरेच् । 'छन्दस्युभयथा'
इति लिटः सार्वधातुकत्वम्, ततः 'श्रुवः श्रु च' इति श्नुः, श्रुभावश्च । 'हुश्नुवोः सार्व-
धातुके' इति यणादेशः । सुन्विरे इति । 'षुञ् अभिषवे' । धातुग्रहणादिह विकरणस्य
द्विर्वचनं न भवति । यस्तत्र धातुस्तस्य विकरणेन व्यवहितत्वाच्च भवतीत्येके । छान्द-
सत्वादित्यपरे, सर्वे विधयश्छन्दसि विकल्प्यन्त इति । एतच्च 'व्यत्ययो बहुलम्' इत्य-
स्माद् बहुलग्रहणाल्लभ्यते । एवञ्च कृत्वा 'द्विर्वचनप्रकरणे छन्दसि वा' इत्येतन्न

❀ द्विर्वचनप्रकरणे छन्दसि वेति वक्तव्यम् ❀ । यो जागार
तमृचः कामयन्ते । दाति प्रियाणीति ॥

सन्यङोः ॥ ६ ॥

‘धातोरनभ्यासस्य’ इति वर्तते । ‘सन्यङोः’ इति च षष्ठ्यन्त-
मेतत् । सनन्तस्य यङन्तस्य चानभ्यासस्य धातोरवयवस्य प्रथमस्यै-

पदमञ्जरी

सि’, लिट्, झेरुस्, अतो लोपः । द्विर्वचनप्रकरणे इति । प्रकरणग्रहणान्न केवलं
सर्वं द्विर्वचनं छन्दसि विकल्प्यते । एवं च ‘धातोः’, ‘अनभ्यासस्य’ इत्युभयमुत्त-
रार्थम् । एतस्मादेव विकल्पाद्विकरणान्तसाभ्यासयोर्न भविष्यति ॥

सन्यङोः ॥ षष्ठ्यन्तमेतदिति । तत्र प्रत्ययग्रहणपरिभाषया तदन्तस्य द्विर्वचनम्,
न तु सन्यङोरेव, यदाह—सनन्तस्य यङन्तस्य चेति । सप्तमीपक्षे तु सन्यङोः

न्यासः

कर्तव्यं भवति । नोनावेति । ‘णु स्तुतौ’, यङ्, द्विर्वचनम्, ‘गुणो यङ्लुकोः’ इति
गुणः, नोनूय इति स्थिते ‘यङोऽचि च’ इति यङो लुक्, लिट् । ‘अमन्त्रे’ इति
निषेधादाम्न भवति । सम्मिमिक्षुरिति । ‘मिह सेचने’, अतः सम्पूर्वात् सन्, ‘हो ढः’
इति ढत्वम्, ‘षढोः कः सि’ इति कत्वम्, ‘एकाचः’ इत्यादिनेट्प्रतिषेधः, ‘हलन्ताच्च’
इति कित्वादगुणः, द्विर्वचनम्, षत्वम्; सम्मिमिक्ष इति स्थिते लिट्, ‘अमन्त्रे’ इति
प्रतिषेधादाम्न न भवति । झि, तस्य उस्, अतो लोपः ।

जागारेति । लिट् । दातीति । झुः । वेति वचनात् पक्षे जजागार, ददाती-
त्यपि भवति ॥

सन्यङोः ॥ सन्यङोरिति सप्तम्यन्तमिदं वा स्यात् ? षष्ठ्यन्तं वा ? तत्र यदि
सप्तम्यन्तं स्यात् तदायमर्थः स्यात्—सन्यङोः परत इति, ततश्चेतः सन्भक्तत्वात्
सन्ग्रहणेन ग्रहणात्, सनश्चेह द्विर्वचननिमित्तत्वान् निमित्तस्य च कार्यिणोऽयोगादितो
द्विर्वचनं न स्यात्, ततश्चाटिपतीत्यादि न सिध्येत् । षष्ठ्यन्ते त्वस्मिन् प्रत्ययग्रहण-
परिभाषया तदन्त उपस्थापिते सत्ययमर्थो जायते—सनन्तस्य यङन्तस्य च यः प्रथम
एकाज् द्वितीयो वा तेनेटो द्विर्वचनं भवतीति । तथा चाटिपतीत्यादि सिध्यतीत्येत-
दालोच्याऽऽह—सन्यङोरिति षष्ठ्यन्तमेतदिति । अत्र च ज्ञापको योगविभाग इति ।
यदि हि ‘सन्यङोः’ इति सप्तम्यन्तं स्यात्, ‘झुसन्यङः’ इत्येकमेव योगं कुर्यात् ।
ननु चास्यपि प्रयोजने ज्ञापकमस्ति, अस्ति चेह योगविभागस्य प्रयोजनम्, किं तत् ?
ज्ञानध्याद् यथासंख्यं यथा स्यात्—सनि प्रथमस्य, यङि द्वितीयस्येति ? नैतदस्ति;
यदि ज्ञान यथासंख्यमभिप्रेतं स्यात् तदा ‘नीग्वञ्जु’ इत्यादिना षष्ठ्यन्तप्रभृतौनामभ्यासस्य

काचो द्वितीयस्य वा यथायोगं द्वे भवतः । पिपक्षति । पिपतिषति ।
अरिरिषति । उन्दिदिषति ।

यङन्तस्य—पापच्यते । अटाटचते । यायज्यते । अरायते ।
प्रोर्णोनूयते ।

अनभ्यासस्येत्येव—जुगुप्सिषते । लोलूयिषते ॥

श्लौ ॥ १० ॥

श्लौ परतोऽनभ्यासस्य धातोर्वयवस्य प्रथमस्यैकाचो द्वितीयस्य
वा यथायोगं द्वे भवतः । जुहोति । बिभेति । जिह्हेति ॥

पदमञ्जरी

परतः पूर्वस्य धातोर्द्विर्वचनं भवतीत्ययमर्थः स्यात्, ततश्च सन्भक्तस्येटो द्विर्वचनं
न स्यात्—अटितिषति, अशिशिषतीत्यादौ; तथा प्रतीषिषतीत्यादौ सनो न
स्यात् । एवमरायते इत्यादौ यङ्, तथा सप्तम्यामिष्टायां पूर्वेणापरेण वा सहैक-
मेव योगं कुर्यात् ।

जुगुप्सिषत इति । गुप्ते 'गुप्तिज्जिह्वः सन्', तत्र सनि द्विर्वचनम्, पुन-
रिच्छासन्, तत्राकृतत्वात्पुनर्द्विर्वचनप्रसङ्गः । लोलूयिषते इति । अत्रापि यङि
द्विर्वचनम्, न तु सनीति द्विर्वचनप्रसङ्गः ।

भागवृत्तिकारस्त्वाह—“पूर्वसूत्रे 'धातोर्वनभ्यासस्य' इति द्वयमपि प्रत्याख्याय
भाष्यकारेणोक्तम्—‘तिष्ठतु तावत्सांन्यासिकं धातुग्रहणम्’ इति, उत्तरार्थमिति
भावः । अनभ्यासग्रहणस्य तु न किञ्चित्प्रयोजनमुक्तम्, ततश्चोत्तरार्थमपि तन्न
भवतीति भाष्यकारस्याभिप्रायो लक्ष्यते । तेनात्र भवितव्यमेव द्विर्वचनेन” इति ॥

श्लौ ॥ श्लौ परत इति । वर्णानामपि युगपदवस्थानाभावाद् बुद्धिपरिकल्पितं
पौर्वापर्यम्, तच्चाभावरूपेण श्रुताप्युपपद्यत इति भावः । अनभ्यासस्येति ।

न्यासः

यङ्लुको नीगागमविधानं नोपपद्यते । यथासंख्ये हि सति यद्येषां द्विर्वचनं नास्तीति
नीगागमं न विदध्यात् । तस्माद् योगविभागात् षष्ठ्यन्तमेतदित्यवसीयते ।

अटाट्यत इति । यङ्विधौ 'सूचिसूत्रिमूय्यत्यर्थशृणोतीनामुपसंख्यानम्' इति यङ् ।
प्रोर्णोनूयत इति । 'अकृत्सार्वधातुकयोः' इति दीर्घः । जुगुप्सिषत इति । गुप्ते
'गुप्तिज्जिह्वः सन्' इति सन्, तदन्ताद् 'धातोः कर्मणः समानकर्तृकात्' इत्यादि-
नेच्छायां पुनः सन् ।

लोलूयिषत इति । यङन्तात् सन् ॥

श्लौ ॥ श्लौ परत इति । ननु च प्रत्यापादघटनं शङ्क्यं, तच्चाभावरूपम्, न नामावे

चङि ॥ ११ ॥

चङि परतोऽनभ्यासस्य धातोरवयवस्य प्रथमस्यैकाचो द्वितीयस्य वा यथायोगं द्वे भवतः । अपीपचत् । अपीपठत् । आटिटत् । आशि-
शत् । आदिदत् ।

पचादीनां ण्यन्तानां चङि कृते णिलोप उपधाह्रस्वत्वं द्विर्वचनम्
इत्येषां कार्याणां प्रवृत्तिक्रमः । तथा च—‘सन्वल्लघुनि चङ्परि’ इति

पदमञ्जरी

अधिकारमात्रेणैतदुक्तम्, न तु श्लौ साभ्यासो भवति । एवं द्वितीयस्य चेत्यत्र
द्रष्टव्यम् ॥

चङि ॥ एषां कार्याणां प्रवृत्तिक्रम इति । एतच्च ‘अचः परस्मिन्’ इत्यत्रो-
पपादितम्, तत एवावधातव्यम् । न केवलं न्याय्यत्वादयं क्रम आश्रीयते, किन्तु
प्रयोजनमप्यनन्यथासिद्धमस्तीत्याह—यथा हीति । ह्रस्वस्य स्थानिवद्भावाच्च
न्यासः

पौर्वापर्यमस्ति, तदयुक्तमुक्तम्—श्लौ परत इति ? स्थानिनः परत्वात्तस्यापि तद्द्वारेण-
पौर्वापर्यमौपचारिकं गृहीत्वैव युक्तमुक्तमित्यदोषः ॥

चङि ॥ अपीपचदित्यादि । पचादिभ्यो ण्यन्तेभ्यो लुङ्, अडागमः, च्लिः, ‘णिश्चि’
इत्यादिना च्लेश्चङ् । अत्रेदानीं द्विर्वचनं प्राप्नोति णिलोपश्च; द्वयोरपि कृताकृत-
प्रसङ्गित्वान्नित्यत्वम्, ततश्चोभयोस्तुल्यबलत्वात् परत्वाणिलोपः । आटिटदिति ।
अत्रापि णिलोपे कृते णिलोपस्य स्थानिवत्वाद् द्विर्वचनं भवत्येव । स्थानिवद्भावस्तु
‘द्विर्वचनेऽचि’ इत्यनेन ।

णिलोपोऽपि नित्यः, अकृतेऽपि द्विर्वचने तेन भवितव्यम्, कृतेऽपि । न च
शब्दान्तरप्राप्तिः; द्विष्प्रयोगो द्विर्वचनं भवतीति कृत्वा । स्थाने द्विर्वचनं त्वत्र न
स्वीक्रियते; लक्ष्यानुरोधात् । ततश्चोभयोस्तुल्यबलतोः परत्वाणिलोपः । तत्र कृते
द्विर्वचनं प्राप्नोत्युपधाह्रस्वश्च; तयोरपि कृताकृतप्रसङ्गित्वान्नित्यत्वम् । द्विर्वचनमपि
ह्यकृते ह्रस्वत्वे प्राप्नोति, कृतेऽपि । न च शब्दान्तरप्राप्तिः; ‘एकदेशविकृतमनन्य-
वद्भवति’ इति वचनात् । ह्रस्वत्वमपि कृते द्विर्वचने प्राप्नोत्यकृतेऽपि । न च शब्दान्तर-
प्राप्तिः, स एव शब्दो द्विरुच्यत इति कृत्वा । स्थाने द्विर्वचनं त्वत्र नाश्रीयते; लक्ष्या-
नुरोधात् । तत्रोभयोस्तुल्यबलतोः परत्वाद् ह्रस्वत्वम्, ततो द्विर्वचनेन ‘सन्वल्लघुनि’
इति सन्वद्भावादित्वम्, ‘दीर्घो लघोः’ इति दीर्घः—इत्येतानि कार्याणि कर्तव्यानि ।
अत एवाह वृत्तो—पचादीनामित्यादि । किं पुनः कारणं तथा शास्त्रप्रवृत्तिः क्रियते,
येषां कार्याणामयं प्रवृत्तिक्रमो भवति ? इत्याह—तथा चेत्यादि । ह्रस्वस्य स्थानि-

सन्वद्भावो विधीयमानो ह्रस्वस्य स्थानिवद्भावान्न प्रतिषिध्यते । यो ह्यनादिष्टादचः पूर्वस्तस्य विधिं प्रति स्थानिवद्भावो भवति । न चास्मिन् कार्याणां क्रमेणानादिष्टादचः पूर्वोऽभ्यासो भवतीति ।

पदमञ्जरी

प्रतिषिध्यत इति । 'ह्रस्वस्य स्थानिवद्भावात्प्रतिषिध्यते' इति यत्तन्न भवति, स्थानिवद्भावाभावादित्यर्थः । कथं पुनरस्मिन् कार्यक्रमे सति स्थानिवद्भावो न भवति ? इत्यत आह—अनादिष्टादच इति । [करणे हेतौ ?] । 'अचः परस्मिन्' इत्यत्र योऽनादिष्टादचः पूर्वस्तस्य विधिं प्रति स्थानिवद्भावो भवतीति सिद्धान्तः स्थापितः । न चास्मिन् क्रमे सत्यनादिष्टादचः पूर्वोऽभ्यासो भवति, किं तर्हि ? आदिष्टादेव; ह्रस्वत्वे कृतेऽभ्यासोपजननात् । तेन तस्य विधौ कर्त्तव्ये ह्रस्वस्य स्थानिवद्भावो न भवतीति लघुत्वानिवृत्तेः सन्वद्भावो न व्याहन्येत । यदि तु द्विर्वचने कृते ह्रस्वः क्रियते, तर्ह्यनादिष्टादचः पूर्वोऽभ्यासः स्यात्, ततश्च तस्य स्थानिवद्भावः स्यादेव विधौ, ततश्च दीर्घत्वानुसंज्ञाया अभावात्सन्वद्भावो न स्यात् । क तर्हि स्याद् ? अशीशमदित्यादौ । अत्र हि णावेव मितां ह्रस्वो विधीयते । यदि तर्ह्ययं कार्यक्रमः, आटिटदित्यादौ द्वितीयस्यैकाचष्टिशब्दस्य

न्यासः

वद्भावान् न प्रतिषिध्यत इति । तस्याभावादिति भावः । हेतौ चेयं पञ्चमी । यथा—'तदशिष्यं संज्ञाप्रमाणत्वात्' इति । अत्र हि 'सन्वल्लघुनि' इत्यादिना लघुनि धात्वक्षरे परे सन्वद्भावो विधीयमानो ह्रस्वस्य स्थानिवद्भावाद्धेतोः प्रतिषिध्यते, तस्मिन् सति लघुता निवर्त्तत इति कृत्वा । स चास्मिन् क्रमे सति स्थानिवद्भावो न सम्भवतीति सन्वद्भावो न प्रतिषिध्यते; प्रतिबन्धहेतोरभावात् ।

कथं पुनरस्मिन् क्रमे सति कार्याणां स्थानिवद्भावो न सम्भवतीत्याह—यो ह्यनादिष्टादित्यादि । 'अचः परस्मिन् पूर्वविधौ' इत्यत्र यो ह्यनादिष्टादचः पूर्वस्तस्य विधिम् प्रति स्थानिवद्भावो भवतीत्येष सूत्रार्थो व्यवस्थितः । न चास्मिन् क्रमे सत्यत्राभ्यासोऽनादिष्टादचः पूर्वो भवति, किं तर्हि ? आदिष्टादेव । तेन तस्य विधौ कर्त्तव्ये ह्रस्वस्य स्थानिवद्भावो न भवतीति लघुत्वं न निवर्त्तते । ततश्च 'सन्वत्' इत्यादिना लघुनिमित्तकः सन्वद्भावो विधीयमानो न व्याहन्यते । यदि पुनर्द्विर्वचनं कृत्वा ह्रस्वादि कार्यं विधीयते ततोऽनादिष्टादचः पूर्वोऽभ्यासः स्यात्, ततश्च तस्य विधौ कर्त्तव्ये ह्रस्वस्य स्थानिवद्भावः स्यादेव ! एवं 'दीर्घञ्च' इति लब्धस्वभावया गुरुसंज्ञया लघुसंज्ञायां निरस्तायां सन्वद्भावोऽन्यत्र सावकाश इह न स्यात् । कः पुनस्तस्यावकाशः ? अशीशमदित्यादि । अत्र हि णौ परभूते प्रागेव 'मितां ह्रस्वः' विधीयते ।

यदि तर्ह्ययं कार्यक्रमः, आटिटदित्यत्र णिलोपे कृते द्वितीयस्यैकाचष्टिशब्दस्य

आटिटदिति 'द्विर्वचनेऽचि' इति स्थानिवद्भावाद् द्वितीयस्यैकाचो
द्विर्वचनं भवति ॥

दाश्वान् साह्वान् मीद्वान्श्च ॥ १२ ॥

दाश्वान्, साह्वान्, मोह्वान्-इत्येते शब्दाश्छन्दसि भाषायां चाविशेषेण निपात्यन्ते । दाश्वानिति 'दाशृ दाने'-इत्येतस्य धातोः क्वसावद्विर्वचनमनिटत्वं च निपात्येते । दाश्वान्सो दाशुषः सुतमिति ।

साह्वानिति 'षह मर्षणे'—इत्येतस्य परस्मैपदम्, उपधादीर्घत्वम्, अद्विवचनम्, अनिट्त्वं च निपातनात् । साह्वान्बलाहकः ।

पदमञ्जरी

द्विर्वचनं न प्राप्नोति ? अत्राह—आटिटदित्यादि ।

‘श्लुचङोः’ इत्येकयोग एव कर्तव्ये योगविभागो वैचित्र्यार्थः ॥

दाश्वान्साह्वान्मीढ्वांश्च ॥ दाश्रादीनां प्राचुर्येण छन्दसि प्रयोगदर्शनाच्छा-
न्दसमेतत्सूत्रमिति मन्यमानं प्रत्याह—अविशेषेणेति । विशेषानुपादानादिति
भावः । परस्मैपदमिति । भौवादिकस्यात्मनेपदित्वात्, चौरादिकस्य तु ‘आ-
धृषाद्वा’ इति णिजभावपक्षे दीर्घत्वमनिट्त्वं च निपात्यत इत्यन्ये । मीढ्वस्तो-
कायेति । ‘मतुवसोः’ इति नुमो रत्त्वम् ।

न्यासः

द्विर्वचनं न प्राप्नोति; तदभावात् ? इत्यत आह—आटिटदित्यत्र द्विर्वचनेऽचीत्यादि । अथ किमर्थमेतानि त्रीणि सूत्राणि पृथक् क्रियन्ते—‘लिटि धातोरनभ्यासस्य’, ‘श्लौ’, ‘चङि’ इति, न ‘लिट्श्लुचङ्क्षु’ इत्येक एव योगः क्रियताम् ; तत्रायमप्यर्थः—पुनः पुनर्विभक्तिर्नोच्चारयितव्या, लिटि श्लौ च द्विर्वचनम् ? तदमित्यमिति ज्ञापनार्थम् पृथग्योगकरणम् । तेन ‘यो जागार तमृचः कामयन्ते’, ‘दाति प्रियाणि’, ‘धाति प्रियाणि’ इत्यत्र न भवति द्विर्वचनम्, ततश्च ‘द्विर्वचनप्रकरणे छन्दसि वा’ इत्येतन्न कर्तव्यं भवति ॥

दाश्वान् साह्वान् मीढ्वांश्च ॥ अविशेषेण निपात्यन्त इति । विशेषानुपादानात् । अनिट्त्वं चेति । 'वस्वेकाजादघसाम्' इतीट् प्राप्नोति, अतस्तदभावो निपात्यते । ननु च कृतद्विवचनानामेकाचामिड् विधास्यते, अयंचाकृतद्विवचनमेकाञ् भवति; अकृतद्विवचनत्वात्, तदयुक्तमनिट्त्वनिपातनम् ? नैतदस्ति; लिटि हि श्रूयमाणैकाञ् पलक्षणार्थं तत्र कृतद्विवचनग्रहणं कृतम् । अस्ति चात्र लिटि श्रूयमाणैकाञ्चत्वमिति कात्रायुक्तता ! परस्मैपदमिति । सहेरात्मनेपदित्वात् परस्मैपदं न प्राप्नोतीत्यतस्तन्निपात्यते ।

मीढ्वानिति 'मिह सेचने'—इत्येतस्याद्वित्वम्, अनिट्त्वम्, उपधादीर्घत्वं ढत्वं च निपातनात् । मीढ्वस्तोकाय तनयाय मृडय । एकवचनमतन्त्रम् ।

ॐ कृजादीनां के द्वे भवत इति वक्तव्यम् ॐ । क्रियतेऽनेनेति चक्रम् । चिक्लिदम् । कृजः क्लिदेश्च 'घञर्थे कविधानम्' इति कप्रत्ययः ।

ॐ चरिचलिपतिवदीनां द्वित्वमभ्याक्वाभ्यासस्य ॐ । चरादीनां धातूनामपि प्रत्यये परतो द्वे भवतः । अभ्यासस्यागागमो भवति, आगागमविधानसामर्थ्याच्च हलादिशेषो न भवति । हलादिशेषे हि सत्यागमस्यादेशस्य च विशेषो नास्ति । चराचरः । चलाचलः । पतापतः । वदावदः ।

ॐ वेति वक्तव्यम् ॐ । तेन चरः पुरुषः, चलो रथः, पतं यानम्, वदो मनुष्यः—इत्येवमाद्यपि सिद्धं भवति ।

ॐ हन्तेर्घत्वं च ॐ । हन्तेरचि प्रत्यये परतो द्वे भवतोऽभ्यासस्य च हकारस्य च घत्वमाक् चागमो भवति । परस्य 'अभ्यासाच्च' इति कुत्वम् । घनाघनः क्षोभणश्चर्षणीनाम् ।

ॐ पाटेणिलुक् चोक् च दीर्घश्चाभ्यासस्य ॐ । पाटेरचि परतो द्वे भवतः, णिलुक्च भवति । अभ्यासस्य चोगागमो दीर्घश्च भवति । पाटूपटः ॥

पदमञ्जरी

किं पुनः सामर्थ्यम् ? इत्याह—हलादिशेषे हीति । चराचर इति । दीर्घोच्चारण-सामर्थ्याद् ह्रस्वो न भवति ।

णिलुक्चेति । 'णेरनिटि' इति णिलोपे सिद्धे पुनर्घचनं प्रत्ययलक्षणेन पुन-वृद्धिर्मा भूदिति । पाटूपट इति । पूर्ववद्धलादिशेषाभावो ह्रस्वत्वाभावश्च । दीर्घो-च्चारणादेव 'अभ्यासस्यानचि' इति वचनाद्वा उभयत्रापि हलादिशेषाभावः । अभ्यासस्य यदुच्यते तदचि न भवतीत्यर्थः ॥

न्यासः

किं पुनः सामर्थ्यमित्याह—हलादिशेष इत्यादि । यदि हलादिशेषः स्यात्, एवञ्च सत्यामाकारादेशमेव कुर्यात्, न हि हलादिशेषे सत्यागमस्यादेशस्य वा विशेषोऽस्ति ।

णिलुक्चेति । 'णेरनिटि' इति णिलोपे सिद्धे लुक्चनं प्रत्ययलक्षणेनोपधावृद्धिर्मा भूदित्येवमर्थम् । लोपे हि सति प्रत्ययलक्षणेनोपधावृद्धिः स्यात्, लुकि तु 'न लुमता-ङ्गस्य' इति प्रतिषेधान्न भवति ॥

व्यङ्गः सम्प्रसारणं पुत्रपत्योस्तत्पुरुषे ॥ १३ ॥

पुत्र, पति—इत्येतयोर्हतरपदयोस्तत्पुरुषे समासे व्यङ्गः सम्प्रसारणं भवति । यणः स्थाने इग्भवतीत्यर्थः । कारीषगन्धीपुत्रः, कारीषगन्धीपतिः । कौमुदगन्धीपुत्रः, कौमुदगन्धीपतिः । करीषस्येव गन्धोऽस्य, कुमुदस्येव गन्धोऽस्येति बहुव्रीहिः, तत्र 'उपमानाच्च' इति गन्धस्येदन्तादेशः, करीषगन्धेरपत्यमित्यण्, तदन्तात्स्त्रियाम् 'अणिञोरनार्थयोगुरुपोत्तमयोः' व्यङ्गो गोत्रे' इति व्यङ्गः, ततश्चापि विहिते षष्ठीसमासः, 'सम्प्रसारणस्य' इति दीर्घत्वम् ।

व्यङ्ग इति किम् ? इभ्यापुत्रः । क्षत्रियापुत्रः । पुत्रपत्योरिति किम् ? कारीषगन्ध्याकुलम् । कौमुदगन्ध्याकुलम् । तत्पुरुष इति किम् ? कारीषगन्ध्यापतिरस्य ग्रामस्य कारीषगन्ध्यापतिरयं ग्रामः ।

पदमञ्जरी

व्यङ्गः सम्प्रसारणं पुत्रपत्योस्तत्पुरुषे ॥ 'इग्यणः सम्प्रसारणम्' इत्यत्रोक्तम्—'वाक्यार्थः संज्ञी वर्णश्च' इति, तत्र विधौ वाक्यार्थ उपतिष्ठते इति तदाश्रयेणाऽऽह—यणः स्थान इग्भवतीत्यर्थ इति ।

तदन्तात् व्यङ्गिति । व्यङ्गविधावादेशपक्षस्य स्थित्वाल्ल्यब्लोप एषा पञ्चमी, तदन्तमाश्रित्येत्यर्थः । अतद्गुणसंविज्ञानेऽत्र बहुव्रीहिः, अण् प्रत्ययोऽन्तः समीपो यस्य कारीषगन्धेस्तस्मात्परः व्यङ्गित्यर्थः । प्रत्ययपक्ष एव वामनाचार्यस्य तत्राभिमतः । तथा च 'ये च तद्धिते' इत्यत्र वक्ष्यति—'अणिञन्ताद्वा परः

न्यासः

व्यङ्गः सम्प्रसारणं पुत्रपत्योस्तत्पुरुषे ॥ सम्प्रसारणमिति यणस्थानिकस्येक एषा संज्ञा विहिता, वाक्यार्थस्य च । 'इग्यणः' इति योऽयं वाक्यार्थः स्थान्यादेशसम्बन्धलक्षणस्तस्य तत्र चेदमुक्तमनुवादे वर्ण उपतिष्ठते, विधौ तु वाक्यार्थ इति; विधिश्रायम्, अतो वाक्यार्थस्यैवोपस्थानमित्याह—यणः स्थान इत्यादि । ततश्चापि विहित इति । 'यङश्चाप्' इत्यनेन ।

इभ्यापुत्र इति । इभमर्हतीति 'दण्डादिभ्यो यः' । क्षत्रियापुत्र इति । क्षत्रस्यापत्यमिति 'क्षत्रात् घः' इति घः ।

'व्यङ्गः' इति प्रत्ययग्रहणमिदम्, तत्र प्रत्ययग्रहणपरिभाषाया उपस्थानाद् यस्मात् स विहितस्तदादेस्तदन्तस्येति तदादितदन्तग्रहणमिहैव स्यात्—कारीषगन्धीपुत्र इति, इह तु न स्यात्—परमकारीषगन्धीपुत्र इति; कारीषगन्धश्चादि व्यङ्गं विहितः,

१. वस्तुतस्तु 'अचि शीर्षः' (६. १. ६२) इत्यत्र ।

व्यङ्ग इति स्त्रीप्रत्ययग्रहणम्, 'न स्त्रीप्रत्यये चानुपसर्जने' इति

पदमञ्जरी

व्यङ् प्रत्यय एषितव्यः' इति ।

इभमर्हतीतीभ्या, 'दण्डादिभ्यो यः', इह कारीषगन्ध्यामतिक्रान्तस्य पुत्रोऽतिकारीषगन्ध्यापुत्र इति प्रत्यग्रहणपरिभाषया समुदायस्याप्यङन्तत्वेऽपि योऽत्र व्यङन्तस्तस्य प्रसङ्गः । तथा पुत्रस्य कुलं पुत्रकुलम्, कारीषगन्ध्यापुत्रकुलमिति वर्णग्रहणे तदादिविधिविज्ञानादिह च तदभावात्तदादिविध्यभावेऽपि पुत्रपत्यानन्तर्याश्रयं संप्रसारणं प्राप्नोति । नात्र तर्हीदानीमिदं भवति—कारीषगन्धीपुत्रकुलमिति । भवति च यदैतद्वाक्यं भवति—कारीषगन्धायाः पुत्रः कारीषगन्धीपुत्रस्तस्य कुलं कारीषगन्धीपुत्रकुलमिति । कः पुनरनयोऽर्थभेदः ? न खलु कश्चित्, कारीषगन्ध्यापुत्रकुलमिति न सिध्यतीति चोद्यार्थः । तथा—अतिकारीषगन्ध्यापुत्रकुलमित्यादावपि सर्वत्र पुत्रपत्योः व्यङन्तस्य चानन्तर्यमाश्रित्य संप्रसारणप्रसङ्गः ।

स्यादेतत्—यथा वृक्षे शाखेति वृक्षः शाखाया अवयवी प्रतीयते, तथेहापि व्यङन्तस्य पुत्रपत्योश्च तत्पुरुषः, तत्र प्रत्यासत्त्या यस्य तत्पुरुषस्य व्यङन्तोऽवयवस्तस्यैव पुत्रपती इति गम्यते, इह न तथेति ? एवमप्यवयवावयवस्य समुदायावयवत्वादस्त्येव प्रसङ्गः ? नैष दोषः; पुत्रपत्योरिति सप्तमीनिर्देशात् व्यङन्तस्य पुत्रपत्योश्च पौर्वापर्यं प्रतीयते, पूर्वोक्तेन न्यायेन तत्पुरुषावयवत्वं च । तत्पुरुषश्च पौर्वापर्यावस्थितावयवद्वयात्मकः । तदिह तत्पुरुषावयवयोः पौर्वापर्येणावस्थितयोरिदं भवतीत्युक्ते ययोः स तत्पुरुषस्तावेताविति गम्यते, व्यङन्तस्य पूर्वपदस्य पुत्रपत्योरुत्तरपदयोरित्यर्थः । समासे च यस्माच्च पूर्वं नास्ति तत्पूर्वपदम्, यस्माच्च परं नास्ति तदुत्तरपदम्, तदिदमुक्तम्—'पुत्रपत्योरुत्तरपदयोः' इति । पूर्वोदाहृतेषु च यत्पूर्वपदं न तत्प्यङन्तम्, यत् व्यङन्तं न तत्पूर्वपदम्, यच्चोत्तरपदं न तत्पुत्रपत्यात्मकम्, यच्च पुत्रपत्यात्मकं न तदुत्तरपदमिति नास्ति प्रसङ्गः । इहापि तर्हि न प्राप्नोति—परमकारीषगन्धीपुत्र इति ? तत्राह—व्यङ् इति स्त्रीप्रत्ययग्रहणमिति । 'स्त्रियाम्' इति प्रकृत्य विहितत्वात्स्थानिवद्भावेन स्वयमेव न्यासः

न परमकारीषगन्धशब्दात् ? अत इदं द्वेष्यमपाकर्तुमाह—व्यङ्गिति स्त्रीप्रत्ययग्रहणमिति । 'स्त्रियाम्' इत्यधिकृत्य विहितत्वात् । स्त्रीत्वं स्थानिवद्भावेन च प्रत्ययत्वं व्यङ्गः, न हि तस्यान्यथा स्त्रीप्रत्ययत्वमुपपद्यते; आदेशपक्षस्य च तत्राश्रितत्वात् । यदि स्त्रीप्रत्ययग्रहणेनेतत्; ततश्च किमिति ? तदादिनियमो न भवति; यतोऽधिकस्याप्यत्र ग्रहणं स्यात्, अतिप्रसङ्गो वा । असति हि नियमे यथेह भवति—परमकारीषगन्धीपुत्र इति, तथेहापि स्याद्—अतिकारीषगन्ध्यापुत्र इति, अत आह—न स्त्रीप्रत्यये चेत्यादि । प्रत्ययग्रहणपरिभाषाया 'न स्त्रीप्रत्यये चानुपसर्जने' इत्ययमपवादः कृतः । तेन यत्रानुप-

प्रत्ययग्रहणपरिभाषया 'यस्मात् स विहितस्तदादेः' इत्येष नियमो नास्ति; तेन परमकारीषगन्ध्यायाः पुत्रः परमकारीषगन्धीपुत्रः, परमकारीषगन्धीपतिरित्यपि भवति ।

उपसर्जने तु ष्यङि न भवति—अतिक्रान्ता कारीषगन्ध्यामतिका-
रीषगन्ध्या, तस्य पुत्रोऽतिकारीषगन्ध्यापुत्रः, अतिकारीषगन्ध्यापतिः ।

पुत्रपत्योः केवलयोरुत्तरपदयोरिदं सम्प्रसारणम्, तदादौ तदन्ते च न भवति—कारीषगन्ध्यापुत्रकुलम्, कारीषगन्ध्यापरमपुत्र इति ।

पदमञ्जरी

वा प्रत्ययत्वाच्च स्त्रीप्रत्ययत्वम् । यदि स्त्रीप्रत्ययग्रहणम्, ततः किम् ? इत्यत आह—तेनेति ।

अप्रधानम्=उपसर्जनम् । एतदुक्तं भवति—यत्रार्थे स्त्रीप्रत्ययो विहितः स यावति तदन्ते प्राधान्येनोच्यते तावान्समुदायस्तदन्ततया ग्राह्यः । अप्रधाने च यतो विहितस्तदादिके च तदन्ते च न भवति । यदा तत्पुरुषाक्षिप्तमुत्तरपदं पुत्रपतिभ्यां विशेष्यते तदा तदन्ते प्रसङ्गः, इह तत्तरपदेन पुत्रपती विशेष्येते इति भावः ।

न्यासः

सर्जनः स्त्रीप्रत्ययस्तत्रैषा प्रत्ययग्रहणपरिभाषा न प्रवर्तत इति तदादिनियमो नास्ति, तेन परमकारीषगन्धीपुत्र इत्यत्र भवत्येव । अत्र हि परमा चासौ कारीषगन्ध्या चेति 'सन्महत्' इत्यादिना समासः, स्त्रीप्रत्ययस्य प्राधान्यम्, 'स्त्रियाः पुंवत्' इत्यादिना पुंवद्भावः । यत्र तूपसर्जनं स्त्रीप्रत्ययस्तत्रानुपसर्जनं इति वचनादुपपत्तिश्च एवैषा परिभाषा । तेन भवत्येवात्र तदादिनियमः । तेनेह न भवति—अतिकारीषगन्ध्यापुत्र इति । अत्र हि कारीषगन्ध्यामतिक्रान्त इति प्रादिसमासः । अत्र योऽसावतिक्रान्तः स प्रधानम्, कारीषगन्ध्या तूपसर्जनम् । अत एव 'गोस्त्रियोरुपसर्जनस्य' इति ह्रस्वो भवति । पुत्रपत्योः संप्रसारणे तदादावतिप्रसङ्गः । इहापि प्राप्नोति—कारीषगन्ध्यापुत्रकुलमिति । तथा हि—पुत्रपत्योरिति सप्तमी कार्त्तिकेण आनन्तर्यमाचष्टे, ततश्च शुद्धयोस्तदादौ चाविशिष्टम् । अथापि कथञ्चित् तदादौ न स्याद्, एवमपि 'येन विधिस्तदन्तस्य' इति तदन्तेऽतिप्रसङ्ग इहापि प्राप्नोति—कारीषगन्ध्यापरमपुत्र इति ।

विधिविधानविधिभाजां त्रयाणां सन्निधाने तदन्तविधिर्भवति । ते चेह सन्ति—विधिः संप्रसारणम्, विधिभाक् ष्यङ्, विधानं पतिपुत्रशब्दौ । इह च तत्पुरुषेणाव्यभिचारात् सन्निधापितं यदुत्तरपदं तत् पुत्रपतिशब्दाभ्यां विशेष्यते, विशेषणेन च तदन्तविधिर्भवतीति पुत्रशब्दान्ते पतिशब्दान्ते चोत्तरपदे सम्प्रसारणं भवतीति कस्यचिद् भ्रान्तिः स्यात्, अतस्तां निराकर्तुमाह—पुत्रपत्योरित्यादि । एवं मन्यते—तत्पुरुषोऽत्र पुत्रपत्योः ष्यङ्श्चाधिकरणभूतो निर्दिश्यमानस्तत्पुरुषावयवत्वं पुत्रपत्योः लयापयति,

प्यङन्ते च यद्यप्यन्ये यणः सन्ति; तथापि प्यङ् एव संप्रसारणम्, 'निर्दिश्यमानस्यादेशा भवन्ति' इति ।

सम्प्रसारणमिति चाधिक्रियते 'विभाषा परेः' इति यावत् ॥

पदमञ्जरी

निर्दिश्यमानस्येति । एतच्च 'षष्ठीस्थाने योगा' इत्यत्र व्याख्यातम् । 'अनन्त्य-
विकारेऽन्त्यसदेशस्य' इति तु परिभाषा प्रयोजनाभावात्ताश्रिता ।

सम्प्रसारणग्रहणमुत्तरार्थम् । इह त्वीशापि सिद्धम्, शकारः सर्वादेशार्थः ।
तत्रायमप्यर्थः—सम्प्रसारणस्येति योगविभागेन दीर्घत्वं न विधेयं भवति, तदेवो-
त्तरार्थत्वं दर्शयति—सम्प्रसारणमिति चेत्यादि ।

पूर्वं यत्र प्यङन्तं पदमुपरितनं पुत्रपत्यात्मकं स्याद्
दृष्ट्वा तत्र प्यङ् तत्पुरुष इह यण स्थान इग्भावनीयः ।
यत्रार्थे प्यङ् स यावत्यपि सति न गुणोऽसाविहेष्टस्तदन्ते
यत्रेत्यर्थः प्रधानो न भवति स यतः प्यङ् तदाद्येव तत्र ॥

न्यासः

तद्यथा—वृक्षे शाखेति । वृक्षः शाखाया अधिकरणत्वेन निर्दिश्यमानः शाखाया वृक्षाव-
यवत्वं बोधयति; तत्र प्रत्यासत्तेः । यत्र तत्पुरुषे प्यङ् कार्यभागवयवः स्थितः, तस्यैव
तत्पुरुषस्य याववयवौ पुत्रपती तयोरेव ग्रहणम्, न तु पुत्रपत्यादावुत्तरपदे यौ पुत्रपति-
शब्दौ तौ तस्यैव प्यङः पूर्वपदस्य तत्पुरुषस्यावयवौ । अपि तु तत्पुरुषस्यान्तरस्यापि
पुत्रकुलशब्दस्य, पतिकुलशब्दस्य च । तस्मात् तदादौ तावन् न भवत्यतिप्रसङ्गः ।
तदन्तेऽपि न भवत्येव; यस्मादिह पुत्रपतिग्रहणं यच्च तत्पुरुषेण सन्निधापितमुत्तरपदं
तयोर्विशेषणविशेष्यभावं प्रति कामचारः । तत्र यदीहोत्तरपदं पुत्रपतिशब्दाभ्यां
विशिष्येत तदा स्यात् तदन्तविधिः, विशेषणेन तदन्तविधिर्भवतीति कृत्वा । न चेह
ताभ्यां तद्विशिष्यते, अपि तु तावेव तेन; ततश्च तदन्तविधेरभावात् केवलयोरेवेदं
विशेषणं भवतीति कुतस्तदन्तेऽतिप्रसङ्गः ? ननु च यद्युत्तरपदेन पुत्रपती विशिष्येते
तेन तयोस्तदन्तता विज्ञायते, ततश्चोत्तरपदपदान्तयोरेव ग्रहणं स्यात्, न केवलयोः,
एवञ्च तदादावतिप्रसङ्गः ? नैतदस्ति; न हि पुत्रपतिशब्दावुत्तरपदान्तौ सम्भवतः ।
यस्मादयमन्तशब्दोऽवयववचनः । न च पुत्रपतिशब्दयोरुत्तरपदमवयवः । किं तर्हि ?
समासस्य, न च तौ समासौ । तस्मान्नैवं विज्ञायते—उत्तरपदान्तयोः पुत्रपतिशब्द-
योरिति, किं तर्हि ? पुत्रपत्योरेवोत्तरपदयोः केवलयोरिति ।

'येन विधिस्तदन्तस्य' इति तदन्तविधिनात्र प्यङन्तस्य सम्प्रसारणं विज्ञायते,
ततश्च वाराहीपुत्र इत्यत्र वकारस्यापि सम्प्रसारणं प्राप्नोतीत्यत आह—प्यङन्ते
चेत्यादि । तत्रैव कारणमाह—निर्दिश्यमानस्येत्यादि । सम्प्रसारणग्रहणमुत्तरार्थम् ।
अतो हीकारग्रहणेनापि सिध्यत्येव । तां चोत्तरार्थतां तत्रैव दर्शयिष्यामः । तामेवोत्त-
रार्थतां सूचयन्नाह—सम्प्रसारणमित्यादि ॥

बन्धुनि बहुव्रीहौ ॥ १४ ॥

‘ष्यङः सम्प्रसारणम्’ इत्यनुवर्तते । बन्धुशब्द उत्तरपदे बहुव्रीहौ समासे ष्यङः सम्प्रसारणं भवति । कारीषगन्ध्या बन्धुरस्य कारीषगन्धीबन्धुः । कौमुदगन्धीबन्धुः ।

बहुव्रीहाविति किम् ? कारीषगन्ध्याया बन्धुः कारीषगन्ध्याबन्धुः । अत्रापि पूर्ववदेव । परमकारीषगन्धीबन्धुरित्यत्र भवति । अतिकारीषगन्ध्याबन्धुरिति च न भवति, तथा कारीषगन्ध्याबन्धुधनः, कारीषगन्ध्यापरमबन्धुरित्यादौ न ।

बन्धुनीति नपुंसकलिङ्गनिर्देशः शब्दरूपापेक्षया, पुंलिङ्गाभिधेयोऽयं बन्धुशब्दः ।

❀ मातृत्वात्कमातृषु ❀ । ष्यङः सम्प्रसारणं भवति विभाषया बहुव्रीहावेव । कारीषगन्ध्या माताऽस्य—इत्येवं बहुव्रीहौ कृते एतस्मादेवोपसंख्यानात् । पक्षे मातृशब्दस्य मातृजादेशः, तत्र चित्करणसामर्थ्याद्बहुव्रीहिस्वरमन्तोदात्तत्वं बाधते ।

पदमञ्जरी

बन्धुनि बहुव्रीहौ ॥ शब्दरूपापेक्षयेति । ‘बन्धु’ इत्येतस्मिन् शब्दरूपमित्येवं शब्दरूपमपेक्ष्य नपुंसकनिर्देशः कृतः । किमर्थमेवं व्याख्यायते ? इत्यत आह—पुंलिङ्गाभिधेयस्त्वयमिति । योऽयमस्मिन्सूत्रे बन्धुशब्द उपात्तः स इत्यर्थः । कुत एतत् ? नपुंसकलिङ्गस्यापि विद्यमानत्वात्, बध्यतेऽस्मिन् जातिरिति बन्धु=द्रव्यम्, ‘जात्यन्ताच्छ बन्धुनि’ इति । यद्येवम्, तस्यैव ग्रहणं प्राप्नोति ? नैष दोषः; पतिपुत्रसाहचर्याज्जातिवचन एव ग्रहीष्यते ।

न्यासः

बन्धुनि बहुव्रीहौ ॥ बन्धुनीति नपुंसकनिर्देश इत्यादि । बन्धुनीति शब्दरूपापेक्षया नपुंसकलिङ्गेन निर्देशः कृत इत्यर्थः । किं पुनः कारणमेवं व्याख्यायते ? इत्याह—पुंलिङ्गाभिधेयोऽयमित्यादि । ननु बन्धाविति पुंलिङ्गेनैव निर्देशः कस्मान्न कृतः ? पर्यायेषु मा भूत् । एवं हि क्रियमाणेऽर्थप्रधानोऽयं निर्देश इत्यादिः स्यात्, ततश्च पर्यायेष्वपि प्रसज्येत । अर्थप्रधाने हि निर्देशे स्वरूपपरिभाषा नोपतिष्ठत इत्युक्तम् ।

मातृजित्यादि । ननु च मातृजिति शब्दरूप नास्त्येव, न ह्यस्य स्वतन्त्रस्य कचित् प्रयोगो लभ्यते, कथं तत्र सम्प्रसारणं कर्तुं शक्यम् ? इत्यत आह—अस्मादेवेत्यादि । तत्रेत्यादि । यदि च ‘बहुव्रीहौ प्रकृत्या पूर्वपदम्’ इति बहुव्रीहिस्वरः स्यात्, चित्करण-

मातृमातृकशब्दयोश्च भेदेनोपादनाद् 'नद्यृतश्च' इति कवपि विकल्प्यते—कारोषगन्धीमातः, कारोषगन्ध्यामातः; कारोषगन्धीमातृकः, कारोषगन्ध्यामातृकः; कारोषगन्धीमाता, कारोषगन्ध्यामाता ॥

वचिस्वपियजादीनां किति ॥ १५ ॥

'सम्प्रसारणम्' इति वर्तते । 'ष्यङः' इति निवृत्तम् । वचि—'वच परिभाषणे', 'ब्रुवो वचिः' इति च । स्वपि—'जिष्वप् शये' । यजादयः—'यज देवपूजासङ्गतिकरणदानेषु' इत्यतः प्रभृति आगणान्ताः, तेषां वचिस्वपियजादीनां किति प्रत्यये परतः सम्प्रसारणं भवति । वचि—उक्तः, उक्तवान् । स्वपि—सुप्तः, सुप्तवान् । यज—

पदमञ्जरी

वचिस्वपियजादीनां किति ॥ आदिशब्दोऽयं यजिनैव सम्बध्यते, न वच्यादिभिः प्रत्येकम्; स्वपिग्रहणात् । अन्यथा 'वच परिभाषणे', 'विद् ज्ञाने', 'अस भुवि', 'मृजूष् शुद्धौ', 'रुदिर् अश्रुविवचने', 'जिष्वप् शये'—इत्येवं गणपाठाद् वच्यादिग्रहणेनैव स्वपादीनामपि ग्रहणसिद्धेः पृथक् स्वपादिग्रहणं न कुर्यात् । आगणान्ता इति । गणस्यान्तो गणान्तः, आगता गणान्तमागणन्ताः । उक्त

न्यासः

मनर्थकं स्यात् । तस्मान्मा भूत् तस्यानर्थक्यमिति चित्करणसामर्थ्याद् बहुव्रीहिस्वरम् 'चितः' इत्यन्तोदात्तत्वं विधीयमानं बाधते ।

ननु च मातृशब्दो बहुव्रीहावुत्तरपदं न सम्भवत्येव, 'नद्यृतश्च' इति नित्यं कपा भवितव्यम्, तत् कथं तत्रोत्तरपदे बहुव्रीहौ ष्यङः संप्रसारणमुपपद्यते ? इत्याह—मातृमातृकयोश्चेत्यादि । यदि च नित्यं कप् स्यात्, मातृमातृकयोर्भेदेनोपादनं न कुर्यात्, कृतञ्च । तस्माद् भेदेनोपादानात् कब् विकल्पेन क्रियते, न केवलं मातृजादेश इत्यपिशब्दस्यार्थः ॥

वचिस्वपियजादीनां किति ॥ आदिशब्दोऽयं यजिनैव सम्बध्यत इति, न वच्यादिभिः प्रत्येकम् । यदि हि प्रत्येकमभिसम्बन्धोऽभिमतः स्याद् 'वच भाषणे' इत्यधीत्य 'जिष्वप् शये' इत्यधीयताम्, तत्र वच्यादीनामित्येवं स्वपेरपि सिध्यतीति पृथगुपादानं न कर्त्तव्यं जायते । नन्वेवम्, 'रुदश्च पञ्चम्यः' इत्यत्र स्वपेर्ग्रहणं न स्यात् ? नैष दोषः; शक्यते हि रुदादीनामादौ स्वपिमधीत्य 'स्वपश्च पञ्चम्यः' इत्येवं सूत्रं प्रणेतुम् । तस्माद् युक्तमुक्तम्—यजिनैव सम्बध्यत इति । वचेः स्वपिना साहचर्याद् धातुनिर्देशार्थ इकारः, न विशेषणार्थः । तेन च ब्रूजादेशस्यैव ग्रहणं भवतीत्याह—वच परिभाषणे, ब्रुवो वचिरिति चेति । उक्त इति । 'सम्प्रसारणाच्च' इति परपूर्वत्वम् ।

इष्टः, इष्टवान् । वप्-उसः, उसवान् । वह-ऊढः, ऊढवान् । वस-
ऊषितः, ऊषितवान् । वेज्-उतः, उतवान् । व्येज्-संवीतः, संवीत-
वान् । ह्वेज्-आहूतः, आहूतवान् । वद-उदितः, उदितवान् ।
टुओश्चि-शूनः, शूनवान् ।

धातोः स्वरूपग्रहणे तत्प्रत्यये कार्यं विज्ञायते । तेनेह न भवति-
वाच्यति, वाचिक इति ॥

पदमञ्जरी

इति । 'चोः कुः' । इष्ट इति । व्रश्चादित्वात्पः । ऊढ इति । 'हो ढः', 'झषस्थो-
र्धोऽधः', 'टुत्वम्', 'ढो ढे लोपः' 'ढ्रलोपे पूर्वस्य दीर्घोऽणः' । उषित इति ।
'वसतिजुधोरिट्', 'शासिवसिघसीनां च' इति षत्वम् । संवीतादौ 'हलः' इति
दीर्घः । शून इति । 'ओदितश्च' इति निष्ठानत्वम् ।

धातोः स्वरूपग्रहण इति । यत्र धातुः स्वरूपेणोपादीयते, न धातुशब्देन
तत्र तत्प्रत्यये धातोरित्येवं यो विहितः प्रत्ययस्तत्रैव कार्यं विज्ञायते । एतच्च
'भ्रौणहत्य' इति तत्त्वनिपातनेन ज्ञापयिष्यते । वाच्यति, वाचिकमिति । अत्र तु
यद्यपि क्बन्ता धातुत्वं न जहति, तथापि धातोरित्येवं प्रत्ययस्याविधानात्सम्प्र-
सारणाभावः ॥

न्यासः

इष्ट इति । व्रश्चादिना षत्वम्, ततः टुत्वम् । ऊढ इति । 'हो ढः' इति ढत्वम्, 'धुना
ष्टुः' इति ष्टुत्वम्, 'ढो ढे लोपः' इति ढकारलोपः, 'ढ्रलोपे पूर्वस्य दीर्घोऽणः' इति
दीर्घत्वम् । उषितमिति । 'शासिवसिघसीनाश्च' इति षत्वम् । संवीत, आहूतः, शून
इति । 'हलः' इति दीर्घः । शून इत्यत्र 'ओदितश्च' इति निष्ठानत्वम् ।

अथेह कस्मान्न भवति—वाचमिच्छति वाचा तरतीति ठक्, वाच्यति वाचिक
इति ? यद्यपि वचेः 'क्विवचिप्रच्छथायतस्तुकटप्रजुश्रीणां दीर्घोऽसम्प्रसारणश्च' इति वा
दीर्घः कृतः, तथापि 'एकदेशविकृतमनन्यवद्भवति' इत्यस्ति प्राप्तिरित्याह—धातोरि-
त्यादि । यत्र धातुः सामान्यवाचिना धातुशब्देन नोपादीयते, अपि तु स्वशब्देनैव, तत्र
तत्प्रत्यये धातोरित्येवं यो विहितः प्रत्ययस्तत्रैव कार्यं विज्ञायते । एतच्च भ्रौणहत्येति
निपातनं कुर्वन् ज्ञापयति—तद्वित्त्वार्थं निपातनम् । यदि च धातोः स्वरूपग्रहणे
तत्प्रत्यय एव कार्यं न विज्ञायेत, तत्त्वनिपातनमनर्थकं स्यात् । 'हनस्तोऽचिण्णलोः'
इत्यनेनैव तत्त्वस्य सिद्धत्वात् । वाच्यति वाचिक इत्यत्र यद्यपि 'क्बन्ता धातुत्वं न
जहति' इति, तथापि धातोरित्येवं नासौ प्रत्ययो विहितः । तथा ह्येकत्र सुप इत्येवं
प्रत्ययो विहितः—'सुप आत्मनः क्यच्' इति, इतरत्र च 'प्रातिपदिकात्'—इत्येवं
इत्याप्प्रातिपदिकाधिकारात् । तस्मादिह वचेः स्वरूपग्रहणात् तत्प्रत्यय एव कार्यः
संविज्ञानं न भवति ॥

ग्रहिज्यावयिव्यधिवष्टिविचतिवृश्चतिपृच्छति-
भृज्जतीनां ङिति च ॥ १६ ॥

‘ग्रह उपादाने’, ‘ज्या वयोहानौ’, ‘वेजो वयिः’, ‘व्यध ताडने’, ‘वश कान्तौ’, ‘व्यच व्याजोकरणे’, ‘ओन्नश्चू छेदने’, ‘प्रच्छ शीप्सा-याम्’, ‘भ्रस्ज पाके’—इत्येतेषां धातूनां ङिति प्रत्यये परतश्चकारात् किति च सम्प्रसारणं भवति । ग्रह—गृहीतः । गृहीतवान् । ङिति—गृह्णाति, जरोगृह्यते । ज्या—जीनः, जीनवान् । ‘ल्वादिभ्यः’ इति निष्ठानत्वम् । ङिति—जिनाति, जेजीयते । ‘हलः’ इति सम्प्रसारणदीर्घे कृते ‘प्वादीनाम्’ इति ह्रस्वः क्रियते ।

वयिः—लिटि परतो वेजो वयिरादेशः, तस्य ङिद्भावात् किदेवोदाह्रियते—ऊयतुः, ऊयुः । यद्येवम्, वयिग्रहणमनर्थकम्, यजादिषु वेज् पठ्यते ? नैवं शक्यम्; लिटि तस्य वेज इति प्रतिषेधो वक्ष्यते, तत्र

पदमञ्जरी

ग्रहिज्यावयिव्यधिवष्टिविचतिवृश्चतिपृच्छतिभृज्जतीनां ङिति च ॥ गृहीतः, यद्यपि प्रथमं ङिति प्रत्यये परतः सम्प्रसारणं चकारात्किति चेति क्रमो व्याख्यातः, तथाप्यनास्थया प्रथमं कित्युदाहृतम् । विजादेशो गृह्यत इति । पूर्वपरसाहचर्याद्यस्य वपेः परस्मैपदसंभवस्तस्य ग्रहणं न्याय्यम्, यस्तु ‘अय वय गतौ’ इति वयिः, सोऽनुदात्तेदात्मनेपदी । यद्येवमिति । वेजादेशस्य ग्रहणमित्यर्थः । यजादिषु वेज् पठ्यत इति । ततश्च पूर्वैव सम्प्रसारणं सिद्धमिति भावः । नैवं

न्यासः

ग्रहिज्यावयिव्यधिवष्टिविचतिवृश्चतिपृच्छतिभृज्जतीनां ङिति च ॥ गृहीतमिति । ‘ग्रहोऽलिटि’ इति दीर्घः । जरीगृह्यत इति । यङि सम्प्रसारणं द्विर्वचनम् । ‘रीगृहुप-वस्य’ इति रीगागमः ।

वयिरयमस्त्येवात्मनेपदी—‘अय वय गतौ’, अस्ति च परस्मैपदी—‘वेजो वयिः’ इति; तत्र ग्रह्यादिभिरनात्मनेपदिभिः साहचर्यादनात्मनेपदी गृह्यते ? इत्याह—वयिर्लिटीत्यादि । तस्माच्च परस्य लिटः ‘असंयोगाल्लिट् कित्’ इति कित्त्वेन भवितव्यम् ? इत्यत आह—तस्येत्यादि । यद्येवमिति । यदि वेजादेशस्य वयेग्रहणमित्यर्थः । यजादिषु वेज् पठ्यत इति । ततश्च पूर्वसूत्रेणैव तस्य स्थानिवद्भावात् सम्प्रसारणं सिद्धमित्यभिप्रायः । नैवं शक्यमिति । विज्ञातुमिति शेषः । नानयोपपत्त्या वयिग्रहणमनर्थकं शक्यं विज्ञातुमित्यर्थः । किं कारणम् ? इत्याह—अदि तस्येत्यादि । स्यादे-

यथैव स्थानिवद्भावाद्वयैर्विधिः, एवं प्रतिषेधोऽपि प्राप्नोति ? नैष दोषः; 'लिटि वयो यः' इति यकारस्य सम्प्रसारणप्रतिषेधाद् वयैर्विधौ ग्रहणं प्रतिषेधे चाग्रहणमनुमास्यते ? सत्यमेतत्; एष एवार्थः साक्षान्निर्देशेन वयैः स्पष्टीक्रियते ।

व्यध-विद्धः, विद्धवान् । डिति-विध्यति, वेविध्यते । वश-उशितः, उशितवान् । डिति-उष्टः, उशन्ति ।

व्यच-विचितः । विचितवान् । डिति-विचति, वेविच्यते । 'व्यचेः कुटादित्वमनसि' प्रतिपादितम्, तेन सर्वत्राञ्जिति प्रत्यये सम्प्रसारणं भवति—उद्विचिता, उद्विचितुम्, उद्विचितव्यमिति ।

व्रश्चेः-वृक्णः, वृक्णवान् । अथ कथमत्र कुत्वम्, 'व्रश्चभ्रस्ज'

पदमञ्जरी

शक्यमिति । विज्ञातुमिति शेषः । नानयोपपत्त्या वयिग्रहणमनर्थकं शक्यं विज्ञातु-मित्यर्थः । एवं प्रतिषेधोऽपि प्राप्नोतीति । नात्रापिशब्देन समुच्चय उच्यते, किं तर्हि ? यथा स्थानिवद्भावाद्विधिः प्राप्यते, तथा प्रतिषेधोऽपि प्राप्नोति, तत्रापि स्थानिवद्भावस्य तुल्यत्वात् इति हेतोस्तुल्यत्वमपिशब्देन द्योत्यते, तेन प्रतिषेध एव भवेदित्यर्थः । उष्ट इति । तसन्तम् । व्यधिर्दिवादिः, व्यचिप्रभृतयस्तुदादयः । वृक्ण इति । 'स्कोः संयोगाद्योः' इति सलोपः, पूर्व-

न्यासः

तत्—विधिप्रतिषेधयोर्विरोधादेकत्र विधिरेव भविष्यति, न प्रतिषेध इति ? अत आह—अत्र यथैवेत्यादि । यदि विरोधादेकत्रासम्भवः, पर्यायोऽस्तु, न तु द्वयोरन्यत्र चरितार्थत्वादेकेनैव भवितव्यम् । नापरेणेत्येषोऽर्थो लभ्यत इति भावः । नैष दोष इति । कथं नैष दोषः ? इत्यत आह—लिटीत्यादि । 'लिटि वयो यः' इति यकारस्य सम्प्रसारण-प्रतिषेधो लिङ्गम्—विधौ वेजोग्रहणेन वयिग्रहणं भवतीत्यस्यार्थस्य । असति विधौ ग्रहणे प्राप्तेरसम्भवात् प्रतिषेधोऽनर्थकः स्यात् । वेज इत्यत्र प्रतिषेधे वयैर्ग्रहणं न भवतीति अत्राप्येतदेव प्रतिषेधवचनं लिङ्गम् । सति हि वेजग्रहणे वेज इत्यनेनैव प्रतिषेधस्य सिद्धत्वात्, पुनः 'लिटि वयो यः' इति प्रतिषेधोऽनर्थकः स्यात् । तदेतस्माल्लिङ्गाद् वयैर्विधौग्रहणं प्रतिषेधे चाग्रहणमित्यनुमास्यते, सत्यमेतदिति । अनन्तरोक्तमर्थमभ्य-नुजानाति । यदि सत्यमेतत्, तर्हि किमर्थं वयिग्रहणम् ? इत्याह—एष एवेत्यादि । तेन स्पष्टीकरणार्थं वयिग्रहणमित्याचष्टे । विध्यतीति । दिवादित्वाच्छधन् । उष्ट इति । तसन्तमेतत्, अदादित्वाच्छपो लुक्, ब्रश्चादिसूत्रेण षत्वम्, ष्टुत्वम् । विचतीति । तुदादित्वाच्छः ।

वृक्ण इति पूर्ववन्नत्वम्, 'स्कोः' इति सलोपः । जलादिनिष्ठा न भवतीति तेनाह

इति हि षत्वेन भवितव्यम् ? ❀ निष्ठादेशः षत्वस्वरप्रत्ययविधी-
विधिषु सिद्धो वक्तव्यः ❀ । तत्र षत्वं प्रति नत्वस्य सिद्धत्वाद् झला-
दिनिष्ठा न भवति । कुत्वे तु कर्त्तव्ये तदसिद्धमेवेति प्रवर्तते कुत्वम् ।
ङिति—वृश्चति, वरीवृश्च्यते ।

प्रच्छ—पृष्टः, पृष्टवान् । ङिति—पृच्छति, परीपृच्छ्यते,
प्रश्नः । नङि तु 'प्रश्ने चासन्नकाले' इति निपातनादसम्प्रसारणम् ।

भ्रस्ज—भृष्टः, भृष्टवान् । ङिति—भृज्जति, बरीभृज्ज्यते ।
सकारस्य 'झलां जश् झशि' इति जश्त्वेन दकारः, 'स्तोः श्चुना
श्चुः' इति श्चुत्वेन जकारः ॥

लिट्यभ्यासस्योभयेषाम् ॥ १७ ॥

उभयेषां वच्यादीनां ग्रह्यादीनां च लिटि परतोऽभ्यासस्य सम्प्र-
सारणं भवति । वचि—उवाच, उवचिथ । स्वप्—सुष्वाप, सुष्व-
पिथ । यज—इयाज, इयजिथ । टुवप्—उवाप, उवपिथ ।

पदमञ्जरी

वन्निष्ठानत्वम् । वरीवृश्च्यत इत्यादौ 'रीगृत्वतः' इति रीग्भावः ॥

लिट्यभ्यासस्योभयेषाम् ॥ विव्यथेति । 'व्यचेः कुटादित्वमनसीति वक्तव्यम्'
इत्यत्र पर्युदासवृत्त्यास्पत्ययसदृशस्य कृतो ग्रहणादिह ङित्वाभावाद्भातोः सम्प्र-
सारणाभावः ।

न्यासः

षत्वं न भवतीति भावः । झलादौ हि तद् विधीयते; 'झलो झलि' इत्यतो झल्यग्रहणानु-
वृत्तेः । कुत्वे तु कर्त्तव्ये तदसिद्धमेवेति । न हि यथा षत्वादौ निष्ठादेशस्य सिद्धत्वमुच्यते,
तथा कुत्वेऽपि, तेन तत् प्रवर्तते एव । वृश्चतीति । पूर्ववच्छः । वरीवृश्च्यत इति ।
'रीगृत्वत इति वक्तव्यम्' इति रीगागमः । पृष्ट इति । पूर्ववत् षत्वम् । 'यजयाच'
इत्यादिना नङि विहिते प्रश्ने इत्यत्र सम्प्रसारणं कस्मान्न भवति ? इत्यत आह—
नङिस्थादि । भृष्ट इति । पूर्ववत् षत्वम् । भृज्जतीति । पूर्ववच्छः । बरीभृज्ज्यत इति ।
पूर्ववद् रीक् । सकारस्येत्यादि । ननु 'स्कोः संयोगाद्योरन्ते च' इति तस्य लोपेन
भवितव्यम् ? नैतदस्ति; झलि पदान्ते च स उच्यत इति ॥

लिट्यभ्यासस्योभयेषाम् ॥ उवचिथेति । क्रादिनियमादिट् प्राप्तः 'उपदेशेऽज्ज्वतः'
इति प्रतिषिद्धः; 'श्रुतो भारद्वाजस्य' इति नियमात् पुनर्भवति ।

ग्रह्यादीनाम्—तत्र ग्रहेरविशेषः । जग्राह, जग्रहिथ । ज्या-
जिज्यौ, जिज्येथ । वयि—उवाय, उवयिथ । व्यध—विव्याध,
विव्यधिथ । वश—उवाश, उवशिथ । व्यच—विव्याच, विव्यचिथ ।

वृश्चतेः सत्यसति वा योगे नास्ति विशेषः । योगारम्भे तु सति
यदि सम्प्रसारणमकृत्वा हलादिःशेषेण रेफो निवर्त्यते, तदा वकारस्य
सम्प्रसारणं प्राप्नोति । अथ रेफस्य सम्प्रसारणं कृत्वा उरदत्वं
रपरत्वं च क्रियते, तदानोमुरदत्वस्य स्थानिवद्भावात् 'न सम्प्रसारणे
सम्प्रसारणम्' इति प्रतिषेधो भवतीत्यस्ति विशेषः । वव्रश्च,
वव्रश्चिथ ।

पदमञ्जरी

‘वृश्चतिपृच्छतिभृज्जतीनामविशेषः’ इति वार्त्तिकम्, तद् वृश्चतिविषये
भाष्यकारेण दूषितम्—‘यदुच्यते वृश्चतेरविशेषः’ इत्यादि । तत्र वार्त्तिककारस्या-
भिप्रायमाह—वृश्चतेरिति । असति सूत्रे यद्रूपं तदेव सतीत्यभिप्रायेण वार्त्तिक-
कारेणैतदुक्तमित्यर्थः । भाष्यकारस्याभिप्रायमाह—योगारम्भे सतीति । रेफस्य

न्यासः

ग्रहेरविशेष इति । यस्मात् सति सम्प्रसारणे हलादिशेषेण रेफनिवृत्तौ जग्राहेति
ग्रहेर्यद्रूपं भवति, सत्यपि सम्प्रसारण उरत्वरपरत्वहलादिशेषेणपि कृतेषु तदेव भवति ।
जिज्याविति । ‘आत औ णलः’ । जिज्येथेति । ‘आतो लोप इटि च’ इत्याकारलोपः ।
वृश्चतेः सत्यसति वा योगे नास्ति विशेष इति । यद्यन्यार्थो योग आरम्भ्यते न वृश्च-
त्यर्थः, ततो वृश्चत्यर्थमेतद्वचनं न भवतीति सत्यप्येतस्मिन्नन्यार्थवचने वृश्चतेरभ्यासस्य
नैव सम्प्रसारणेन भवितव्यम् । न ह्यसति तदर्थं वचने केनचित् प्रकारेण सम्प्रसारण-
मुपपद्यत इत्यभिप्रायः । ततश्चासत्यस्मिन् योगे वव्रश्चेति यद्रूपं भवति सत्यपि तदेवेति
नास्ति वृश्चतेर्विशेषः । एतच्च वृत्तिकारमतेनोक्तम् । भाष्यकारमतेन त्वाह—योगारम्भ
इत्यादि । तस्यायम्भावः—सति वचनेऽन्यार्थे क्रियमाणे तस्य वृश्चत्यर्थतापि भवति;
वृश्चतेरपि ग्रह्यादिष्वन्तर्भावात् । ततश्च तदर्थोऽप्ययं योगारम्भ इति तदभ्यासस्यापि
सम्प्रसारणेन भवितव्यमिति तुशब्दो वृत्तिकारमताद्विशेषं दर्शयति । यदि सम्प्रसारणम-
कृत्वेत्यादि । ननु चोभयग्रहणस्य प्रयोजनं वक्ष्यति—हलादिशेषं परमपि बाधित्वा
सम्प्रसारणमेव यथा स्यादिति, तत् कुतोऽस्य पक्षस्य सम्भवः ? उभयग्रहणरहिते योगे
सतीत्यभिप्रायः । अथ रेफस्येत्यादि । उभयग्रहणसहिते योगे सतीति भावः । उरदत्वस्य
स्थानिवद्भावादिति । केन पुनः स्थानिवद्भावः ? ‘अचः पास्मिन् पूर्वविधौ’ इति ।
कः पुनरसौ ? प्रत्ययोऽचः परः, यन्निमित्तमोरत्वं स्यात् । अङ्गस्य योऽभ्यास इति

पृच्छतिभृज्जत्योरविशेषः । अकिदर्थं चेदमभ्यासस्य सम्प्रसारणं विधीयते । किति हि परत्वाद्धातोः सम्प्रसारणे कृते पुनः प्रसङ्ग-विज्ञानाद् द्विर्वचनम्—ऊचतुः, ऊचुरिति ।

अधिकारादेवोभयेषां ग्रहणे सिद्धे पुनरुभयेषामिति वचनम्—हलादिःशेषमपि बाधित्वा सम्प्रसारणमेव यथा स्यादिति—विव्याध ॥

स्वापेक्षविडि ॥ १८ ॥

पदमञ्जरी

सम्प्रसारणे सत्यसति वा नास्ति विशेष इति वार्त्तिककारेणोक्तमित्यध्यारोप्य भाव्यकारेणोक्तमित्यर्थः । अकिदर्थमिदमिति । किति कथम् ? इत्यत आह—किति हीति ।

अधिकारादेवेति । नात्र शास्त्रीयोऽधिकारः, किं तर्हि ? अपेक्षालक्षणः, तेन पूर्वसूत्रे वच्यादेः सम्बन्धो नाशङ्कनीयः । योगविभागसामर्थ्याद्वा पूर्वसूत्रे तेषामसम्बन्धः ।

हलादिःशेषमपि बाधित्वेति । अन्यथा परत्वाद्वलादिःशेषः स्यात् । सम्प्रसारणमेव यथा स्यादिति । पुनर्विधानमुभयेषांप्रहणाद्भवति तद्बाधकबाधनार्थमिति भावः ॥

न्यासः

विज्ञायमाने सामर्थ्यात् प्रत्यय आश्रितो भवति; विना तेनाङ्गव्यपदेशाभावात् । वृत्तिकारमतं चेष्टितव्यम्; अन्यथा तत्रोभयग्रहणाभावाद् हलादिशेषेण प्रागेव सम्प्रसारणाद् रेफे निवर्त्तिते वकारस्य सम्प्रसारणं स्यात् । ततश्च उद्वर्त्त्यनिष्टं रूपं स्यात् ।

पृच्छतिभृज्जत्योरविशेष इति । ग्रहेरिव वेदितव्यः । अकिदर्थमित्यादि । किं पुनः कारणमकिदर्थमिदं व्याख्येयम् ? इत्यत आह—कितित्यादि । यस्मात् किति परत्वात् सम्प्रसारणे कृते कृतसम्प्रसारणस्य पुनः प्रसङ्गविज्ञानाद् द्विर्वचने कृतेऽन्तरेणाप्येतद् वचनम्, ऊचतुरित्यादि सिद्धयत्येव ! तस्मान्नेदं किदर्थम्, अपि त्वकिदर्थमेवेति ।

अथ किमर्थमुभयेषामित्युच्यते, यावता स्वरितलिङ्गासङ्गादेवोभयेषामित्यस्यानुवृत्तिर्भविष्यति ? न चानुवृत्तौ सत्यां ङिति वच्यादीनामपि सम्प्रसारणं प्राप्नोतीत्येतच्च नाशङ्कनीयम् ; यदि वच्यादीनामपि ङिति सम्प्रसारणं स्याद् योगविभागोऽनर्थकः स्यात् ; मण्डूकप्लुतिन्यायेन वा वच्यादीनामनुवृत्तिर्भविष्यति, तत् कुतोऽस्य दोषस्यावसरः ? इत्याह—अधिकारादेवेत्यादि । अधिकारादेवोभयग्रहणे सिद्धे पुनरुभयेषां ग्रहणात् पुनःश्रुतिर्भवति । तस्याश्चैतदेव प्रयोजनम्—यत्र सम्प्रसारणं चान्यच्च प्राप्नोति तत्र सम्प्रसारणमेव यथा स्यात्, मा भूदन्यदिति । तेन विव्याध, विव्यधिय इत्यत्र हलादिशेषं परमपि बाधित्वा सम्प्रसारणमेव भवति; अन्यथात्र परत्वात् प्राक् प्रवर्त्तमानेन हलादिशेषेण यकारस्य निवृत्तौ कृतायां वकारस्य सम्प्रसारणमापद्येत, ततश्च—उव्याध, उव्यधियेत्यनिष्टं रूपं स्यात् ॥

स्वापेरिति स्वपेर्ण्यन्तस्य ग्रहणम्, तस्य चङि परतः सम्प्रसारणं भवति । असूषुपत्, असूषुपन् । द्विर्वचनात्पूर्वमत्र सम्प्रसारणम्, तत्र कृते लघूपधगुणः, तस्य 'णौ चङ्युपधायाः' ह्रस्वत्वम्, ततो द्विर्वचनम्, 'दीर्घो लघोः' इति दीर्घत्वम् ।

चङीति किम् ? स्वाप्यते । स्वापितः ।

'कितीति निवृत्तम्, ङितीति केवलमिहानुवर्तते'—इत्येतद् दुर्विज्ञानम् ॥

स्वपिस्यमिव्येज्रां यङि ॥ १६ ॥

'जिष्ण्वप् शये', 'स्यमु स्वन ध्वन शब्दे', 'व्येज् संवरणे'—इत्येतेषां धातूनां यङि परतः सम्प्रसारणं भवति । सोषुप्यते । सेसिम्यते । वेवीयते ।

पदमञ्जरो

स्वापेश्चङि ॥ स्वापेर्ण्यन्तस्य ग्रहणमिति । आप्रोतेस्तु सुपूर्वस्य ग्रहणं न अण्यन्तस्य; चङोऽसम्भवात् । ण्यन्तस्यापि न भवति; 'धातोः' इत्यधिकारात् । स्वाप्यत इति । कर्मणि लट्, णिलोपः ।

स्वापित इति । 'निष्ठायां सेटि' इति णिलापः ।

ननु च 'ग्रहिज्या' इत्यादिसूत्रान्ङितीत्यनुवर्तिष्यते, न चान्यः स्वापेर्ङिदस्ति, यङ् तावदनेकाच्चात्रास्ति, अपित्सार्वाधातुकं तु विकरणैर्व्यवहितम्, अङादयस्त्वविहिता एव ? तत्राह—ङितीति केवलमित्यादि । ननु कितीत्येतच्चानुकुष्टं पूर्वसूत्र इति नेहानुवर्तिष्यते, किमर्थं दुर्ज्ञानं ङिद्ग्रहणम् ? ङिद्ग्रहणमपि तर्हि पूर्वसूत्रे नानुवर्तते; लिटो ङितोऽसम्भवोदिति तस्येहानुवृत्तिर्दुर्विज्ञाना ॥

न्यासः

स्वापेश्चङि ॥ स्वापेरिति । 'आप्तु व्याप्तौ' इत्यस्यापि सुपूर्वस्येका निदशः सम्भवति, अतस्तद्ग्रहणाशङ्कानिराकरणायाह—स्वपेर्ण्यन्तस्य ग्रहणमिति । ण्यन्तस्य ग्रहणं चङ्ग्रहणाद् विज्ञायते, न ह्यण्यन्ताच्चङ् सम्भवति । असूषुपदिति । 'हेतुमति च' इति णिच् । द्विर्वचनात् पूर्वमत्र सम्प्रसारणमिति । परत्वात् । स्वाप्यत इति । कर्मणि लकारः, 'सार्वाधातुके यक्' । स्वापितमिति । 'निष्ठायां सेटि' इति णिलोपः । ननु च ग्रह्यादिसूत्रात् ङितीत्यनुवर्तते, न च स्वापेश्चङोऽन्यो ङिदस्ति, तत्र सामर्थ्याच्चङ्येव भविष्यतीति न कर्तव्यमेव चङ्ग्रहणम् ? इत्यत आह—ङितीति केवलमित्यादि । ग्रह्यादिसूत्रे ह्युभयं सन्निहितम्—किद्ग्रहणम्, ङिद्ग्रहणञ्च, तत्रोभयोरविशेषेण सन्निधाने ङिद्ग्रहणमेवानुवर्तते, न किद्ग्रहणमिति मन्दधिया दुर्बोधम् । अतः सुखप्रतिपत्त्यै मन्दबुद्धेश्चङ्ग्रहणं क्रियत इति भावः ॥

यङोति किम् ? स्वप्नक् ॥

न वशः ॥ २० ॥

‘यङि’ इति वर्तते । वशेर्द्धातिर्यङि परतः सम्प्रसारणं न भवति । वावश्यते, वावश्येते, वावश्यन्ते ।

यङीति’ किम् ? उष्टः । उशन्ति’ ॥

चायः की ॥ २१ ॥

‘यङि’ इति वर्तते । ‘चायृ पूजानिशामनयोः’—इत्येतस्य धातो-र्यङि परतः कीत्ययमादेशो भवति । चेकीयते, चेकीयेते, चेकीयन्ते ।

दीर्घोच्चारणं यङ्लुगर्थम् । चेकीतः ॥

स्फायः स्फी निष्ठायाम् ॥ २२ ॥

‘स्फायी ओप्यायी वृद्धौ’—इत्यस्य धातोर्निष्ठायां परतः ‘स्फी’ इत्ययमादेशो भवति । स्फीतः । स्फीतवान् ।

पदमञ्जरी

स्वपिस्यमिष्येजां यङि ॥ स्वप्नगिति । ‘स्वपितृषोर्नजिङ्’ ॥

चायः की ॥ कीति दीर्घोच्चारणमनर्थकम्, ह्रस्वादेशेऽपि ‘अकृत्सार्वधातुकयोः’ इति दीर्घस्य सिद्धत्वात् ? तत्राह—दीर्घोच्चारणमित्यादि । कथं पुनर्यङुच्यमान आदेशो यङ्लुकि स्यात् ? प्रत्ययलक्षणेन । ‘न लुमताङ्गस्य’ ? एवं तर्हि दीर्घोच्चारणसामर्थ्याल्लुक्पि भविष्यति, पूर्वसूत्रविहितं तु प्रसारणं यङ्लुकि न भवत्येव । न च ‘सम्प्रसारणाश्रयं च कार्यं बलवत्’ इति प्रागेव लुक्ः सम्प्रसारणम् ; प्रत्याख्यातत्वादस्याः परिभाषायाः । तथा च पूर्वत्रोभयेषां ग्रहणं कृतम्, अन्यथाऽनयैव परिभाषया हलादिशेषात्प्रागेव सम्प्रसारणं भविष्यतीत्यनर्थकं

न्यासः

स्वपिस्यमिष्येजां यङि ॥ स्वप्नगिति । ‘स्वपितृषोर्नजिङ्’ ॥

न वशः ॥ चायः की ॥ अथ किमर्थं दीर्घोच्चारणम्, यावता ह्रस्वादेशेऽपि अकृत्सार्वधातुकयोः’ इति दीर्घत्वेन चेकीयत इति सिध्यत्येव ? इत्याह—दीर्घोच्चारणमित्यादि । कथं पुनः ‘यङि च’ इत्युच्यमाने आदेशो यङ्लुकि स्यात् ? प्रत्ययलक्षणेन स्यात् । अथापि ‘न लुमताङ्गस्य’ इति प्रत्ययलक्षणं प्रतिषिध्यते ? एवमप्यस्मादेव दीर्घोच्चारणाद् यङ्लुकि भवतीति विज्ञायते, अन्यथा तदपार्थक्यं स्यात् !

चेकीत इति । तसन्तमेतत् । ‘यङोऽचि च’ इति यङो लुक् ॥

१-१. पाठोऽयमेकस्मिन् पुस्तके नास्ति ।

निष्ठायामिति किम् ? स्फातिः । स्फातीभवतीत्येदपि किन्नन्त-
स्यैव रूपम्, न निष्ठान्तस्य ।

‘निष्ठायाम्’ इत्येतदधिक्रियते ‘लिङ्यङोश्च’ इति प्रागेतस्मात्
सूत्रात् ॥

स्त्यः प्रपूर्वस्य ॥ २३ ॥

‘निष्ठायाम्’ इति वर्तते, ‘सम्प्रसारणम्’ इति च । ‘स्फी’
इत्येतन्न स्वर्यते । ‘स्त्यै ष्ट्यै शब्दसङ्घातयोः’—द्वयोरप्येतयोर्द्धात्वोः
स्त्यारूपमापन्नयोः सामान्येन ग्रहणम् । ‘स्त्या’ इत्येतस्य प्रपूर्वस्य
धातोर्निष्ठायां परतः सम्प्रसारणं भवति । प्रस्तीतः । प्रस्तीतवान् ।
सम्प्रसारणे कृते यण्वत्त्वं विहतमिति निष्ठानत्वं न भवति । ‘प्रस्त्योऽ-
न्यतरस्याम्’ इति तु पक्षे मकारः क्रियते—प्रस्तीमः, प्रस्तीमवान् ।

प्रपूर्वस्येति किम् ? संस्त्यानः, संस्त्यानवान् ।

पदमञ्जरी

तत्स्यात् । सास्वपीति, सास्वप्ति । सास्वप्नः, सास्वपीतः । वाव्येति,
वाव्याति ॥

स्त्यः प्रपूर्वस्य ॥ द्वयोरप्येतयोरिति । द्वयोरपि स्त्यारूपस्य लाक्षणिकत्वात् ।
सम्प्रसारणे कृते इति । तस्यासिद्धत्वात्प्रागेव सम्प्रसारणम् ।

न्यासः

स्फायः स्फी निष्ठायाम् ॥ स्फातिरिति । ‘स्त्रियां क्तिन्’, वलि यलोपः । स्फाती-
भवतीति । स्फायतेर्निष्ठान्ताच्चौ कृते ‘अस्य च्वौ’ इतीत्वे सतीदं रूपं भवतीति
मन्यमानो यश्चोदयेद्—अथ कथं स्फातीभवतीत्येतद्रूपम्, यावताऽत्रापि निष्ठाया-
मस्मिन्नादेशे स्फीतीभवतीत्येवं भवितव्यमिति ? तं प्रत्याह—स्फातीभवतीत्येतद्-
पीत्यादि । एतदपि स्फातिशब्दात् किन्नन्ताच्चौ कृते ‘च्वौ च’ इति दीर्घत्वे च
किन्नन्तस्यैव रूपम् । अतो न भवत्येष दोषप्रसङ्गः ॥

स्त्यः प्रपूर्वस्य ॥ सामान्येन ग्रहणमिति । द्वयोरप्यात्वे कृते पूर्वस्य ‘धात्वादेः षः
सः’ इति सत्वे समानत्वाद् रूपस्य । लक्षणप्रतिपदोक्तपरिभाषा च नेहोपतिष्ठते;
उभयोर्लाक्षणिकत्वात् । अथात्र ‘संयोगादेरातो धातोर्यण्वतः’ इति निष्ठानत्वं कस्मान्न
भवति ? इत्यत आह—सम्प्रसारण इत्यादि । न त्वस्य पूर्वत्रासिद्धत्वात् पूर्वं सम्प्रसारणं
क्रियत इति, तत्र कृते च यण्वत्ता नास्तीति नत्वं न भवति ।

‘प्रस्त्यः’ इत्येव सिद्धे पूर्वग्रहणमिहापि यथा स्यात्—प्रसंस्तीतः, प्रसंस्तीतवान् ।

तत्कथं प्रपूर्वस्येति षष्ठ्यर्थे बहुव्रीहिः ? प्रः पूर्वो यस्य धातूप-
सर्गसमुदायस्य स प्रपूर्वस्तदवयवस्य स्त्यः—इति व्यधिकरणे षष्ठ्यौ ।
तत्र प्रसंस्तीत इत्यत्रापि प्रपूर्वसमुदायावयवः स्त्याशब्दो भवति ॥

द्रवमूर्तिस्पर्शयोः श्यः ॥ २४ ॥

द्रवमूर्त्तौ=द्रवकाठिन्ये, स्पर्शे वर्तमानस्य ‘श्यैङ् गतौ’ इत्यस्य
पदमञ्जरी

प्रस्त्य इत्येव सिद्ध इति । यथा ‘प्रस्त्योऽन्यतरस्याम्’ इत्यत्र । न चैवमुच्यमाने
प्रशब्दस्यापि यो रेफस्तस्यापि प्रसङ्गः; धातोरित्यधिकारात् । प्रसंस्तीत इति ।
‘प्रस्त्योऽन्यतरस्याम्’ इति मत्वमत्र न भवत्येव । तत्कथमिति । कथमयमर्थः
शब्देनाभिहितो भवतीति प्रश्नः । षष्ठ्यर्थे बहुव्रीहिरिति । पूर्वशब्दस्यावयववाचि-
त्वात्, यथा—पूर्व कायस्येति । व्यधिकरणे षष्ठ्याविति । प्रपूर्वस्येति स्त्याशब्दापेक्ष-
यावयवषष्ठी, स्य इत्येषापि यणवयवापेक्षया षष्ठी । यथा पुनरयमर्थः प्रकृतोप-
योगी तथा दर्शयति—तत्रेति ॥

द्रवमूर्तिस्पर्शयोः श्यः ॥ द्रवकाठिन्य इति । द्रवावस्थाया उत्तरावस्थाविशेषः=
न्यासः

प्रस्त्य इत्येवं सिद्ध इति । ननु चैवमुच्यमाने प्रशब्दस्यापि सम्प्रसारणं स्यात्,
ततश्च प्रस्तीत इति रूपं स्यात्, तत् किमुच्यते—प्रस्त्य इत्येवं सिद्ध इति ? ‘अनन्त्य-
विकारेऽन्यसदेशस्य’ इति न भवत्येष दोष इति मन्यते । इहापि यथा स्यादिति ।
कस्मात् पुनर्न प्राप्नोति ? संशब्देन व्यवहितत्वात् ।

किं पूर्वग्रहणे क्रियमाणे शब्दार्थ एव तथाविधो भवति येनात्रापि भवति ? अथ
ग्रन्थाधिक्यादर्थाधिक्यं सूचयति—इत्यभिप्रायेणाह—तत् कथमिति । प्रथमकल्पं दर्श-
यन्नाह—प्रपूर्वस्येति । षष्ठ्यर्थे बहुव्रीहिरिति । पूर्वशब्दोऽयमवयववचन इति षष्ठ्यर्थे
बहुव्रीहिर्भवति । अवयववाचिनि पूर्वशब्दे धातुरन्यपदाथो नोपपद्यते । न हि धातोः
प्रशब्दोऽयमवयवो भवति, अपि तु धातूपसर्गसमुदायस्य । तस्मात् स एवान्यपदार्थो
युक्त इत्याह—प्रः पूर्वो यस्येत्यादि । तदवयवस्येति । तस्यावयवस्तदवयव इति षष्ठी-
समासः । तच्छब्देन धातूपसर्गसमुदायः परामृश्यते । व्यधिकरणषष्ठ्याविति । प्रपूर्व-
स्येति । स्त्यावयवापेक्षया योऽयमवयवावयविसम्बन्धस्तत्र षष्ठी, ‘स्त्यः’ इत्येषा तु
यणवयवापेक्षया यः सम्बन्धस्तत्र । तेन भिन्नाभिधेयत्वात् ‘स्त्यः’, ‘प्रपूर्वस्य’ इति
व्यधिकरणे षष्ठ्यौ । स्यादेवम्, प्रसंस्तीत इत्यत्र प्रपूर्वसमुदायावयवः स्त्याशब्दो न
सम्भवति इत्यत आह—तत्रेत्यादि ॥

द्रवमूर्तिस्पर्शयोः श्यः ॥ द्रवमूर्त्तौ द्रवकाठिन्य इति । अनेन द्रवमूर्तिशब्दस्यार्थ-

धातोर्निष्ठायां परतः सम्प्रसारणं भवति । शीनं घृतम् । शीना वसा । शीनं मेदः । द्रवावस्थायाः काठिन्यं गतमित्यर्थः । 'श्योऽस्पर्शो' इति निष्ठानत्वम् ।

स्पर्शो च—शीतं वर्त्तते । शीतो वायुः । शीतमुदकम् । गुणमात्रे तद्वति चास्य शीतशब्दस्य वृत्तिर्द्रष्टव्या ।

द्रवमूर्तिस्पर्शयोरिति किम् ? संश्यानो वृश्चिकः ॥

प्रतेश्च ॥ २५ ॥

'श्यः' इति वर्त्तते । प्रतेरुत्तरस्य श्यायतेर्निष्ठायां परतः सम्प्रसारणं भवति । प्रतिशीनः, प्रतिशीनवान् ।

द्रवमूर्तिस्पर्शाभ्यामन्यत्रापि यथा स्यादिति सूत्रारम्भः ॥

विभाषाऽभ्यवपूर्वस्य ॥ २६ ॥

'श्यः' इति वर्त्तते । अभि, अव—इत्येवम्पूर्वस्य श्यायतेर्निष्ठायां विभाषा सम्प्रसारणं भवति । अभिशो नम्, अभिश्यानम् । अवशी-
नम्, अवश्यानम् । द्रवमूर्तिस्पर्शविवक्षायामपि विकल्पो भवति ।
अभिशो नं घृतम्, अभिश्यानं घृतम् । अवशीनं मेदः, अवश्यानं मेदः ।
अभिशीतो वायुः, अभिश्यानः । अवशीतमुदकम्, अवश्यानमुदकम् ।

पदमञ्जरी

काठिन्यम् । स्पर्शं चेति । रूपादिसहचरितो गुणः=स्पर्शः ।

शीतो वायुरिति । कथं पुनः स्पर्शमात्राभिधायिनः शीतशब्दस्य तद्वद्द्रव्य-
वाचिना वायुशब्देन सामानाधिकरण्यम् ? तत्राह—गुणमात्र इत्यादि । शुक्ला-
दिशब्दवदिति भावः ॥

न्यासः

माचष्टे । द्रवावस्थाया उत्तरोऽवस्थाविशेषः काठिन्याख्योऽत्र द्रवमूर्तिशब्देनोच्यते ।

स्पर्शं चेति । रूपादिसहचरितो गुणः स्पर्श इत्युच्यते । शीतो वायुः, शीतमुदक-
मिति । कथं पुनरत्र सामानाधिकरण्यम्, यावता शीतशब्देन गुणविशेषोऽभिधीयते ।
वाय्वादिशब्देन तु द्रव्यविशेष इत्यत आह—गुणमात्र इत्यादि । यथा—शुक्लादि-
शब्दाः कदाचिद् गुणमात्रे वर्त्तन्ते, यथा—पटस्य शुक्ल इति; कदाचित्तु तद्वति द्रव्ये
सोऽयमित्यभेदसम्बन्धत्वान् मतुब्लोपान् मत्वर्थीयाकारप्रत्ययान्तत्वाद्वा शुक्लः पट इति,
तथा शीतशब्दोऽपि । तेन यदा तद्वति द्रव्ये वर्त्तते, तदोभयोरेकद्रव्ये निवेशितत्वादु-
पपद्यते सामानाधिकरण्यमिति भावः ।

संश्यान इति । 'संयोगादेः' इत्यादिना नत्वम् ॥

सेयमुभयत्रविभाषा द्रष्टव्या । पूर्वग्रहणस्य च प्रयोजनम्—सम-
भिष्यानम्, समवश्यानमित्यत्र मा भूदिति केचिद् व्याचक्षते । न
किलायमभ्यवपूर्वः समुदाय इति । योऽत्राभ्यवपूर्वः समुदायस्तदाश्रयो
विकल्पः कस्मान्न भवति ! तस्मादत्र भवितव्यमेव । यदि तु नेष्यते,
ततो यत्नान्तरमास्थेयमस्माद्विभाषाविज्ञानात्—व्यवस्थेयम् । पूर्व-
ग्रहणस्य चान्यत् प्रयोजनं वक्तव्यम् ।

श्रुतं पाके ॥ २७ ॥

पदमञ्जरी

विभाषाभ्यवपूर्वस्य ॥ सेयमुभयत्र विभाषेति । द्रवमूर्तिविषये पूर्वेण प्राप्तेऽन्यत्रा-
प्राप्ते । अथ पूर्वग्रहणं किमर्थम्, न 'विभाषाभ्यवाभ्याम्' इत्येवोच्येत, तत्राह—
पूर्वग्रहणस्येत्यादि । क्रियमाणेऽपि पूर्वग्रहणे कस्मादेवात्र न भवति ? इत्याह—न
क्लिप्तेति । क्लिशब्दसूचितामरुचिं दर्शयति—योऽत्रेति । मा भून्महासमुदायोऽभ्य-
वपूर्वः, अवान्तरसमुदायस्त्वभ्यवपूर्वोऽप्यस्ति, तदाश्रयो विकल्पः प्राप्नोति ।
यत्नान्तरमास्थेयमिति । विभाषाग्रहणं व्यवस्थितविभाषार्थमाश्रयणीयमित्यर्थः ।
पूर्वग्रहणस्य चान्यत्प्रयोजनं वक्तव्यमिति । तत्पुनरभिसंशीनम्, अभिसंश्यानम्,
अवसंशीनम्, अवसंश्यानमित्यत्रापि विकल्पप्रवृत्तिरेव । तच्च पूर्वग्रहणे क्रिय-
माणे यथा लभ्यते तथा 'स्त्यः प्रपूर्वस्य' इत्यत्र व्याख्यातम् ॥

न्यासः

प्रतेष्व ॥ विभाषाऽभ्यवपूर्वस्य ॥ सेयमुभयत्र विभाषेति । द्रवमूर्तिस्पर्शविषये
पूर्वेण प्राप्ते, अन्यत्राप्राप्ते । अथ पूर्वग्रहणं किमर्थम्, न 'विभाषाऽभ्यवाभ्याम्' इत्ये-
वोच्येत ? अत आह—पूर्वग्रहणस्येत्यादि । क्रियमाणे पूर्वग्रहणे कस्मादेवात्र न भवती-
त्याह—न क्लिप्त्यादि । अयं हि द्विविधोऽपि समुदायो नाभिपूर्वः, नाप्यवपूर्वः, किं
तर्हि ? सम्पूर्वः । तेन पूर्वग्रहणादत्र न भवति । क्रियमाणेऽपि पूर्वग्रहणे प्राप्नोत्येवेति
मन्यमानः क्लिशब्दमरुचिसूचनायं प्रयुक्तवान् । तामेव प्राप्तिं दर्शयन्नाह—योऽत्रे-
त्यादि । सम्-शब्दात् परो यो धातूपसर्गसमुदायस्तदाश्रयो विकल्पः कस्मान्न भवति,
भवति ह्यसावभ्यवपूर्व इत्यस्ति प्राप्तिः ? अत आह—यत्नान्तरमास्थेयमिति । विभाषा-
ग्रहणमिह क्रियते, सा च व्यवस्थितविभाषा विज्ञायते, तेनेह न भवतीति यत्नान्तरम् ।

१. इतोऽग्रे—'अभिसंशीनम्, अभिसंश्यानं वा । अवसंशीनम्, अवसंश्यानं वा ।
अत्र विकल्पो यथा स्याद् इति पूर्वग्रहणम् 'स्त्यः प्रपूर्वस्य' इतिवत्"—इति पाठो दृश्यते,
स तु प्रक्षिप्तो वेदितव्यः; पदमञ्जर्याम्, न्यासे च तस्य व्याख्यानरूपेण दर्शनात् ।

‘विभाषा’ इत्यनुवर्तते । ‘श्रा पाके’—इत्येतस्य धातोर्ण्यन्त-
स्याण्यन्तस्य च पाकेऽभिधेये क्तप्रत्यये परतः श्रुभावो निपात्यते
विभाषा । श्रुतं क्षीरम् । श्रुतं हविः ।

व्यवस्थितविभाषा चेयम्, तेन क्षीरहविषोर्नित्यं श्रुभावो भवति ।
अन्यत्र न भवति—श्राणा यवागूः, श्रपिता यवागूरिति ।

यदापि बाह्ये प्रयोजके द्वितीयो णिजुत्पद्यते, तदापि नेष्यते—

पदमञ्जरी

श्रुतं पाके ॥ श्रा पाक इत्यस्य धातोरिति । ‘श्रा पाके’ इत्यदादौ पठ्यते,
‘श्रै पाके’ इति चुरादौ, घटादिष्वपि मित्त्वार्थः ‘श्रा पाके’ इति पठ्यते, तत्रेह
सर्वेषां ग्रहणम् । श्रायतेरपि कृतात्वस्यैतद्रूपं भवति, निपातनसामर्थ्याच्च
लक्षणप्रतिपदोक्तपरिभाषा नाश्रीयते । ण्यन्तस्य चाण्यन्तस्य चेति । तथा
चोक्तम्—‘श्राश्रप्योः श्रुभावो निपात्यते’ इति । अत एव प्रकृतं सम्प्रसारण-
मेव न विहितम्, श्रपेरपि श्रुतमित्येव यथा स्यादिति ।

यदि विभाषेत्यतदत्रानुवर्तते, क्षीरहविषोरन्यत्र च विकल्पः प्राप्नोति सर्वत्र,
तत्राह—व्यवस्थितविभाषा चेयमिति । यदा त्वित्यादि । प्रयोजकव्यापारः प्रेषणा-
दिलक्षण उपचारेण प्रयोजकशब्देनोक्तः, तस्य च बाह्यत्वं बहिर्भूतणिज्याप्य-
त्वात् । तदापि नेष्यत इति । तथा चोक्तम्—श्रपेः श्रुतमन्यत्र हेतोरिति ।
श्रपितं क्षीरं देवदत्तेन । प्रयोजकव्यापारेणाप्यमानस्यापि प्रयोज्यस्य कर्मसंज्ञा न

न्यासः

पूर्वग्रहणस्य चान्यत्रप्रयोजनं वक्तव्यमिति । तत् पुनरभिसंशीनम्, अभिसंश्यानम्,
अवसंशीनम्, अवसंश्यानम्—इत्यत्रापि विकल्पो यथा स्यादित्येवं तद् वेदितव्यम् ।
एतच्च पूर्वग्रहणे क्रियमाणे यथोपपद्यते तथा ‘स्त्यः प्रपूर्वस्य’ इत्यत्र ‘प्रपूर्वस्येति षष्ठ्यर्थे
बहुव्रीहिः’ इत्यादिना व्याख्यातम् ॥

श्रुतं पाके ॥ श्रा पाक इत्यस्य धातोरिति । ‘श्रा पाके’ इत्यदादौ पठ्यते, घटादौ
च मित्संज्ञार्थम्, कैश्चिच्चुरादावपि, ‘श्रै पाके’ इति भ्वादौ, तत्रेहाविशेषेण ग्रहणं
प्राप्तम् । श्रायतेरपि हि कृतात्वस्यैतद्रूपं भवत्येव, निपातनाच्च । लक्षणप्रतिपदोक्त-
परिभाषया प्रतिबन्धं न करोति । ण्यन्तस्याण्यन्तस्य चेति । विशेषानुपादानात् ।
तथा चोक्तम्—श्राश्रप्योः श्रुतमिति ।

यदि विभाषेत्यनुवर्तते क्षीरहविषोरपि पक्षे—श्राणम्, श्रपितमिति स्यात्; ताम्बा-
मन्यत्रापि पक्षे श्रुतमिति प्रसज्येत ? इत्यत आह—व्यवस्थितविभाषेयमिति ।

मदापीत्यादि । प्रयोजकव्यापारः प्रेषणाद्येषणादिः कार्ये कारणोपचारं कृत्वा

श्रपितं क्षीरं देवदत्तेन यज्ञदत्तेनेति ।

श्रातिरयमकर्मकः कर्मकर्तृविषयस्य पचेरर्थं वर्त्तते, स ण्यन्तोऽपि प्राकृतं पच्यर्थमाह । तदत्र द्वयोरपि श्रुतमितीष्यते—श्रुतं क्षीरं स्वयमेव, श्रुतं क्षीरं देवदत्तेन ।

पदमञ्जरी

भवति, 'गतिबुद्धिप्रत्यवसान' इति नियमात् । कथं पुनर्ण्यन्तस्य निपातनं लभ्यते, यावता पाक इत्युच्यते, ण्यन्तेन च पाचनाभिधीयते, न पाकः; अथ पाचनायामपि गुणभूतः पाकः प्रतीयते, तदाश्रयं निपातनं स्यात् ? यद्येवम्, द्वितीयेऽपि णिचि प्रसङ्गः । न हि तत्र पाको गुणभूतो न गम्यते ।

अथ तत्र गुणभूतत्वादेव प्रधानभूते पाके चरितार्थं निपातनं न भविष्यतीत्युच्येत ? प्रथमेऽपि न स्याद्, वक्तव्यो वा विशेषः । तमाह—श्रातिरयमित्यादि । अयमभिप्रायः—द्विविधः पाकः—विकृतिचिह्नक्षणः, विकलेदनालक्षणश्च; उभयत्रापि पचेः प्रयोगदर्शनात्, पच्यते ओदनः स्वयमेव, पचत्योदनं देवदत्त इति । श्रातिश्चायं यद्यपि 'पाके' इत्यविशेषेण पठ्यते, तथापि कर्मकर्तृविषयस्य पचेरर्थं वर्त्तते । स ण्यन्तोऽपि प्राकृतं प्रकृतौ भवं णिञ्जहितपचिवाच्यं पच्यर्थमाह । सोऽपि पाक एव, न पाचयतेरर्थः, यथा—सिद्धयत्योदनः, साधयत्योदनमिति । तत्र यदा श्रातेः क्त उत्पद्यते, तदाऽकर्मकत्वात्कर्त्तरि भवति—श्रुतं क्षीरमिति, श्रपेस्तु

न्यासः

प्रयोजकशब्देनोक्तः । स हि प्राकृतादर्याद् बाह्यो भवति, तत्र तस्यानन्तर्भावात् । तत्र यदा 'हेतुमति च' इति द्वितीयो णिजुत्पद्यते, तदापि क्षीरहविषोरपि निपातनमेतन्नेष्यते; व्यवस्थितविभाषाविज्ञानादेव । तथा चोक्तम्—श्रपेः श्रुतमन्यत्र हेतोरिति । हेतुमणिचोऽन्यत्रेत्यर्थः । द्वितीयग्रहणं यदैकमेव भवति, तदेष्टत्वाच् श्रपितं क्षीरं देवदत्तेन यज्ञदत्तेनेति 'तत्प्रयोजको हेतुश्च' इति चकाराद् देवदत्तयज्ञदत्तयोः कर्तृसंज्ञाविधानाद् उभयत्रापि कर्त्तरि तृतीया । श्रपितमिति । श्रातेर्णिचि कृते 'अर्त्तिही' इत्यादिना पुक्, 'मितां ह्रस्वः' क्षीरं स्वयमेव श्राति स्म—तद् यदा देवदत्तेन प्रयुज्यते स्म तदा 'हेतुमति च' इति प्रथमो णिच् । सोऽपि श्रपयन् यदा यज्ञदत्तेन प्रयुज्यते स्म तदा द्वितीयः । 'णेरनिटि' इति पूर्वस्य णेलोपः, ततः क्षीरे प्रयोज्ये कर्मणि निष्ठा—श्रुतमिति ।

'ण्यन्तस्याण्यन्तस्य चेति निपात्यते' इति प्रतिज्ञाते सति युक्तं ण्यन्तस्याप्येतन्निपातनम्—येषां श्रातिश्चुरादावपि पठ्यते इत्यभ्युपगमः । ये तु चुरादावस्य पाठं न प्रतिजानते तेषां कथं ण्यन्तस्येतन्निपातनं युज्यते, न च शक्यते वक्तुम्—तेषामपि हेतुमण्यन्तस्येतन्निपातनं युज्यते; 'श्रपेः श्रुतमन्यत्र हेतोः' इति भाष्यकारवचनादिति यश्चोदयेत्, तं प्रत्याह—श्रातिरयमित्यादि । कर्मभावापन्नेऽपि योऽर्थः सौकर्यात्

पाकग्रहणं निपातनविषयप्रदर्शनार्थम्, तेन क्षीरहविषोरेव ॥

पदमञ्जरी

कर्मणि—शृतं क्षीरं देवदत्तेन । द्वितीये तु णिचि पाचयितृव्यापारः पाचना-
लक्षणः प्राधान्येनाभिधीयते, न तु पाक इति निपातनाभाव इति । ‘श्रपेः शृत्य-
मन्यत्र हेतोः’ इति वार्तिके ‘आश्रप्योः शृभावो निपात्यते’ इति पूर्वमुक्तत्वादाय-
प्रकृतलक्षणप्रयोजकव्यापाराङ्गीकरणसामर्थ्यात्पाचयितृलक्षणप्रयोजकव्यापारनि-
षेधो विज्ञेयः ॥

पाकोऽयं पाक्यपक्त्योर्द्विविध इह स विक्रित्तिविकलेदनात्मा
आतिर्वक्त्येकमन्यं श्रपयतिरुभयत्रोभयोक्तेः शृभावः ।
स्वे स्वे वाच्ये श्रपेस्तु प्रसजति सति वा पाचने न द्वितीये
नित्यं क्षीरे शृभावो हविषि च न तु पाक्येषु चार्थान्तरेषु ॥

न्यासः

स्वातन्त्र्येण विवक्ष्यते स कर्मकर्त्ता, कर्म कर्त्ता भवतीति कृत्वा । कर्म चासौ कर्त्ता चेति
विशेषणसमासः, स यस्य विषयः स कर्मकर्तृविषयः । अर्थद्वारकं चेदं विशेषणं पचेः
कर्मकर्तृविषयत्वं वेदितव्यम् । तस्य योऽर्थः पच्यमानकर्तृकत्वं विकलेदनमात्रं तत्राय-
मकर्मकः आतिर्वर्त्तते । यदा तु स ण्यन्तो भवति तदा प्राकृतं पच्यर्थमाह । प्रकृतौ
भवः प्राकृतः, स पुनर्यः प्रकृत्यन्तस्य पचेरर्थः पक्तुकर्तृको विकलेदनोपसंहारादिः स
इह वेदितव्यः । देवदत्तादिपक्तुकर्तृकं प्राकृतं पाकाख्यं पच्यर्थमाहेत्यर्थः । तत्र द्वयोरपि
शृतमिष्यत इति योऽण्यन्तः आतिः कर्मकर्तृविषयेण पचिना समानार्थस्तत्रापीष्यते ।
योऽपि ण्यन्तः प्राकृतं पच्यर्थमाह तत्रापीष्यते । तत्र शृतं क्षीरं स्वयमेवेति प्रथम-
स्योदाहरणम्, शृतं क्षीरं देवदत्तेनेति द्वितीयस्य । ननु च ‘श्रपेः शृतमन्यत्र हेतोः’
इति भाष्ये उक्तम्, तत् कथं द्वयोरपीष्यते ? एवं मन्यते—यदिदं भाष्ये उक्तम्—‘श्रपेः
शृतमन्यत्र हेतोः’ इति, तत्र ‘अन्यत्र हेतोः’ इत्यनेन सर्वस्य हेतुमणिचः पर्युदासो न
विधित्सितः; अन्यथा विप्रतिषिद्धमिदं स्यात्, असति हि श्रातेश्चुरादौ पाठे यदि श्रपेः
शृतमिति निपात्यते, कथमन्यत्र हेतोरिति पर्युदासः ! अथान्यत्र हेतोरिति पर्युदासो
न तर्हि श्रपेः शृतमिति निपातनमुपपद्यते । न हि श्रातेश्चुरादावसति पाठे श्रातेहेतु-
मणिचं त्यक्त्वाऽन्यस्ततो णिजस्ति । तस्माद् यस्य हेतुमणिचो न केनचित् प्रकारेण
स्वार्थिकत्वमुपपद्यते, स एव भाष्यकारस्य पर्युदासविषयत्वेनाभीष्टः । स पुनर्यो बाह्यो
प्रयोजके द्वितीयो णिजुत्पद्यते स विज्ञेयः । यस्य तु केनचित् प्रकारेण स्वार्थिकत्वमुप-
पद्यते, स एव भाष्यकारस्य पर्युदासविषयत्वेन न प्रकल्प्यते, तस्यैतन्निपातनमिष्टमेव ।
स पुनर्यस्मिन्नुत्पन्ने आतिः प्राकृतं पच्यर्थमाह स विज्ञेयः, शक्यते हि तस्य पचिना
प्रकृत्यर्थेन समानार्थत्वात् स्वार्थिकत्वमुपचारेणाभिधातुमिति । तदेवमिह पाठेऽपि
चुरादौ श्रातेर्ण्यन्तस्याप्येतन्निपातनं युज्यत एवेति ॥

प्यायः पी ॥ २८ ॥

‘विभाषा’ इत्येव । ‘ओप्यायो वृद्धौ’—इत्यस्य धातोर्निष्ठायां विभाषा पीत्ययमादेशो भवति । पीनं मुखम् । पीनौ बाहू । पीनमुरः । इयमपि व्यवस्थितविभाषैव, तेनानुपसर्गस्य नित्यं भवति । सोपसर्गस्य तु नैव भवति । आप्यानश्चन्द्रमाः ।

आङ्पूर्वस्यान्धूधसोर्भवत्येव—आपीनोऽन्धुः । आपीनमूध इति ॥

लिङ्गकोश ॥ २९ ॥

‘विभाषा’ इति निवृत्तम् । ‘प्यायः पी’ इत्येतच्चशब्देनानुकृष्यते । लिटि यङि च परतः प्यायः ‘पी’ इत्ययमादेशो भवति । आपिप्ये । आपिप्यिरे । परत्वात् पीभावे कृते पुनःप्रसङ्गविज्ञानाद् द्विर्वचनम्, ‘एरनेकाचः’ इति यणादेशः ।

पदमञ्जरी

प्यायः पी ॥ अन्धुः कूपः ॥

लिङ्गकोश ॥ विभाषेति निवृत्तमिति । उत्तरसूत्रे पुनर्विभाषाग्रहणात् । प्यायः पीत्येतच्चकारेणानुकृष्यते इति । असति चकारे प्रकरणिनः सम्प्रसारणस्यैवानुवृत्तिः स्याद्, यथोत्तरत्र । परत्वात्पीभावे कृते इति । ननु द्वयोः सावकाशयोः परत्वं भवति, अनवकाशश्च पीभावः, एवं तर्हि परत्वादुत्कृष्टत्वादनवकाशत्वादिति भावः । पुनः प्रसङ्गविज्ञानादिति । अत्रापि ‘विप्रतिषेधे परम्’ इत्यत्र यदुक्तं न तद्विवक्षितम्, किं तर्हि ? द्विर्वचनस्य पुनः प्रसङ्गोऽस्तीति कृत्वेत्यर्थः । यदि तर्ह्यनवकाशः पीभावो नाप्राप्ते द्विर्वचन आरभ्यमाणेन तेन द्विर्वचनस्य बाधः प्राप्नोति ? नैष

न्यासः

प्यायः पी ॥ पीनमिति । ‘ओदितश्च’ इति निष्ठान्तत्वम् ।

इयमपीत्यादि । अपिशब्देन न केवलं पूर्वसूत्रे या विभाषा सैव व्यवस्थितविभाषा, अपि त्वेषापीति दर्शयति । तेन किं सिद्धं भवति ? इत्याह—तेनेत्यादि ।

सोपसर्गस्य तु नैव भवतीत्यस्यापवादमाह—आङ्पूर्वस्येत्यादि । नित्यश्चायमन्धूधसोः पीभावः । व्यवस्थितविभाषैव ॥

लिङ्गकोश ॥ विभाषेति निवृत्तमिति । उत्तरसूत्रे पुनर्विभाषाग्रहणात् । अन्यथा पीदमेव तत्रानुवर्तिष्यत इति तत्र कुर्व्यात् । अत एवोच्यते—द्वयोर्विभाषयोर्मध्ये ये विषयस्ते नित्या भवन्तीति । प्यायः पीत्येतच्चशब्देनानुकृष्यत इति । इतरथा हि सम्प्रसारणस्य प्रकृतत्वालिङ्गकोशे प्यायः सम्प्रसारणं विज्ञायेत । चशब्दे तु सत्यनन्तरेणैव

यङि—आपेपीयते । आपेपीयन्ते ॥

विभाषा श्वेः ॥ ३० ॥

‘लिट्यङोः’ इति वर्तते, ‘सम्प्रसारणम्’ इति च । लिटि यङि च श्वयतेर्धातोर्विभाषा सम्प्रसारणं भवति । शुशाव, शिश्वाय । शुशुवतुः, शिश्विष्यतुः । यङि—शोशूयते, शेश्वीयते । तदत्र यङि सम्प्रसारणमप्राप्तविभाषा विधीयते । लिटि तु किति यजादित्वाद् नित्यं प्राप्तम्, तत्र सर्वत्र विकल्पो भवतीत्येषोभयत्र विभाषा ।

पदमञ्जरी

दोषः; उत्सर्गापवादयोः परस्परसन्निधौ बाध्यबाधकभावः । इह तु सम्प्रसारण-प्रकरणेन द्विवचनप्रकरणं विच्छिन्नम् । अत एव वक्ष्यते—‘दिग्यादेशेन द्वित्वबाध-नमिष्यते’ इति ॥

विभाषा श्वेः ॥ शुशावेति । परावपि वृद्धयायादेशौ बाधित्वा नित्यत्वात् सम्प्रसारणमन्तरङ्गत्वात्पूर्वत्वम् । शुशुवतुरिति । अत्रापि परत्वात्प्राप्तमित्यङं बाधित्वा नित्यत्वात्सम्प्रसारणम् । तत्र कृते परमपि ‘एरनेकाचः’ इति यणं बाधित्वान्तरङ्गत्वात्पूर्वत्वम्, पश्चादुवङादेशः । अन्यत्रेति । पित्सु वचनेषु । तत्र सर्वत्र विकल्प इति । पित्सु तावद्विकल्प्यते; प्रतिषेधकाभावात् । किंस्वपि परत्वादयं विकल्पः । यजादिलक्षणस्यावकाशः—शूनः, शूनवान्, अस्यावकाशः पिद्ववचनानि; किति लिट्युभयप्रसंगे परत्वादयं विकल्पः । अभ्यासस्यापि न भवतीति । किमिति न भवति ? न तावत् परत्वादेनेन विकल्पेन बाधः, धातोरयं

न्यासः

पीभावेन सम्बन्धः सुखमवसीयते । नाप्राप्ते द्विवचने पीभावो विधीयते । तेन तस्य बाधकं प्राप्नोतीति कस्यचिदाशङ्का स्यात् । अतस्तां निराकर्तुमाह—परत्वादित्यादि । विरोधे हि सति बाधा स्यात्, इह तु विरोधो नास्ति । अतः परत्वात् पीभावे कृते पुनः प्रसङ्गविज्ञानात् सिद्धमिति द्विवचनं भवतीति ॥

विभाषा श्वेः ॥ शुशावेति । लिटि णलि सम्प्रसारणे कृते वृद्धयायादेशौ । शिश्वा-येति । यदा न सम्प्रसारणं तदा वृद्धयायादेशौ । शुशुवतुः, शिश्विष्यतुरिति । यदा सम्प्रसारणं तदोवङ्, अन्यदेयङ् । अप्राप्तमिति । केनचिदविहितत्वात् ।

‘लिट्यभ्यासस्योभयेषाम्’ इत्यत्रोभयग्रहणादन्यत् कार्यं प्रवर्त्तमानमपास्याभ्यासस्य सम्प्रसारणमेव यथा स्यादित्येतदुभयेषांग्रहणस्य प्रयोजनमुक्तम् । ततश्चेममपि विकल्पं बाधित्वा नित्यं सम्प्रसारणमेव स्यादिति कस्यचिद् भ्रान्तिः स्यात्, अतस्तां निरा-

यदा च धातोर्न भवति, तदा 'लिट्चभ्यासस्योभयेषाम्' इत्यभ्यासस्यापि न भवति ॥

णौ च संश्रङ्गोः ॥ ३१ ॥

'विभाषा श्वेः' इति वर्तते । सन्परे चङ्परे च णौ परतःश्वयते-
धातोर्विभाषा सम्प्रसारणं भवति । शुशावयिषति । चङि-अशूशवत्,
अशिश्वयत् । 'सम्प्रसारणं सम्प्रसारणाश्रयं च बलीयो भवति' इति
वचनादन्तरङ्गमपि वृद्ध्यादिकं सम्प्रारणेन बाध्यते । कृते तु सम्प्रसारणे

पदमञ्जरी

विकल्पः, नाभ्यासस्य । किञ्च-उभयेषांप्रहणस्य स एव विधिर्यथा स्यादिति ।
तस्माद्वचनमेवात्र शरणम् । यदाह—'श्वेलित्यभ्यासलक्षणप्रतिषेधः' इति ॥

णौ च संश्रङ्गोः ॥ 'णौ' इति श्वयत्यपेक्षया परसप्तमी, 'संश्रङ्गोः' इति
प्यपेक्षया । तदाह—सन्परे चङ्परे च णौ परत इति । अन्तरङ्गमपीति । अन्तर-
ङ्गत्वं तु णिज्मात्रापेक्षत्वात् । वृद्ध्यादिकमिति । आदिशब्देनायादेशो गृह्यते,
यदा तु 'संप्रसारणं संप्रसारणाश्रयं च कार्यं बलीयः' इति परिभाषा प्रयोजनाभा-
वात्प्रत्याख्याता, तदा 'णौ च संश्रङ्गोर्विषयभूतयोः' इति । ओः पुण्यञ्जीत्यादि ।

न्यासः

कर्तुमाह—यदा चेत्यादि । अत्र श्वयतेर्विभाषा सम्प्रसारणमुच्यते, यदि कदाचिद् धातोर्न
सम्प्रसारणं भवति तदाभ्यासस्य स्यात्, ततश्च श्वयतेः सम्प्रसारणं पाक्षिकं न कृतं
स्यात् । स्यादेतत्—लिट्प्रस्य श्वयतेरिदं विकल्पेन कार्यं विधीयते, तस्य च
तदस्त्येवेति ! असम्यगेतत् ; द्विष्ययोगे हि द्विर्वचने क्रियामात्रम् भिद्यते, न धातु-
रूपम् इति कुतः पूर्वपरयोः कार्यसम्बन्धं प्रति भेदः ! तस्माद् यदा धातोर्न भवति
तदाभ्यासस्यापि न भवत्येव ॥

णौ च संश्रङ्गोः ॥ णौ च संश्रङ्गोरिति भिन्नाधिकरणे सप्तम्यौ—संश्रङ्गोः परतो
यो णिस्तस्मिण्णौ परतो यः श्वयतिरिति । शुशावयिषतीति । श्वयतेर्णिच्, सन्,
सम्प्रसारणम्, वृद्धिरायादेशः, 'शु' इत्येतस्य द्विर्वचनम् । अशूशवदिति । लुङ्,
ल्लेश्रङ्, सम्प्रसारणादिकम्, पूर्ववर्णिणलोपः, 'णौ चङि' इति ह्रस्वः, द्विर्वचनम्,
'दीर्घो लघोः' इति दीर्घः । ननु च श्वयतेर्णिचि तदन्ताच्च सनि कृते चङि चान्तरङ्ग-
त्वात् पूर्वं वृद्ध्यायादेशाभ्यां भवितव्यम्, ततः सम्प्रसारणेन । तथा च सति शुशुययिष-
तीति सन्परे णौ भवितव्यम्, चङ्परे तु-अशुशुयदिति, तत् कथं शुशावयिषति,
अशूशवदिति चोदाहृतम् ? इत्याह—सम्प्रसारणमित्यादि । आदिशब्देनायादेशः परि-
गृह्यते । सम्प्रसारणाश्रयं पुनरत्र 'सम्प्रसारणाच्च' इति परपूर्वत्वम् । तेनापि वृद्ध्यादिकं

वृद्धिः, आवादेशश्च । ततः 'ओः पुण्यज्यपरे' इत्येतद्वचनं ज्ञापकम्-
गौ कृतस्थानिवद्भावावस्य, इति स्थानिवद्भावात् शुशब्दो द्विरुच्यते ॥

ह्रः सम्प्रसारणम् ॥ ३२ ॥

'गौ च संश्रद्धोः' इति वर्तते । सन्परे चङ्परे च गौ परतो ह्रः
सम्प्रसारणं भवति । जुहावयिषति, जुहावयिषतः, जुहावयिषन्ति ।
अजूहवत्, अजूहवताम्, अजूहवन् । सम्प्रसारणस्य बलीयस्त्वात्
'शाच्छासाह्वाव्यावेपां युक्' इति प्रागेव युग्नं भवति ।

'सम्प्रसारणम्' इति वर्तमाने पुनः सम्प्रसारणमित्युक्तं विभाषे-
त्यस्य निवृत्त्यर्थम् ।

'ह्रः सम्प्रसारणमभ्यस्तस्य' इत्येकयोगेन सिद्धे पृथग्योगकरणम-
पदमञ्जरी

यथा चैतज्ज्ञापकं तथा 'द्विर्वचनेऽचि' इत्यत्र प्रतिपादितम् । अत्र स्थानिवद्भावा-
दित्यतः पूर्वम् 'द्वितीयोऽपि' इतिशब्दः पाठ्यः । 'तेन' इति वा पठितव्यम् ॥

ह्रः सम्प्रसारणम् ॥ सम्प्रसारणस्य बलीयस्त्वादिति । बलीयस्त्वं च पूर्ववत् ।

एकयोगेनैव सिद्ध इति । उत्तरसूत्रे कस्यचिन्निमित्तस्य सप्तमीनिर्दिष्टस्या-

न्यासः

वाच्यत इति । नन्वेवमपि वृद्धधावादेशयोः कृतयोः शावित्यस्य द्विर्वचनं प्राप्नोति,
न हि केनचित् गौ स्थानिवद्भावो विहितः ? इत्यत आह—ओः पुण्यज्यपर इत्यादि ।
यत्र चैतज्ज्ञापकं तथा तस्यैव वृत्तावुपपादयिष्यामः ॥

ह्रः सम्प्रसारणम् ॥ जुहावयिषतीति । अत्रापि पूर्ववद् बलीयस्त्वाद् वृद्धधादेः
प्राक् सम्प्रसारणं भवति, अभ्यासस्य 'कुहोः श्रुः' इति चुत्वम्—हकारस्य शकारः ।
तस्य 'अभ्यासे चर्च' इति जश्त्वम्—जकारः । अथात्र कस्मात् 'साच्छाशाह्वा'
इत्यादिना प्रागेव सम्प्रसारणाद् युगागमो न भवति ? इत्याह—सम्प्रसारणस्येत्यादि ।

ननु च सम्प्रसारणग्रहणमनुवर्तते एव, तत् किमर्थं पुनः सम्प्रसारणमित्युच्यते ?
इत्याह—सम्प्रसारणमितीत्यादि । पूर्वकं हि सम्प्रसारणग्रहणं विभाषेत्यनेन सम्बद्धम्,
अतस्तदनुवृत्तौ तस्याप्यनुवृत्तिः स्यात् । तस्माद् विभाषेत्यस्य निवृत्त्ये पुनः
सम्प्रसारणमित्युक्तम् ।

अथ कस्माद् योगविभागः क्रियते, यावता 'ह्रः सम्प्रसारणमभ्यस्तस्य च' इत्येक-
योगेऽपि जुहावयिषतीत्यादि सिध्यत्येव, अत्रापि ह्यतिरभ्यस्तस्य कारणत्वेन सम्बन्धी
भवत्येव, तथा च 'एकाचो द्वे प्रथमस्य' इति स एव द्विरुच्यमानोऽभ्यासस्य कारणं
भवत्येव ? इत्याह—ह्रः सम्प्रसारणमित्यादि । एकयोगेनैव सिद्धे पृथग्योगकरणम्—अभ्य-
स्तस्य निमित्तं यः प्रत्ययो न भवति, तेन व्यवधाने सम्प्रसारणं न भवतीत्यस्यार्थस्य

नभ्यस्तनिमित्तप्रत्ययेन व्यवधाने सम्प्रसारणाभावज्ञापनार्थम् । ह्याय-
कमिच्छति ह्यायकीयति । ह्यायकीयतेः सन्-जिह्यायकीयिषति ॥

अभ्यस्तस्य च ॥ ३३ ॥

‘ह्रः’ इति वर्तते, तद् ‘अभ्यस्तस्य’ इत्यनेन व्यधिकरणम्—
अभ्यस्तस्य यो ह्रयतिः । कश्चाभ्यस्तस्य ह्रयतिः ? कारणम् ।
तेनाभ्यस्तकारणस्य ह्रयतेः प्रागेव द्विर्वचनात्सम्प्रसारणं भवति ।
जुहाव । जुहूयते । जुहूषति ॥

पदमञ्जरी

भ्यस्तं प्रत्यश्रवणाणावपि संशब्दपरे ह्येभ्यस्तकारणस्य सिद्धमेव सम्प्रसारण-
मिति भावः । अनभ्यस्तनिमित्तप्रत्ययेनेति । अभ्यस्तस्य यन्निमित्तं न भवति
तेन । व्यवधाने इति । यद्युत्तरसूत्रं प्रवर्तते, तदा योगविभागोऽनर्थकः स्यादिति
ज्ञापकत्वम् ॥

अभ्यस्तस्य च ॥ अत्र ‘ह्रः’ इत्यनुवर्तमानस्य यद्यभ्यस्तस्येत्यनेन सामाना-
धिकरण्यं स्यात्, तदा कृते द्विर्वचनेऽभ्यस्तसंज्ञायामुपजातायां सम्प्रसारणेन
भवितव्यम्, ततश्चाभ्यासस्य सम्प्रसारणं न स्यात्; ‘न सम्प्रसारणे सम्प्रसारणम्’
इति निषेधात् । आकारहकाराभ्यां व्यवाहितत्वादप्रतिषेध इति चेत् ? न;
समानाङ्गे सम्प्रसारणप्रतिषेधात् । समानाङ्गग्रहणं तत्र चोदयिष्यति, एतच्च
तत्रैव व्यक्तं व्याख्यास्यते । तमिमं सामानाधिकरण्ये दोषं पश्यन्नाह—तदभ्यस्त-

न्यासः

ज्ञापनार्थम् । तेन जिह्यायकीयिषतीत्यत्र ण्वुला क्यचा च व्यवधाने न भवति । यदि
पुनः पृथग्योगकरणेनायमर्थो न ज्ञाप्येत, तदा स्यादेवात्र सम्प्रसारणम् । भवति ह्यत्रापि
ह्रयतिरभ्यस्तस्य निमित्तम् । ह्यायकशब्दाण्वुलन्तात् क्यच्, ‘क्यचि च’ इतीत्त्वम्,
क्यजन्तात् सन्, इट्, ‘अतो लोपः’ द्विर्वचनम् ॥

अभ्यस्तस्य च ॥ चकारः ‘ह्रः’ इत्यनुकर्षणार्थः, अत एवाह—ह्र इत्यनुवर्तते इति ।
यदि ‘ह्रः’ इत्येतन्नानुवर्तते ततोऽभ्यस्तमात्रस्य स्यात् । तत्र ‘ह्रः’ इत्यनुवर्तमानस्या-
भ्यस्तस्येत्यनेन यदि सामानाधिकरण्यं स्यात्, तदा द्विर्वचने कृतेऽभ्यस्तसंज्ञायामुप-
जातायां सम्प्रसारणं स्यात् । एवञ्च ‘न सम्प्रसारणे सम्प्रसारणम्’ इत्यभ्यासस्य
सम्प्रसारणं न स्यात् । यद्यपि परेण हरूपेण व्यवधानम्, तथापि समानाङ्गग्रहणात् तस्य
व्यवधानेऽपि प्राप्नोत्येवात्र प्रतिषेधः, यथा यूनेत्यत्र—इतीमं पक्षे सामानाधिकरण्ये दोषं
पश्यन्नाह—तदभ्यस्तस्येत्यनेन व्यधिकरणमिति । भिन्नाभिधेयमित्यर्थः । अभ्यस्तस्य
यो ह्रयतिरित्यादिना सम्बन्धलक्षणां षष्ठीं ख्यापयस्तदेव वैयधिकरण्यं दर्शयति । तेन

बहुलं छन्दसि ॥ ३४ ॥

‘ह्रः’ इति वर्तते । छन्दसि विषये ह्रयतेर्धातोर्बहुलं सम्प्रसारणं भवति । इन्द्राग्नी हुवे । देवीं सरस्वतीं हुवे । ह्रजो लट्यात्मनेपदोत्तमैकवचने ‘बहुलं छन्दसि’ इति शपो लुकि कृते सम्प्रसारणमुवङ्गादेशश्च ।

न च भवति—ह्रयामि मरुतः शिवान् । ह्रयामि विश्वान्देवान् ॥

चायः की ॥ ३५ ॥

‘बहुलं छन्दसि’ इति वर्तते । चायतेर्धातोश्छन्दसि विषये बहुलं कीत्ययमादेशो भवति । विधुना निचिक्युः । नान्यं चिक्युर्न निचिक्युरन्यम् । लिट्युसि रूपम् ।

न भवति—अग्निर्ज्योतिर्निचायः ॥

अपस्पृधेथामानृचुरानृहुश्चिच्युषेतित्याजश्राताः

श्रितमाशीराशीर्त्ताः ॥ ३६ ॥

‘छन्दसि’ इति वर्तते । अपस्पृधेथामिति—‘स्पृधं सङ्घर्षे’ इत्यस्य लङि आथामि द्विर्वचनं रेफस्य सम्प्रसारणमकारलोपश्च निपातनात् ।

पदमञ्जरी

स्येत्यनेन व्यधिकरणमिति । एतदेव स्फोरयति—अभ्यस्तस्य यो ह्रयतिरिति । तेन किं सिद्धं भवति ? इत्याह—तेनेति ॥

अपस्पृधेथामानृचुरानृहुश्चिच्युषेतित्याजश्राताः श्रितमाशीराशीर्त्ताः ॥ अपर आहेति । कस्याञ्छिच्छाखायामपस्पृधेथामित्याद्युदात्तं पठ्यते, अन्यस्यां तु पदद्वयम्, उभयमप्यनेन निपातनेन संगृह्यते । तत्रैकपद्ये ‘तिङ्ङितिङः’ इति निघातः

न्यासः

किं सिद्धं भवति ? इत्याह—तेनेत्यादि । जुहावेति । सम्प्रसारणे वृद्धथावादेशयोः स्थानिवद्भावेन हु इत्यस्य द्विर्वचनम् ॥

बहुलं छन्दसि ॥ चायः की ॥ निचिक्युरिति । ‘एरनेकाच्चः’ इत्यादिना यणादेशः । निचाय्येति । ल्यबन्तमेतत् । दीर्घोच्चारणं चिकीवानित्यत्र दीर्घस्य श्रवणार्थम् । इदं कसौ रूपम् ॥

अपस्पृधेथामानृचुरानृहुश्चिच्युषेतित्याजश्राताः श्रितमाशीराशीर्त्ताः ॥ अकारलोपश्चेति । धातोरवयवो योऽकारस्तस्य निपातनाङ्गोपः । अपास्पृधेथामिति । अपाकारस्य ‘आटश्च’ इति सवर्णदीर्घत्वम् ।

इन्द्रश्च विष्णो यदपस्पृधेयाम् । अस्पृधेयामिति भाषायाम् । अपर आह—स्पृधेरपपूर्वस्य लङ्चाथामि सम्प्रसारणमकारलोपश्च निपातनात् । ‘बहुलं छन्दस्यमाङ्चोगेऽपि’ इत्यङ्गमाभावः । अत्र प्रत्युदाहरणमपास्पृधेयामिति भाषायाम् ।

आनृचुः, आनृहुरिति । ‘अर्चं पूजायाम्’, ‘अर्हं पूजायाम्’ इत्यनयोर्धात्वोर्लिट्युसि सम्प्रसारणमकारलोपश्च निपातनात् । ततो द्विर्वचनम्, उरदत्वम्, ‘अत आदेः’ इति दीर्घत्वम् । ‘तस्मान्नुङ् द्विहलः’ इति नुङागमः । यञ्ग्रा अर्कमानृचुः । न वसून्त्यानृहुः । आनर्चुः, आनर्हुरिति भाषायाम् ।

चिच्युषे । ‘च्युङ् गतौ’ इत्यस्य धातोर्लिटि सेशब्देऽभ्यासस्य सम्प्रसारणमनिट् च निपातनात् । चिच्युषे । चुच्युविष इति भाषायाम् ॥

तित्याज । ‘त्यज हानौ’—इत्यस्य धातोर्लिट्यभ्यासस्य सम्प्रसारणं निपात्यते । तित्याज । तत्याजेति भाषायाम् ।

श्राता इति । ‘श्रीञ् पाके’ इत्येतस्य धातोर्निष्ठायां श्राभावः । श्रातास्त इन्द्रसोमाः ।

श्रितमिति । तस्यैव श्रीणातेर्ह्रस्वत्वम् । सोमो गौरी अधिश्रितः । श्रिता नो गृहाः । अनयोः श्राभावश्रिभावयोर्विषयविभागमिच्छन्ति । सोमेषु बहुषु श्राभाव एव । अन्यत्र श्रिभाव इति । सोमादन्यत्र क्वचिदेकस्मिन्नपि श्राभावो दृश्यते । यदि श्रातो जुहोतन । तस्य श्राता इति बहुवचनस्याविवक्षितत्वादुपसंग्रहो द्रष्टव्यः ।

पदमञ्जरी

प्राप्तः, ‘यद्वृत्तान्नित्यम्’ इति प्रतिषिद्धः । तत्राट्स्वरेणाद्युदात्तं पदं भवति । यदा तु द्वे पदे, तदा निघातप्रतिषेधे ‘तास्यनुदात्तेत्’ इति लसार्वाधातुकानुदात्तत्वे धातुस्वरेण स्पृधेयामिति पदमाद्युदात्तम्, ‘तिङि चोदात्तवति’ इत्यपशब्दस्य निघातः ।

बहुवचनस्याविवक्षितत्वादिति । सोमस्यैव बहुत्वे श्राभाव इति नियमानान्यासः

विषयविभागमिच्छन्तीति । स च निपातनसामर्थ्याल्लभ्यत इति वेदितव्यम् । यदि क्वचिदप्येकस्मिन् श्राभावो दृश्यते, तदर्थं तर्हि यत्नान्तरमास्थेयम् । न हि श्राता इत्यनेनैतदपि सिध्यति; सूत्रे बहुवचननिर्देशात् । अत आह—तस्येत्यादि ॥

आशोराशीर्त्त इति । तस्यव श्रीणातेराङ्पूर्वस्य क्विपि निष्ठायां च शीरादेशः, निष्ठायाश्च नत्वाभावो निपातनात् । तामाशीरा दुहन्ति । आशीर्त्त ऊर्जम् । क्षीरैर्मध्यत आशीर्त्तः ॥

न सम्प्रसारणे सम्प्रसारणम् ॥ ३७ ॥

सम्प्रसारणे परतः पूर्वस्य यणः सम्प्रसारणं न भवति । व्यधः । विद्धः । व्यच-विचितः । व्येज्-संवीतः ।

पदमञ्जरी

श्रयणाच्च, अन्यथा बहुत्वाविवक्षायामपि सोमादन्यत्र श्राभावो न स्याद् विषय-विभागवादिनाम् ॥

न सम्प्रसारणे सम्प्रसारणम् ॥ येषां सम्प्रसारणं विहितं तेषां यावन्तो यणस्तेषां सर्वेषां सम्प्रसारणे प्राप्ते प्रतिषेधोऽयमुच्यते । ननु चालोन्त्यपरिभाषयान्त्यस्यैव भविष्यति ? नानया परिभाषया शक्यमिहोपस्थातुम्, वच्यादीनामन्त्यस्य यणोऽसम्भवात् । 'अनन्त्यविकारेऽन्त्यसदेशस्य' इत्यनया परिभाषया तर्हि अन्त्यस-देशस्यैव भविष्यति, नेतरस्य ? नैषास्ति परिभाषा; प्रयोजनाभावात् । एतच्चा-स्माभिः परिभाषाप्रकरणस्ये ग्रन्थे उपपादितम् ।

एवं तर्हि ज्ञापकात्सिद्धम्, यदयं प्यायः पीभावं शास्ति, तज्ज्ञापयति-न सर्वस्य यणः सम्प्रसारणं भवतीति । यदि स्यात्, प्यायः सम्प्रसारणमेव विद-ध्यात् । द्वयोर्यकारयोः सम्प्रसारणे पूर्वत्वे च 'हलः' इति दीर्घत्वे च सिद्धं स्यात्-पीनं मुखमिति । ननु च प्यायोऽन्त्य यणः सम्भवात्तस्यैव स्यात् ? स्यादेवं यदि 'प्यायः' इति स्थानपट्टी विज्ञायेत, अवयवपट्टी चैषा विज्ञास्यते-प्यायो यो यण् तस्येति । एवमप्येतावदेवानेन ज्ञाप्यते-न सर्वस्य यणः सम्प्रसारणं भवतीति, तत्र कुत् एतत्-परस्यैव भवति न पूर्वस्येति, न च विध्यतीत्यादिनिर्देशात्परस्यैवेति शक्यमवगन्तुम् ? पर्यायेण प्रवृत्तावपि तदुपपत्तेः । तस्मादारभ्यमेवैतत् ।

न्यासः

न सम्प्रसारणे सम्प्रसारणम् ॥ येषां सम्प्रसारणमुक्तं तेषां यावन्तो यणः सम्भवन्ति तेषां सर्वेषां सम्प्रसारणं प्राप्तमिति प्रतिषेधोऽयमारभ्यते । ननु चालोऽन्त्यपरिभाषयाऽन्त्यस्यैव भविष्यति, नानन्त्यस्य ? नैतदस्ति; न ह्यनया परिभाषया शक्यमिहोपस्थातुम् । वचिस्वपियजादीनामन्त्यस्य यणोऽसम्भवात् । एवं तर्हि 'अनन्त्यविकारेऽन्त्यसदेशस्य' इत्यन्त्यसदेशस्य कार्यं भविष्यति-अन्त्यसदेशो यो यण् तस्यैव कार्यं भविष्यति, नेतरस्य ? नैषास्ति परिभाषा; प्रयोजनाभावात् । यदाह-तस्याः परिभाषाया न सन्ति प्रयोजनानीति । तस्मात् कचव्यमेतत् सूत्रम् ।

एकयोगलक्षणमपि सम्प्रसारणमत एव वचनात्प्रथमं परस्य यणः क्रियते । पूर्वस्य च प्रसक्तं प्रतिषिध्यते ।

सम्प्रसारणमिति वर्तमाने पुनः सम्प्रसारणग्रहणं विदेशस्थस्यापि सम्प्रसारणस्य प्रतिषेधो यथा स्यादिति, 'श्वयुवमघोनामतद्धिते'—यूनः, यूना ।

पदमञ्जरी

ननु पूर्वपरयोर्यणोरेकयोगलक्षणं सम्प्रसारणं तद्यदि परस्याभिनिर्वृत्तं पूर्वस्याप्यभिनिर्वृत्तमेव, न चाभिनिर्वृत्तस्य प्रतिषेधेन निवृत्तिः शक्या विज्ञातुम्, यो हि भुक्तवन्तं ब्रूयाद् मा भुङ्क्था इति, किं तेन कृतं स्यात् ! अथ पूर्वस्यानभिनिर्वृत्तं परस्याप्यनभिनिर्वृत्तमेव, तत्र निमित्तत्वेनाश्रयणमनुपपन्नम् ? इत्यत आह—एकयोगलक्षणमपीति । अपरः कल्पः—अस्तु द्वयोरप्यभिनिर्वृत्तम्, कथं तर्हि प्रतिषिध्यते ? न सम्प्रसारणं प्रतिषिध्यते, किं तर्हि ? तदाश्रयं पूर्वत्वम् । तदेव त्वत्र सम्प्रसारणशब्देनोपचारादुच्यते, तस्मिन्प्रतिषिद्धे यणादेशेन सिद्धमिष्टम् । अस्तु वा द्वयोरप्यनभिनिर्वृत्तम् । कथं तर्हि निमित्तत्वम् ? नैवात्र सम्प्रसारणनिमित्तम्, किं तर्हि ? तद्भावी यो यण् स एव च सप्तम्यन्तेन सम्प्रसारणशब्देनोच्यत इति ।

पुनः सम्प्रसारणग्रहणमिति । असति तस्मिन्, 'अनन्तरस्य विधिर्वा भवति प्रतिषेधो वा' इति पूर्वप्रकरणविहितस्यैव सम्प्रसारणस्य प्रतिषेधः स्यान्न विदेशस्थस्य । विभिन्नो देशः=विदेशः ।

न्यासः

ननु च पूर्वपरयोर्यणोरेकयोगलक्षणं सम्प्रसारणम्, ततो यदि तत् परस्याभिनिर्वृत्तं तदा पूर्वस्याप्यभिनिर्वृत्तमेव^१, न चाभिनिर्वृत्तस्य निवृत्तिः शक्यते कर्तुम्, नाप्यनभिनिर्वृत्तस्य निमित्तत्वेनाश्रयणं युज्यते, ततोऽस्मादेव प्रतिषेधवचनात् तत् परस्य तावत् क्रियते; तत्र कृते तु पूर्वस्यापि प्राप्तं प्रतिषिध्यते । अथ सम्प्रसारणमित्यनुवर्तमाने पुनः सम्प्रसारणग्रहणं किमर्थम् ? इत्याह—सम्प्रसारणमित्यादि । असति पुनः सम्प्रसारणग्रहणे 'अनन्तरस्य विधिर्वा भवति प्रतिषेधो वा' इति प्रकृतस्यैव सम्प्रसारणस्य प्रतिषेधः स्यात्, न विदेशस्थस्य । तस्माद् विदेशस्थस्यापि भिन्नप्रकरणविहितस्य प्रतिषेधो

१. अतः परम्—“न चाभिनिर्वृत्तस्य प्रतिषेधः शक्यते कर्तुम्, यो हि भुक्तवन्तं ब्रूयाद् मा भुङ्क्था इति किं तेन कृतं स्यात् ! अथ पूर्वस्याभिनिर्वृत्तम् परस्याप्यभिनिर्वृत्तमेव । एवं सत्यसतः प्रतिषेधं प्रति निमित्तत्वेनाश्रयो नोपपद्यत इत्याह—एकयोगलक्षणेत्यादि । यदि युगपद् द्वयोरपि स्यादिदं वचनमनर्थकं स्यात्”—इत्यधिको मञ्जीश्वरसंस्कारणे पाठः ।

आशीराशीर्त्त इति । तस्यव श्रीणातेराङ्पूर्वस्य क्विपि निष्ठायां च शीरादेशः, निष्ठायाश्च नत्वाभावो निपातनात् । तामाशीरा दुहन्ति । आशीर्त्त ऊर्जम् । क्षीरैर्मध्यत आशीर्त्तः ॥

न सम्प्रसारणे सम्प्रसारणम् ॥ ३७ ॥

सम्प्रसारणे परतः पूर्वस्य यणः सम्प्रसारणं न भवति । व्यधः । विद्धः । व्यच-विचितः । व्येज्-संवीतः ।

पदमञ्जरी

अयणाच्च, अन्यथा बहुत्वाविवक्षायामपि सोमादन्यत्र आभावो न स्याद् विषय-विभागवादिनाम् ॥

न सम्प्रसारणे सम्प्रसारणम् ॥ येषां सम्प्रसारणं विहितं तेषां यावन्तो यणस्तेषां सर्वेषां सम्प्रसारणे प्राप्ते प्रतिषेधोऽयमुच्यते । ननु चालोन्त्यपरिभाषयान्त्यस्यैव भविष्यति ? नानया परिभाषया शक्यमिहोपस्थातुम्, वच्च्यादीनामन्त्यस्य यणोऽसम्भवात् । 'अनन्त्यविकारेऽन्त्यसदेशस्य' इत्यनया परिभाषया तर्हि अनन्त्यस-देशस्यैव भविष्यति, नेतरस्य ? नैषास्ति परिभाषा; प्रयोजनाभावात् । एतच्चा-स्माभिः परिभाषाप्रकरणाख्ये ग्रन्थे उपपादितम् ।

एवं तर्हि ज्ञापकात्सिद्धम्, यदयं प्यायः पीभावं शास्ति, तज्ज्ञापयति-न सर्वस्य यणः सम्प्रसारणं भवतीति । यदि स्यात्, प्यायः सम्प्रसारणमेव विद-ध्यात् । द्वयोर्यकारयोः सम्प्रसारणे पूर्वत्वे च 'हलः' इति दीर्घत्वे च सिद्धं स्यात्-पीनं सुखमिति । ननु च प्यायोऽन्त्य यणः सम्भवात्तस्यैव स्यात् ? स्यादेवं यदि 'प्यायः' इति स्थानवष्टी विज्ञायेत, अवयववष्टी चैषा विज्ञास्यते-प्यायो यो यण् तस्येति । एवमप्येतावदेवानेन ज्ञाप्यते-न सर्वस्य यणः सम्प्रसारणं भवतीति, तत्र कुत एतत्-परस्यैव भवति न पूर्वस्येति, न च विध्यतीत्यादिनिर्देशात्परस्यैवेति शक्यमवगन्तुम् ? पर्यायेण प्रवृत्तावपि तदुपपत्तेः । तस्मादारभ्यमेवैतत् ।

न्यासः

न सम्प्रसारणे सम्प्रसारणम् ॥ येषां सम्प्रसारणमुक्तं तेषां यावन्तो यणः सम्भवन्ति तेषां सर्वेषां सम्प्रसारणं प्राप्तमिति प्रतिषेधोऽयमारभ्यते । ननु चालोऽन्त्यपरिभाषयाऽन्त्यस्यैव भविष्यति, नानन्त्यस्य ? नैतदस्ति; न ह्यनया परिभाषया शक्यमिहोपस्थातुम् । वचिस्त्वपियजादीनामन्त्यस्य यणोऽसम्भवात् । एवं तर्हि 'अनन्त्यविकारेऽन्त्यसदेशस्य' इत्यन्त्यसदेशस्य कार्यं भविष्यति-अन्त्यसदेशो यो यण् तस्यैव कार्यं भविष्यति, नेतरस्य ? नैषास्ति परिभाषा; प्रयोजनाभावात् । यदाह-तस्याः परिभाषाया न सन्ति प्रयोजनानीति । तस्मात् कर्त्तव्यमेतत् सूत्रम् ।

एकयोगलक्षणमपि सम्प्रसारणमत एव वचनात्प्रथमं परस्य यणः क्रियते । पूर्वस्य च प्रसक्तं प्रतिषिध्यते ।

सम्प्रसारणमिति वर्तमाने पुनः सम्प्रसारणग्रहणं विदेशस्थस्यापि सम्प्रसारणस्य प्रतिषेधो यथा स्यादिति, 'स्वयुवमघोनामतद्धिते'—यूनः, यूना ।

पदमञ्जरी

ननु पूर्वपरयोर्यणोरेकयोगलक्षणं सम्प्रसारणं तद्यदि परस्याभिनिर्वृत्तं पूर्वस्याप्यभिनिर्वृत्तमेव, न चाभिनिर्वृत्तस्य प्रतिषेधेन निवृत्तिः शक्या विज्ञातुम्, यो हि भुक्तवन्तं ब्रूयाद् मा भुक्था इति, किं तेन कृतं स्यात् ! अथ पूर्वस्यानभिनिर्वृत्तं परस्याप्यनभिनिर्वृत्तमेव, तत्र निमित्तत्वेनाश्रयणमनुपपन्नम् ? इत्यत आह—एकयोगलक्षणमपीति । अपरः कल्पः—अस्तु द्वयोरप्यभिनिर्वृत्तम्, कथं तर्हि प्रतिषिद्धयते ? न सम्प्रसारणं प्रतिषिद्धयते, किं तर्हि ? तदाश्रयं पूर्वत्वम् । तदेव त्वत्र सम्प्रसारणशब्देनोपचारादुच्यते, तस्मिन्प्रतिषिद्धे यणादेशेन सिद्धमिष्टम् । अस्तु वा द्वयोरप्यनभिनिर्वृत्तम् । कथं तर्हि निमित्तत्वम् ? नैवात्र सम्प्रसारणनिमित्तम्, किं तर्हि ? तद्भावी यो यण् स एव च सप्तम्यन्तेन सम्प्रसारणशब्देनोच्यत इति ।

पुनः सम्प्रसारणग्रहणमिति । असति तस्मिन्, 'अनन्तरस्य विधिर्वा भवति प्रतिषेधो वा' इति पूर्वप्रकरणविहितस्यैव सम्प्रसारणस्य प्रतिषेधः स्यान्न विदेशस्थस्य । विभिन्नो देशः=विदेशः ।

न्यासः

ननु च पूर्वपरयोर्यणोरेकयोगलक्षणं सम्प्रसारणम्, ततो यदि तत् परस्याभिनिर्वृत्तं तदा पूर्वस्याप्यभिनिर्वृत्तमेव, न चाभिनिर्वृत्तस्य निवृत्तिः शक्यते कर्तुम्, नाप्यनभिनिर्वृत्तस्य निमित्तत्वेनाश्रयणं युज्यते, ततोऽस्मादेव प्रतिषेधवचनात् तत् परस्य तावत् क्रियते; तत्र कृते तु पूर्वस्यापि प्राप्तं प्रतिषिध्यते । अथ सम्प्रसारणमित्यनुवर्तमाने पुनः सम्प्रसारणग्रहणं किमर्थम् ? इत्याह—सम्प्रसारणमित्यादि । असति पुनः सम्प्रसारणग्रहणे 'अनन्तरस्य विधिर्वा भवति प्रतिषेधो वा' इति प्रकृतस्यैव सम्प्रसारणस्य प्रतिषेधः स्यात्, न विदेशस्थस्य । तस्माद् विदेशस्थस्यापि भिन्नप्रकरणविहितस्य प्रतिषेधो

१. अतः परम्—“न चाभिनिर्वृत्तस्य प्रतिषेधः शक्यते कर्तुम्, यो हि भुक्तवन्तं ब्रूयाद् मा भुक्था इति किं तेन कृतं स्यात् ! अथ पूर्वस्याभिनिर्वृत्तम् परस्याप्यभिनिर्वृत्तमेव । एवं सत्यसतः प्रतिषेधं प्रति निमित्तत्वेनाश्रयो नोपपद्यत इत्याह—एकयोगलक्षणेत्यादि । यदि युगपद् द्वयोरपि स्यादिदं वचनमनर्थकं स्यात्”—इत्यधिको मञ्जरीसंस्करणे पाठः ।

सम्प्रसारणग्रहणसामर्थ्यादेव पूर्वस्य प्रतिषेधे वक्तव्ये सवर्ण-
दीर्घत्वमेकादेशो न स्थानिवद्भवति । सति वा स्थानिवत्वे व्यवधान-
मेतावदाश्रयिष्यते ॥

❀ ऋचि त्रेरुत्तरपदादिलोपश्छन्दसि ❀ । ऋचि परतस्त्रेः
सम्प्रसारणं भवति, उत्तरपदादिलोपश्च छन्दसि विषये । तिस्र ऋचो
यस्मिन् तत् तृचं सूक्तम्, तृचं साम । ‘ऋक्पूरब्धूः पथामानक्षे’ इति
समासान्तः । छन्दसीति किम् ? तृचं कर्म ॥

पदमञ्जरी

सम्प्रसारणग्रहणादेवेति । इह तु ‘व्यथो लिटि’ विव्यथे इति हलादिःशेषा-
पवादः सम्प्रसारणम्, प्रकरणादुत्सर्गदेशश्चापवादो भवतीति परस्यैव संप्रसारणा-
त्सिद्धम् । अत एव पुनः संप्रसारणाद्विदेशस्थेपि संप्रसारणे प्रतिषेध इतीष्टव्यम्,
अन्यथा तत्रेति वाच्यं स्यात् । व्यवधानमेतावदाश्रयिष्यत इति । तेनोपपूर्वाद्वसेः
‘भाषायां सदवसश्चुवः’ इति लिटः कसौ विभक्तौ च परतो वसोस्सम्प्रसारणे उपेयु-
षेत्यादौ धातोः प्राप्तस्य यजादिलक्षणस्य संप्रसारणस्य प्रतिषेधो न भवति, प्रत्य-
क्षेण षकारेण व्यवधानादिति भावः । यदि तु व्यवधानमात्रे स्यात्, तदा समा-
नाङ्गग्रहणं कर्त्तव्यम् । निमित्तनिमित्तिनौ यत्रैकस्मिन्नेवाङ्गे भवतः, तत्र प्रतिषेधो
भवतीति वक्तव्यम् । उपेयुषीत्यत्र कसौ धातुरङ्गम्, कस्वन्तं च विभक्ताविति
प्रतिषेधाभावः । अन्तरङ्गत्वाद्वाऽत्र पूर्वमेव धातोः सम्प्रसारणम् ।

ऋचि त्रेरिति । कल्पमूत्रकारास्तु द्विशब्दस्यापि सम्प्रसारणं प्रयुज्यते—‘तृचाः
प्रतिपदनुचराः’, ‘द्वृचाः प्रगाथाः’ इति ॥

न्यासः

यथा स्यादित्येवमर्थं पुनः सम्प्रसारणग्रहणम् । यूनो यूनेति । सम्प्रसारणे कृते परपूर्वत्वे
कृते च ‘अकः सवर्णे दीर्घः’ । ननु च क्रियमाणेऽपि पुनः सम्प्रसारणग्रहणे तत्र प्रतिषेधो
न स्यात्, सवर्णदीर्घत्वस्य पूर्वविधौ स्थानिवद्भावे सत्युकारव्यवहितत्वात् ? अत
आह—सम्प्रसारणग्रहणसामर्थ्यादेवेत्यादि । यदि स्थानिवद्भावः स्यात्, अनर्थकं पुनः
सम्प्रसारणग्रहणं स्यादित्यभिप्रायः । अभ्युपेत्य पुनः परिहारान्तरमाह—सति चेत्यादि ।
सम्प्रसारणग्रहणसामर्थ्यादेवात्राश्रूयमाणोऽपि शास्त्रान्तरेण स्थानिवद्भावमापन्नो योऽङ्ग-
व्यवधानं करोति, तन्मात्रेण व्यवधानं नाश्रयिष्यते—मा भूत् सम्प्रसारणग्रहणमनर्थक-
मिति । ननु च ‘यूनश्च कुत्सायाम्’, ‘वृद्धो यूना’ इति निपातनादेव यूनः, यूनेत्यत्र
सम्प्रसारणं न भविष्यति, तत् किमेतन्निवृत्त्यर्थेन पुनः संप्रसारणग्रहणेन ? नैतदस्ति;
अबाधकान्यपि निपातनानि भवन्तीत्युक्तम् । अपि चैतद्विषयमेव निपातनं विशयते,

ॐ रयेर्मतो बहुलम् ॐ । रयिशब्दस्य छन्दसि विषये मतो परतो बहुलं सम्प्रसारणं भवति । आ रेवानेतु नो विशः । न च भवति—रयिमान्पुष्टिवर्धनः ॥

लिटि वयो यः ॥ ३८ ॥

‘न सम्प्रसारणम्’ इत्यनुवर्तते । लिटि परतो वयो यकारस्य सम्प्रसारणं न भवति । उवाय । ऊयतुः । ऊयुः ।

लिङ्ग्रहणमुत्तरार्थम् ॥

वश्चास्यान्यतरस्यां किति ॥ ३९ ॥

अस्य वयो यकारस्य किति लिटि परतो वकारादेशो भवत्यन्यतरस्याम् । ऊवतुः । ऊवुः । ऊयतुः । ऊयुः ।

पदमञ्जरी

लिटि वयो यः ॥ लिङ्ग्रहणमुत्तरार्थमिति । नेहार्थं लिटः; अन्यत्र वयादेशस्यासम्भवात् ॥

वश्चास्यान्यतरस्यां किति ॥ अस्यग्रहणेन वयो यकारः प्रतिनिर्दिश्यते, अन्यथादेशाकारस्योच्चारणार्थत्वे प्रमाणाभावाद्वा एवायं सर्वादेशः सम्भाव्येत । अस्यग्रहणे तु सति यद्यप्यकारवानादेशः, तथाप्यतो लोपेन सिद्धमिष्टम् ।

वश्चास्यग्रहणं शक्यमकर्तुम् । कथम् ? ‘अन्यतरस्यां किति वैजः’ इति सूत्रं कर्तव्यम्, लिटीत्येव, किति लिटि परतो वैजः सम्प्रसारणं न भवत्यन्यतरस्याम्—ववतुः, ववुः; सम्प्रसारणपक्षे उवकादेशे सति द्विर्वचनम्, सर्वर्णदीर्घ-

न्यासः

तथा च—यूनः, यूना, यूनीत्यत्र सम्प्रसारणं स्यादेवेति । आरेवानिति । रयिरस्यास्तीति मतुप् । सम्प्रसारणे कृते ‘आद्गुणः’, ‘छन्दसीरः’ इति वत्वम् ॥

लिटि वयो यः ॥ वयेद्वौ यणौ, तत्र पूर्वेण वकारस्य सम्प्रसारणप्रतिषेधे प्राप्ते यकारस्यानेन सम्प्रसारणं लिटि प्रतिषिध्यते । तत्र प्रतिषिद्धे यकारः सम्प्रसारणभागं न भवतीति वकारस्य सम्प्रसारणं भवति, धातोर्भ्यासस्य च; तत्र धातोर्ग्रन्थादि-सूत्रेण, अभ्यासस्य ‘लिट्यभ्यासस्योभयेषाम्’ इत्यनेन । अथ किमर्थं लिङ्ग्रहणम्, यावता वयेरादेशस्य लिटोऽन्यत्र सम्भवो नास्ति, तद्विधौ ‘लिट्यन्यतरस्याम्’ इत्यतो लिङ्ग्रहणानुवृत्तेः, तत्सामर्थ्यादेव लिटि भविष्यति ? इत्यत आह—लिङ्ग्रहणमुत्तरार्थमिति । ‘वैजः’ इति प्रतिषेधो लिटि यथा स्यादित्येवमर्थं लिङ्ग्रहणम् ॥

कितीति किम् ? उवाय । उवयिथ ॥

वेजः ॥ ४० ॥

‘लिटि’ इत्यनुवर्तते । ‘वेज् तन्तुसन्ताने’ इत्यस्य धातोर्लिटि परतः सम्प्रसारणं न भवति । ववौ । ववतुः । ववुः । किति यजादित्वाद् धातोः प्राप्तमकित्यपि ‘लिटचभ्यासस्योभयेषाम्’ इत्यभ्यासस्यात उभयं प्रतिषिध्यते ॥

ल्यपि च ॥ ४१ ॥

‘वेजः’ इत्यनुवर्तते । ल्यपि च परतो व्येजः सम्प्रसारणं न भवति । प्रवाय । उपवाय ।

पृथग्योगकरणमुत्तरार्थम् ॥

ज्यश्च ॥ ४२ ॥

‘ल्यपि’ इत्येव । ‘ज्या वयोहानी’ इत्यस्य धातोर्ल्यपि परतः सम्प्रसारणं न भवति । प्रज्याय । उपज्याय ॥

व्यश्च ॥ ४३ ॥

‘ल्यपि’ इत्येव । ‘व्येज् संवरणे’ इत्येतस्य धातोर्ल्यपि परतः सम्प्रसारणं न भवति । प्रव्याय । उपव्याय । योगविभाग उत्तरार्थः ॥

विभाषा परेः ॥ ४४ ॥

‘ल्यपि च’, ‘व्यश्च’ इत्यनुवर्तते । परेरुत्तरस्य व्येजित्येतस्य धातोर्ल्यपि परतो विभाषा सम्प्रसारणं न भवति । परिवीय यूपम् । परिव्याय । सम्प्रसारणे कृते परपूर्वत्वे च ‘ह्रस्वस्य’ इति तुक् प्राप्नोति, स ‘ह्रलः’ इति दीर्घत्वेन परत्वाद्वाध्यते ॥

पदमञ्जरी

त्वम्—ऊचतुः, ऊचुः; ‘वेजो वयिः’—ऊयतुः, ऊयुरिति । कथं ववौ, वविथ ? ‘ल्यपि च’ इति चकारेण लिङ्नुकृत्यते, तत्पिति नित्यनिषेधार्थं भविष्यति ॥

ल्यपि च ॥ पूर्वं वश्चास्यग्रहणे क्रियमाणे ‘ल्यपि व्यो ज्यश्च’ इति एकयोग एव कर्त्तव्यः, एवं हि द्विश्वकारोऽपि न कर्त्तव्यो भवति ॥

न्यासः

वश्वास्यान्यतरस्यां किति ॥ वेजः ॥ ल्यपि च ॥ ज्यश्च ॥ व्यश्च ॥ योगविभाग उत्तरार्थं इति । उत्तरत्र व्येज एव विभाषा सम्प्रसारणं तथा स्यात्, ‘ज्या’ इत्यस्य मा भूदित्येवमर्थो योगविभागः ॥

आदेच उपदेशेऽशिति ॥ ४५ ॥

‘धातोः’ इति वर्तते । एजन्तो यो धातुरूपदेशे तस्याकारादेशो भवति, शिति तु प्रत्यये न भवति । ग्लै—ग्लाता, ग्लातुम्, ग्लातव्यम् । शो—निशाता, निशातुम्, निशातव्यम् ।

एच इति किम् ? कर्त्ता, हर्त्ता । उपदेश इति किम् ? चेता, स्तोता । अशितीति किम् ? ग्लायति, म्लायति ।

पदमञ्जरी

आदेच उपदेशेऽशिति ॥ अत्र यदि ‘धातोः’ इति नानुवर्त्तते, ततो विशेष्याभावादेव नास्ति तदन्तविधिरित्युपदेशे य एच् तस्यात्त्वमित्यर्थो भवति; ततश्च ढौकिता, त्रौकिता इत्यत्रापि प्राप्नोति । ननु चाशितीत्युच्यते, न चात्राशितं पश्यामः; न च ककार एवाशित्, किं कारणम् ? नञिवयुक्तन्यायेन शित्सदृशस्य प्रत्ययस्यैव ग्रहणात् ? स्यादेवं यद्यशितीति पर्युदासः स्यात्, प्रसज्यप्रतिषेधस्त्वयमिति वक्ष्यते । तस्माद्भातोरित्यनुवर्त्यमित्याह—धातोरिति वर्त्तते इति । तस्य चैचो विशेषणात्तदन्तविधिरित्याह—एजन्तो यो धातुरिति । उपदेश इति । अनिर्ज्ञातस्वरूपस्य स्वरूपज्ञापनार्थमाद्यमुच्चारणम्=उपदेशः ।

चेता, स्तोतेति । आर्धधातुके गुणविधानं त्वात्त्वार्थमेव स्यात्; यं विधिं प्रत्युपदेश इति न्यायात् । कर्त्ता, हर्त्ता इत्यादौ च गुणविधिश्चरितार्थः । एवमपि लाक्षणिकत्वादेवात्र न भविष्यति ? ज्ञापकाच्च; यदयं क्रीड्जीनां णावात्त्वं शास्ति, तज्ज्ञापयति—न परनिमित्तस्यैव आत्वं भवतीति । नैतदस्ति ज्ञापकम्, नियमार्थमेतत् स्यात्—क्रीड्जीनां णावेवेति । तत्तर्हि ‘मीनातिमिनोतिदीड्वां ल्यपि च’ इत्यात्वं शास्ति ? एवं तद्वर्त्युत्तरार्थमवश्यं कर्त्तव्यमुपदेशग्रहणम्, तदिहैव क्रियते मन्दधियामनुग्रहाय ।

न्यासः

विभाषा परेः ॥ आदेच उपदेशेऽशिति ॥ धातोरिति वर्त्तते इति । ‘लिटि धातोरनभ्यासस्य’ इत्यतः, तस्य च धातोरेवैच इति विशेषणम्, विशेषणेन च तदन्तविधिर्भवतीत्याह—एजन्तो यो धातुरिति । उपदेश इति । आद्युच्चारणे गणपाठ इत्यर्थः । चेता, स्तोतेति । ननु च लक्षणप्रतिपदोक्तपरिभाषयैवात्र न भविष्यति, तत् किमुपदेशग्रहणेन ? एवं तर्हि उपदेशग्रहणमेतज् ज्ञापयति—अनित्येषा परिभाषेति । एतेन ‘अर्त्तिही’ इत्यादिसूत्रे लाक्षणिकस्याप्याकारस्य ग्रहणे सति क्रापयतीत्यादावपि पुक् सिद्धो भवति । श इद् यस्य सोऽयं सिद्धिः । यश्च ‘लिटस्तद्वधोरेशिरेच्’ इत्येवादेशः स शिद् भवति, ततश्च शिति प्रतिषेधे क्रियमाण एष्यप्यात्वं न प्राप्नोति । अत्राया-

कथं जग्ले, मम्ले ? नैवं विज्ञायते—शकार इद्यस्य सोऽयं शिदिति, किं तर्हि ? श एव इत् शित् । तत्र 'यस्मिन्विधिस्तदादावल्ग्रहणे' इति शिदादौ प्रत्यये प्रतिषेधः । एश् शकारान्तो भवति ।

पदमञ्जरी

कथमिति । अशिदित्ययं बहुव्रीहिः, तत्र शिति प्रतिषेधे क्रियमाणे शिन्मात्रस्य प्राप्नोति, ततश्च जग्लाये इति भवितव्यमिति प्रश्नः । भावे लकारः, तत्पुरुषाश्रयेणोत्तरम् । कः पुनस्तत्पुरुषे सति गुणः ? इत्यत आह—तत्रेति । तत्पुरुषे हि वर्णप्रहणमिदं भवति, वर्णप्रहणे च तदादौ कार्यं भवति । स्तनन्धय इत्यत्र तु 'नासिकास्तनयोः' इति खशि कृते मध्यपातिनं शपमाश्रित्य प्रतिषेधः । प्रयोजनाभावादेवात्र न शपा भवितव्यमिति चेत् ? नन्विदमेव प्रयोजनं यदुतात्त्वनिवृत्तिः । अशितीति । यद्ययं पर्युदासः स्यात्—शितोऽन्योऽशित्, तस्मिन्नशितीति, ततो ग्लायन्ति, ग्लायन्तीत्यत्र शबकारस्यान्त्याकारस्य चैकादेशे कृते तस्य परं प्रत्यादिवद्भावादस्ति शितोऽन्य इति कृत्वाऽऽत्त्वमत्र प्राप्नोति । प्रसज्यप्रतिषेधे तु न दोषः; एकादेशस्य पूर्वं प्रत्यन्तवद्भावात् शिद्प्रहणेन ग्रहणात् शिति प्रतिषेध एव भवति । किं पुनः कारणमेकादेशविषय एव आत्त्वप्राप्तिश्चोद्यते, न पुनर्ग्लायतीत्यादावपि लकार एवाशिति परत आत्त्वं प्राप्नोतीति ? नैवं शक्यं चोदयितुम्; एवं ह्यशितीति प्रतिषेधो निविषयः स्यात्, न च 'पाष्वाध्माधेट्टृशः' इति धेटः शप्रत्ययोऽनन्यपूर्वो विषयः । न ह्येकमुदाहरणं शित्प्रतिषेधं प्रयोजयति । यद्येतावत् प्रयोजनं स्याद् 'अशे' इत्येव ब्रूयात् । यद्वा—अन्तरङ्गत्वान्नित्यत्वाच्च पूर्वं लस्य तिबादयः, पश्चाच्छप्, अनित्यं चात्त्वम्, तस्मादेकादेशविषय एव चोद्यते ? नैष दोषः; एकादेशस्य पूर्वविधौ स्थानिवद्भावेनादिशितोऽन्यस्य प्रत्ययस्याभावात् । इह तर्हि—सुग्लः, सुग्ला, सुग्लानमित्याकारान्तलक्षणाः काङ्चुचो न स्युः ? एषोऽप्यदोषः;

आत्त्वभाविन एजन्तादाकारान्तनिमित्तकः ।

प्रत्ययो ज्ञाप्यते सर्वो ह्यावामश्चेत्यणा पुनः ॥

न्यासः

देशे कृते स्थानिवद्भावेन 'ग्लै' इत्यस्य द्विर्वचने 'जग्लाय' इत्यनिष्टं रूपं स्यात्—इति मन्यमान आह—कथमित्यादि । ग्लै इत्यादौ 'आतो लोप इटि च' इत्याकारलोपः । नैवमित्यादिना परिहारः । श एव इत् शिदिति विज्ञायमाने सत्यल्ग्रहणमेव भवति । तत्र 'यस्मिन् विधिस्तदादावल्ग्रहणे'—परिभाषया शिदादौ प्रत्यये प्रतिषेधेन भवितव्यम्, न चैश् शिदादिः, किं तर्हि ? शिदन्तः; शिदन्तस्यैवोच्चारणात् । तस्मादत्रैशि प्रतिषेधो न भवति । अशितीति पर्युदासो वा ? प्रसज्यप्रतिषेधो वा ? तत्र यदि

अशितेति प्रसज्यप्रतिषेधोऽयम्, तेनैतदात्त्वमनैमित्तिकं प्रागेव प्रत्ययोत्पत्तेर्भवतीति ।। सुग्लः, सुम्ल इति—‘आतश्चोपसर्गे’ इति कप्रत्ययः । सुग्लानः, सुम्लान इति—‘आतो युच्’ इत्येवमादि सिद्धं भवतीति ।

पदमञ्जरी

इह तर्हि ग्लै—ग्लानीयम्, पै—पानीयम्, अनीयारि कृते आत्वं च प्राप्नोति, आयादयश्च, परत्वादायादयः स्युः ? सत्यम्; कृतेषु तेष्वलोन्त्यस्यात्वे सवर्णदीर्घत्वे ग्लानीयमित्यादि सिद्धम् । नन्वायादिषु कृतेषु नायमेजन्तः, न च स्थानिवद्भावोऽलाश्रयत्वात् ? स्यादेतदेवं यदि सम्प्रति यदेजन्तं तस्यात्त्वं भवतीत्युच्येत, इह तूपदेशगतमेजन्तत्वं न सम्प्रतितनमिति नास्ति स्थानिवद्भावापेक्षा । नन्वेवमपि जग्लतुरित्यादौ यकारस्यात्वे कृते जग्ला+आ+अतुसिति स्थितेऽन्तरङ्गमप्याकारयोरेकादेशं बाधित्वा ‘आतो लोप इटि च’ इत्यातो लोपः स्यात्, न च पूर्वस्याकारस्य पुनर्लोपो लभ्यते, यकाराकारलोपस्य पूर्वविधौ स्थानिवद्भावात् ‘असिद्धवदत्राभात्’ इत्यसिद्धत्वाच्च ? नैष दोषः; समानाश्रये ‘वार्णादाङ्गं बलीयः’, इह तु व्याश्रयत्वादन्तरङ्ग एकादेशे सति पश्चादाल्लोप इति सिद्धमिष्टम् । एवमपि ‘द्विर्वचनेऽचि’ इत्यायादीनां स्थानिवत्वात् ग्लैशब्दस्य द्विर्वचनेऽभ्यासस्येवर्णान्तता प्राप्नोति, पक्षान्तरे त्वनैमित्तिकत्वादात्वस्य द्विर्वचननिमित्तेऽच्यविहितत्वान्न दोषः ? पर्युदासपक्षेऽपि न दोषः, लिटि वयो यः’ इति द्विलकारकोऽयं निर्देशः, तथानिर्देशस्य च तत्र प्रयोजनाभावादिहानुवृत्तं वाक्यभेदेन सम्बद्धयते—अशित्येच आत्वं भवति, लिटि तु लकारादौ लावस्थायामेवेति । ततश्चात्त्वस्य द्विर्वचननिमित्ताग्निमित्तत्वाभावात्तस्य तावन्न स्थानिवद्भावः । आयादयस्तु लिट्यप्राप्ता एव । तदेवं पर्युदासपक्षस्य बहुप्रतिविधेयत्वात्प्रसज्यप्रतिषेधोऽयमित्याह—अशितेति प्रसज्यप्रतिषेधोऽयमिति । तेन किं सिद्धं भवति ? इत्याह—तेनैतदित्यादि । एवमादि सिद्धं भवतीति । आदिशब्देन सुग्लेत्यत्र ‘आतश्चोपसर्गे’ इत्यञ्जो ग्रहणम् । अन्यानि बहूनि प्रयोजनानि प्रागेवास्माभिर्दर्शितानि ।

इह कस्मान्न भवति—गोभ्याम्, नौभ्यामिति ? ज्ञापकात् । यदयम् ‘रायो हलि’ इत्यात्त्वं शास्ति, तज्ज्ञापयति—न प्रातिपदिकस्यात्त्वं भवतीति । नैतदस्ति ज्ञापकम्, नियमार्थमेतत्स्यात्—रायो हल्येव; ‘औतोमशसोः’ इत्येत्तत्तु गां पश्येत्यत्र, ‘गोतो णित्’ इति णित्त्वाद्बुद्धिः प्राप्नोति, गाः पश्येत्यत्र त्वशितेति

न्यासः

पर्युदासः, तदा शितोऽन्यदात्त्वनिमित्तमाश्रितं स्यात् । एवञ्च यावदात्त्वस्य निमित्तं न भवति, तावदात्त्वेन न भवितव्यमिति; अनाकारान्तत्वात् । ‘सुग्लः’ इत्यादावाकारान्तलक्षणः कप्रत्ययो न स्यादित्येतच्चेतसि कृत्वाऽऽह—अशित्वीत्यादि । तेन किं सिद्धं

आकाराधिकारस्त्वयम् 'नित्यं स्मयतेः' इति यावत् ॥

न व्यो लिटि ॥ ४६ ॥

'व्येज्' इत्येतस्य धातोलिटि परत आकारादेशो न भवति । संविख्याय । संविव्ययिथ । 'लिटचभ्यासस्योभयेषाम्' इत्यभ्यासस्य सम्प्रसारणम् । णलि 'अचो ङ्णिति' इति वृद्धिः ॥

स्फुरतिस्फुलत्योर्घञि ॥ ४७ ॥

'आदेचः' इति वर्तते । 'स्फुर स्फुल चलने'—इत्येतयोर्धात्वोरेचः स्थाने घञि परत आकारादेशो भवति । विस्फारः । विस्फालः । विष्फारः । विष्फालः । 'स्फुरतिस्फुलत्योर्निनिविभ्यः' इति वा षत्वम् ॥

पदमञ्जरी

प्रतिषेधः प्राप्नोतीति कृतं भवेदित्यज्ञापकम् ? एवं तर्ह्युपदेश इत्युच्यते, न च गोनौशब्दयोरुपदेशोऽस्ति, यः 'गोपयसोर्यन्', 'नौवयोधर्म' इत्यादौ उच्चारणं नासावुपदेशः, किं तर्हि ? उदेशः, सिद्धवदुपानान् । मा भूद् गोनौशब्दयोरुपदेशः, एचस्तूपदेशोऽस्ति—'गमेडोः', 'ग्लानुदिभ्यां डौः' इति, न च डोडा-बोर्विधानवैयर्थ्यम्, शसि चरितार्थत्वात् ? एवं तर्हि 'धातोरिति वर्तते'—इत्युक्तत्वान्न भविष्यति ॥

न व्यो लिटि ॥ कित्यात्त्वे सत्यसति वा विशेषाभावात्पित्युदाहरणमेतस्य वृत्तिकारेण दर्शितम् । थलि 'इडल्यर्तिव्ययतीनाम्' इतीट ॥

न्यासः

भवति ? इत्याह—तेनेत्यादि । प्रसज्यप्रतिषेधे ह्यात्त्वस्य शिति प्रतिषेधः क्रियते, न तु किञ्चिन्निमित्तमाश्रीयत इति तदनैमित्तिकं भवति । अतः प्रागेव प्रत्ययोत्पत्तेरात्वं भवतीत्याकारान्तलक्षणः प्रत्ययः सिध्यति, तेन 'सुग्लः' इत्यादि सिद्धं भवति । आदि-शब्देन सुग्लः, सुग्ला—इत्यादेशग्रहणम् । तत्र हि स्त्रियाम् 'आतश्चोपसर्गे' इत्यङ् ॥

न व्यो लिटि ॥ 'व्येज् संवरणे' । अथालिटीति कस्मान्न ज्ञायते, तुल्या हि संहिता ? नैतदस्ति; यदि ह्येवं स्यात्, 'लिटि व्यः' इति नियम एव कृतः स्यात्—लिट्येवात्त्वम्, नान्यत्रेति । लक्ष्यस्थित्या च विपरीतनियमो भविष्यति । द्विवचनबहु-वचनयोः सम्प्रसारणे पूर्वरूपत्व आत्त्वे च सत्यसति वा नास्ति विशेष इत्येकवचनान्त-मुदाहृतम् । संविव्ययिथेति । थलि वलादिलक्षणस्येदः 'एकाचः' इत्यादिना प्रतिषेधः । पुनरपि क्रादिनियमार्थः प्राप्तः, सोऽपि 'अचस्तास्वत्' इत्यादिना प्रतिषिद्धः, पुनः 'श्रुतो भारद्वाजस्य' इति नियमाद्विकल्पे प्राप्ते 'इडल्यर्तिव्ययतीनाम्' इति नित्यं क्रियते ॥

स्फुरतिस्फुलत्योर्घञि ॥ विस्फारः, विस्फाल इति । भावे घञ्, 'हलश्च' इति करणाधिकरणयोर्वा ॥

क्रीड्जीनां णौ ॥ ४७ ॥

‘डुकीञ् द्रव्यविनिमये’, ‘इङ् अध्ययने’, ‘जि जये’—इत्येतेषां धातूनामेचः स्थाने णौ परत आकारादेशो भवति । क्रापयति । अध्यापयति । जापयति ॥

सिध्यतेरपारलौकिके ॥ ४६ ॥

‘णौ’ इति वर्तते । ‘षिधु हिंसासंराद्धयोः’—इत्यस्य धातोरपारलौकिकेऽर्थे वर्तमानस्यैचः स्थानं णौ परत आकारादेशो भवति । अन्नं साधयति । ग्रामं साधयति ।

अपारलौकिक इति किम् ? तपस्तापसं सेधयति । स्वान्येवैनं कर्माणि सेधयन्ति । अत्र हि सिध्यतिः पारलौकिके ज्ञानविशेषे

पदमञ्जरी

क्रीड्जीनां णौ ॥ यद्यपि करोतेः ‘ईङ् गतौ’ इत्येतस्य यणादेशे ङिति रूपं सम्भवति, तथापि ‘एचः’ इत्यधिकारात्करोतेस्तावद् ग्रहणं न सम्भवति । तथा ईङोऽपि ग्रहणं न भवति, ह्रस्वान्तेन परेण जयतिना साहचर्यात् ॥

सिध्यतेरपारलौकिके ॥ परलोकः प्रयोजनमस्य तत्पारलौकिकम् ‘प्रयोजनम्’

ः यासः

क्रीड्जीनां णौ ॥ ‘डुकीञ् द्रव्यविनिमये’, ‘इङ् अध्ययने’, ‘जि जये’ । अनुपदेशार्थं आरम्भः । क्रापयतीत्यादावाच्चे कृते ‘अर्त्तिही’ इत्यादिना पुक् । किमर्थमिदमुच्यते, न ‘क्रप कुत्सायां गतौ’, ‘जप जल्प व्यक्तायां वाचि’, ‘आप्लु व्याप्तौ’ इत्यस्य चाधिपूर्वस्य णिचि कृते क्रापयतीत्यादिकं रूपं सिद्धम्, अनेकार्थत्वाद् धातूनां क्रीणात्याद्यर्थे क्रपादयो वर्त्तिष्यन्ते ? उच्यते; क्रीणात्यादीनां णिचि प्रयोगान्तरनिवृत्त्यर्थम् । अथ करोतेः ‘ईङ् गतौ’ इत्यस्य ग्रहणं कस्मान्न विशायते ? उच्यते; करोतेस्तावन्न सम्भवति, एच इत्यधिकारात् । अत एव वृत्तिकृता ‘एचः’ इत्यनुवर्त्तितम् । वचनसामर्थ्याद्वा तस्य हि वृद्धैयवात्त्वं सिद्धम् ? नैतदस्ति; नियमार्थं हि स्यात्—आत्त्वमेव, न पुना रपरत्वमिति ? नैतदस्ति; ‘विधिनियमसम्भवे विधिरेव ज्यायान्’ इति क्रीणातेरेव ग्रहणम्, न करोतेः; तस्य नियमार्थत्वात् । क्रीणातेस्तु विध्यर्थत्वात् । ‘ईङ् गतौ’ इत्यस्यापि ग्रहणं न सम्भवति; जयतिना ह्रस्वान्तेन साहचर्यात् । इङ् ह्रस्वान्तो ग्रहीष्यते, न दीर्घान्तः; शब्दपरविप्रतिषेधात् । जयतिना साहचर्यम्, न क्रीणातिना । व्याख्यानतो वा विशेषोऽवसेयः ॥

सिध्यतेरपारलौकिके ॥ अन्नं साधयतीति । अन्नं निष्पादयतीत्यर्थः । अत्र हि

वर्तते । तापसः सिध्यति=ज्ञानविशेषमासादयति, तं तपः प्रयुङ्क्ते । स च ज्ञानविशेष उत्पन्नः परलोके=जन्मान्तरे फलमभ्युदयलक्षणमुप-संहरन् परलोकप्रयोजनो भवति ।

इह कस्मान्न भवति ? अन्नं साधयति ब्राह्मणेभ्यो दास्यामीति । सिध्यतेरत्रार्थो निष्पत्तिः, तस्याः प्रयोजनमन्नम्, तस्य यद्दानं तत्पार-

पदमञ्जरी

इति ठक्, अनुशक्तिकादित्वादुभयपदवृद्धिः । ज्ञानविशेषे वर्तत इति । हेयोपा-
देयतत्त्वावबोधः=ज्ञानविशेषः । तापसः सिध्यतीति । हेयमुपादेयं च तत्त्वतो
ज्ञातुकामः प्रवर्तत इत्यर्थः । तदाह—ज्ञानविशेषमासादयतीति । तपः प्रयुङ्क्ते
इति । ज्ञानविशेषवन्तं करोतीत्यर्थः । परलोक इत्यस्य विवरणम्—जन्मान्तर इति ।
इह वा भवतु, स्वर्गादौ वा, शरीरान्तरोपलक्षणार्थं पारलौकिकप्रवृत्तिमिति ।
उपसंहरन्निति । हेतौ शृप्त्ययः ।

इह कस्मादिति । ब्राह्मणेभ्यो दास्यामीत्यनेनाभिप्रायेणानुष्ठितो धात्वर्थः
परलोकप्रयोजनो भवतीति प्रश्नः । सिध्यतेरर्थ इत्यादिना ऐहलौकिकत्वं
धात्वर्थस्य दर्शयति । तस्य प्रयोजनमिति । तदुद्दिश्य प्रवृत्तत्वात् । पुनः
सिद्धिरेवेति । पारलौकिकीति लिङ्गविपरिणामेन सम्बन्धनीयम् । सिद्धिः=
निष्पत्तिः । यस्यां सिद्धौ धातुर्वर्तते सा च पारलौकिकी न भवति, तस्मादात्वं

न्यासः

सिद्धिः पारलौकिकेऽर्थं ज्ञानविशेषे वर्तत इति । अस्यार्थम्—तापसः सिध्यतीत्यादिना
स्पष्टीकरोति । उपसंहरन्निति । निष्पादयन्नित्यर्थः ।

इह कस्मान्न भवतोत्यादि । एवं मन्यते—ब्राह्मणेभ्यो दास्यामीत्यनेनाभिप्रायेण
योऽन्नं साधयति स जन्मान्तरे भवन् फलमभ्युदयलक्षणं प्राप्नोति, तस्मात् पारलौकि-
केऽर्थं सिद्धिरत्र वर्तत इति पर्युदासेन भवितव्यमिति । सिध्यतेरत्रार्थो निष्पत्तिरित्यादि-
नेहलोकार्थतां त्वस्य दर्शयति । तस्याः प्रयोजनमन्नमिति । अन्नमुद्दिश्य प्रवृत्तत्वात् ।
तस्येति अन्नस्य । न पुनः सिद्धिरेवेतीति । अर्थाल्लिङ्गविपरिणामं कृत्वा न पुनः सिद्धिरेव
पारलौकिकीति सम्बन्धनीयम् । सिद्धिर्निष्पत्तिरित्यर्थः । इतिकरणो हेतौ । यस्मात्
सिद्धौ धातुर्वर्तते । अत्र सिद्धिः पारलौकिकी न भवति, तस्मान्नात्रात्वं पर्युदस्यते ।
स्यादेतत्—यद्यपि साक्षाद् धातुः परलोकार्थो न भवति, पारम्पर्येण तु भवत्येव,
तस्माद् भवितव्यमेव प्रतिषेधेन ? इत्याह—साक्षादित्यादि । यदि साक्षादव्यवधानेन
परलोकार्थो यः सिध्यतेरर्थः, तत्रापि पारलौकिक इतीदं वचनं न कृतार्थं स्यात्, तदा
पारम्पर्येणापि यः परलोकार्थस्तत्र व्याप्रियेत—मा भूद् वचनवैयर्थ्यमिति । इदं तु

लौकिकम्; न पुनः सिद्धिरेवेति न आत्वं पर्युदस्यते । साक्षात्परलोक-
प्रयोजने च सिध्यर्थे कृतावकाशं वचनमेवंविषयं नावगाहते ।

सिध्यतेरिति श्यना निर्देशः 'षिधु गत्याम्' इत्यस्य भोवादिकस्य
निवृत्त्यर्थः ॥

मीनातिमिनोतिदीडां न्यपि च ॥ ५० ॥

'आदेच उपदेशे' इति वर्तते । 'मीञ् हिंसायाम्', 'डुमिञ्
प्रक्षेपणे', 'दीङ् क्षये'—इत्येतेषां धातूनां ल्यपि विषये चकारादेचश्च
विषये उपदेश एव प्राक्प्रत्ययोत्पत्तेरलोऽन्त्यस्य स्थाने आकारादेशो
भवति । प्रमाता, प्रमातव्यम्, प्रमातुम्, प्रमाय । निमाता, निमातुम्,
निमातव्यम्, निमाय । उपदाता, उपदातव्यम्, उपदातुम्, उपदाय ।

पदमञ्जरी

न पर्युदस्यते । साक्षादिति । यदि साक्षादव्यवधानेन पारलौकिको यः सिध्यते-
रर्थस्तत्र पर्युदासो न चरितार्थः स्यात्तदा पारम्पर्याश्रयणम् । इदं तु साक्षात्पर-
लोकार्थे ज्ञानविशेषे चरितार्थम्, अतो नैवंविधे विषये प्रवर्तते इत्यर्थः ॥

मीनातिमिनोतिदीडां ल्यपि च ॥ उपदेश एवात्त्वविधानाल्ल्यपः परत्वा-
सम्भवाल्ल्यपीति विषयसप्तमीत्याह—ल्यपि विषय इति । एकाच इति । यद्यपि
प्रकृतिविशेषणं प्रागासीत्, तथापीहोपदेशाधिकारान्मीनात्यादीनां चोपदेश एज-
न्तत्वासम्भवात्सामर्थ्यादेव इत्येतदपि विषयविशेषणं विज्ञायत इत्याह—एचश्च
विषय इति । यत्र प्रत्यये एञ्मावी तस्मिन्बुद्धिस्थ इत्यर्थः । उपदेश एवेत्यस्य
विवरणम्—प्राक् प्रत्ययोत्पत्तेरिति ।

न्यासः

ज्ञानविशेषे साक्षात् परलोकार्थे सिध्यत्यर्थे चरितार्थम्, ततो नोत्सहत एवंविधविषय-
मवगाहितुम् । न शक्नोत्येवम्प्रकारे विषये निषेधः प्रवर्तितुमित्यर्थः ।

अथ सिध्यतेः श्यना निर्देशः किमर्थः, न सिधेरित्येवोच्येत, एवं हि लघु सूत्रं
भवति ? इत्याह—सिध्यतेरित्यादि ॥

मीनातिमिनोतिदीडां ल्यपि च ॥ उपदेश इत्यनुवृत्तेः प्रागेव प्रत्ययोत्पत्तेरात्त्वेन
भवितव्यमिति, अत आत्त्वविधानकाले ल्यपः परत्वं न सम्भवतीति तस्माल्ल्यपीति
विषयसप्तमीयं विज्ञायत इत्याह—ल्यपि विषय इति । एच इति यद्यपि प्रकृत-
विशेषणं प्रागासीत्, तथापीहोपदेशाधिकारान्मीनातिप्रभृतीनां चोपदेशावस्थायामेचो-
ऽसम्भवात् सामर्थ्याद्विषयविशेषणं विज्ञायत इत्याह—एचश्च विषय इति । उपदेश इत्यस्य
प्रागित्यादिनार्थमाचष्टे । प्रमावेति । 'समासेऽनञ्' इति ल्यप् ।

कः पुनरुपदेशावस्थायामेवात्त्वविधानेऽर्थः सम्पद्यते, यदर्थमुपदेशावस्थायामात्त्वं

उपदेश एवात्त्वविधानादिवर्णान्तलक्षणः प्रत्ययो न भवति,
आकारान्तलक्षणश्च भवति—उपदायो वर्तते । ईषदुपदानमिति
घञ्युचो भावतः ॥

विभाषा लीयतेः ॥ ५१ ॥

‘ल्यपि’ इति वर्तते, ‘आदेच उपदेशे’ इति च । ‘लीङ् श्लेषणे’-
इति दिवादिः, ‘लि श्लेषणे’-इति क्रयादिः; तयोरुभयोरपि यका
निर्देशः स्मर्यते । लीयतेर्धातोर्ल्यपि च एचश्च विषये उपदेश एवालो-
ऽन्त्यस्य स्थाने विभाषा आकारादेशो भवति । विलाता, विलातुम्,
विलाय, विलातव्यम् । विलेता, विलेतुम्, विलेतव्यम्, विलोय ।

पद्मञ्जरी

उपदेश एवात्त्वविधाने योऽर्थः सम्पद्यते तं दर्शयति—उपदेश एवात्त्वविधाना-
दिति । इवर्णान्तलक्षणः प्रत्यय एरच्, आकारान्तलक्षणस्तु घच् । यद्यपि घना-
कारान्तादिति नोच्यते, तथाप्यत्रात्त्वे सति भवति, असति तु न भवतीत्येतावता
घञ् आकारान्तलक्षणत्वम् । उपदायो वर्तत इति । घञि 'आतो युक् चिन्कृतोः'
इति युक् । ईषदुपदानमिति खलर्थे 'आतो युच्' । मीनातिमिनोत्योस्तु खल-
भावेव भवतः; 'निमीमिलियां खलचोः प्रतिषेधः' इति वक्ष्यमाणत्वात् । अतो
दीर्घोदाहृतः ॥

विभाषा लीयतेः ॥ तयोरुभयोरपि यकाऽयं निर्देशः क्रियते इति । यदि तु दैवादिकस्यैव श्यना निर्देशः क्रियेत, 'लीङः' इत्येव ब्रूयादिति भावः । शित्पः शित्करणसामर्थ्याच्चाभावकर्मवाचित्वेऽपि यग भवति, यथा—अकर्तृवाचित्व-

न्यासः

क्रियते ? इत्याह—उपदेश एवेत्यादि । इवर्णान्तलक्षणः ‘एरच्’ इत्यच्, आकारान्तलक्षणः ‘आतो युच्’ । उपदाय इति । उपदेश एवात्त्वे कृते सत्यचो निमित्तं विहतमित्युत्सर्ग एव ‘भावे’ इति घञ् सिद्धो भवति । ‘आतो युक् चिण्कृतोः’ इति युक् । ईषदुपदानमिति । उपदेशावस्थायामात्त्वे खलपवादो युच् सिद्धो भवति ॥

विभाषा जीयते ॥ तयोरुभयोरपि यका निर्देशः स्मर्यत इति । आचार्यैः । अथ
 दैवादिकस्यायं श्यना निर्देशः कस्मान्न विज्ञायते ? अत एव निर्देशात् । यदि दैवादिक
 एवात्र निर्देष्टुममिष्टः स्यात्, अनुबन्धेन लीङ इति निर्देशं कुर्यात् । तस्मात् साधारणे-
 नागन्तुकेन यकायमुभयोर्निर्देशः । ईषत्प्रमथ इति । 'ईषद्दुःसुधु' इत्यादिना खल् ।
 निमयो वक्तव्य इति । 'एरच्' इत्यच् ।

ॐ निमीमिलियां खलचोः प्रतिषेधो वक्तव्यः ॐ । ईषत्प्रमयः । प्रमयो वर्तते । ईषन्निमयः निमयो वर्तते । ईषद्विलयः विलयो वर्तते । अत्र तु लियो व्यवस्थितविभाषाविज्ञानात्सिद्धम् ।

एवं च प्रलम्भनशालीनीकरणयोश्च णौ नित्यमात्वं भवति—
कस्त्वामुल्लापयते, श्येनो वर्त्तिकामुल्लापयते ॥

खिदेश्छन्दसि ॥ ५२ ॥

‘विभाषा’ इति वर्तते । ‘खिद दैन्ये’ इत्यस्य धातोरेचः स्थाने छन्दसि विषये विभाषा आकार आदेशो भवति । चित्तं चिखाद । चित्तं चिखेद ।

छन्दसोति किम् ? चित्तं खेदयति ॥

अपगुरो णमुलि ॥ ५३ ॥

पदमञ्जरी

शबादयः—‘भवतेरः’ इत्यादौ । खलचोरिति । पचाद्यच एरचश्च सामान्येन ग्रहणम् । एवं चेति । व्यवस्थितविभाषाविज्ञानादेवेत्यर्थः । उल्लापयत इति । ‘लियः सम्माननशालीनीकरणयोश्च’ इत्यात्मनेपदम् ॥

खिदेश्छन्दसि ॥ चखादेति । व्यत्ययेन परस्मैपदम्, आत्त्वस्यानैमित्तिकत्वाद् ‘द्विर्वचनेऽचि’ इति स्थानिवत्त्वाभावादभ्यासस्येवर्णान्तता न भवति ।

अयं योगः शक्योऽवक्तुम् । कथम् ? खादेः—चखाद, खिदेः—चिखेदेति, अनेकार्थत्वाद्वातूनामर्थभेदोऽप्यकिञ्चित्करः ॥

अपगुरो णमुलि ॥ यदि गिरतिर्गुरेरर्थे वर्तते, तदायं योगः शक्योऽवक्तुम् । कथम् ? गिरेः—अपगारमपगारम्, गुरोः—अपगोरमपगोरम् ॥

न्यासः

अत्र तु लियो व्यवस्थितविभाषया विज्ञानात् सिद्धमिति । ‘लियः’ इत्युपलक्षणमात्रम्, इतरयोरपि सिद्ध एव; विभाषाग्रहणस्थ पूर्वेषां सूत्रेण सम्बन्धात् । व्यवस्थितविभाषाविज्ञानात् प्रलम्भनशालीनीकरणयोश्च णौ नित्यमात्वं भवति । व्यवस्थितविभाषाविज्ञानादेव । उल्लापयते, अपलापयत इति । ‘लियः सम्माननशालीनीकरणयोः’ इत्यात्मनेपदम् ॥

खिदेश्छन्दसि ॥ चिखादेति । ‘पुगन्तलघूपधस्य’ इति गुणे कृत आकारः ।

यदि खादिरपि खिदेरर्थे वर्तते, ततोऽयं योगः शक्योऽकर्तुम् ; खादेस्तु—चखादेति भविष्यति, खिदेस्तु—चिखेदेति ॥

अपगुरो णमुलि ॥ अपगारमपगारमिति । ‘आभीक्ष्ये द्वे भवतः’ इति द्वित्वम् ॥

‘गुरी उद्यमने’—इत्यस्य धातोरपपूर्वस्य णमुलि परत एचः स्थाने विभाषा आकार आदेशो भवति । अपगारमपगारम् । अपगोरम-पगोरम् । ‘आभीक्ष्ण्ये णमुल्च’ इति णमुल् । अस्यपगारं युध्यन्ते, अस्यपगोरं युध्यन्त इत्यत्र ‘द्वितीयायां च’ इति णमुल् ॥

चिस्फुरोणौ ॥ ५४ ॥

‘चिञ्’, ‘स्फुर’—इत्येतयोर्द्धात्वोणौ परत एचः स्थाने विभाषा आकारादेशो भवति । चापयति, चाययति । स्फारयति, स्फोरयति ॥

प्रजने वीयतेः ॥ ५५ ॥

‘णौ’ इति वर्तते । ‘वी गतिप्रजनकान्त्यसनखादनेषु’—इत्यस्य धातोः प्रजने वर्तमानस्य णौ परतो विभाषा आकारादेशो भवति । पुरोवातो गाः प्रवापयति । पुरोवातो गाः प्रवाययति । गर्भं ग्राह-यतीत्यर्थः ।

प्रजनो हि जन्मन उपक्रमो गर्भग्रहणम् ॥

विमेतेर्हेतुभये ॥ ५६ ॥

‘णौ’ इति वर्तते, ‘विभाषा’ इति च । हेतुरिह पारिभाषिकः स्वतन्त्रस्य प्रयोजकः, ततो यद्भयम्, स यस्य भयस्य साक्षाद्धेतुः,

पदमञ्जरी

प्रजने वियतेः ॥ यदि वातिरप्रजनेऽपि वर्तते, तदा योगोऽयं शक्योऽकर्तुम् । कथम् ? वातेः—प्रवापयति, वीयतेः—प्रवाययतीति । वीयतेरित्ययमपि यका निर्देशः स्मर्यते, वेतेरादादिकत्वेन श्यनोऽसम्भवात् । प्रयोजनं हि यका निर्देशस्य चिन्त्यम् । जन्मन उपक्रम इति । जनेर्भवे घञ्, प्रशब्द आदिकर्मणि । गर्भग्रहण-मिति । गृहीतो हि गर्भो जायते, ततो गर्भग्रहणं जन्मन उपक्रमः ।

विमेतेर्हेतुभये ॥ हेतुभयमिति । ‘पञ्चमी भयेन’ इति समासः, तदाह—हेतोर्भय-मिति । किं पुनस्तत् ? इत्याह—स यस्य भयस्येति । स चात्त्वपक्षे न भवतीति । एक-

न्यासः

चिस्फुरोणौ ॥ ‘क्रीड्जीनां णौ’ इत्यत्र प्रदेश इदं नोक्तम् ; नित्यं मा भूदित्येव-मर्थम् ॥

प्रजने वीयतेः ॥ यदि ‘वा गतिगन्धनयोः’ इत्ययं धातुः प्रजने वर्तते, ततः शक्यतेऽपि योगोऽवक्तुम् ; वातेर्हि—वापयतीति भविष्यति, वीयतेस्तु—वाययतीति ॥

विमेतेर्हेतुभये ॥ हेतुभय इति । ‘पञ्चमी भयेन’ इति पञ्चमीसमासोऽयमित्याह—ततो यद्भयमिति । किं पुनस्ततो भयम् ? इत्याह—स यस्य भयस्येत्यादि । अथास्त्वपक्षे

तद्भयं हेतुभयम् । तत्र वर्तमानस्य 'जिभी भये' इत्यस्य धातोर्णौ परतो विभाषा आकारादेशो भवति । मुण्डो भापयते, मुण्डो भीषयते । जटिलो भापयते, जटिलो भीषयते । 'भीस्म्योर्हेतुभये' इत्यात्मनेपदम्, 'भियो हेतुभये षुक्' । स चात्वपक्षे न भवति । लिभियो-रीकारप्रश्लेषनिर्देशादीकारान्तस्य भियः षुग्विधीयते ।

हेतुभय इति किम् ? कुञ्चिकयैनं भाययति । अत्र हि कुञ्चिकातो भयं करणात्, न हेतोर्देवदत्तात् ॥

नित्यं स्मयतेः ॥ ५७ ॥

'णौ' इति वर्तते, 'हेतुभये' इति च । नित्यग्रहणात् 'विभाषा' इति निवृत्तम् । 'स्मिङ् ईषद्वसने'—इत्यस्य धातोर्हेतुभयेऽर्थे णौ परतो नित्यमाकारादेशो भवति । मुण्डो विस्मापयते । जटिलो विस्मापयते ।

भय इति किम् ? कुञ्चिकयैनं विस्मापयति । भयशब्देन हेत्वर्थ-सामान्यादिह स्मयतेरर्थोऽभिधीयते । न हि मुख्ये भये स्मयतेर्वृत्तिरस्ति ॥

पदमञ्जरी

देशविकृतस्यानन्यत्वात्प्राप्नोति, कुतो न भवति ? इत्याह—लीभियोरीकारप्रश्लेषनिर्देशादिति । 'लीलोर्नुक्लुक्' इति लियो नुग्विधीयते, यश्च 'भियः षुक्'—तावुभाव-प्याकारान्तयोर्न भवतः, कुतः ? ली + ई भी + ई इति ईकारप्रश्लेषेणेकारान्तयोर्विधानात् । लीभियोः प्रश्लेषनिर्देशादिति वार्तिके सह पाठादिह लियो ग्रहणम् ॥

नित्यं स्मयतेः ॥ धात्वर्थसामान्यादिति । सामान्यम्=सादृश्यम्, धात्वर्थयोः

न्यासः

षुगागमः कस्मान्न भवति ? अस्ति ह्यत्रापि प्राप्तिः—'एकदेशविकृतमनन्यवद् भवति' इत्यत आह—स चेत्यादि । 'भियो हेतुभये षुक्' इत्यत्र हि भी + ई इति ईकारेण प्रश्लेषस्य निर्देशः कृतः—ईकारान्तस्यैव षुग् यथा स्यात्, आकारान्तस्य मा भूदिति । तथा लियो ग्रहणम्, तस्याप्यात्वपक्षे 'लीलोर्नुक्लुकावन्यतरस्यां स्नेहविपातने' इति नुग्न भवति । ईकारप्रश्लेषनिर्देशादेवेति प्रसङ्गेन व्युत्पादितम् ॥

नित्यं स्मयतेः ॥ भयशब्देन धात्वर्थसामान्यादित्यादि । यश्च विभेतेरर्थो यश्च स्मयतेः, तौ द्वावपि सदृशौ; चित्तविकारस्वभावतया । द्वावपि तौ चित्तसंशोभलक्षणौ, अतो द्वयोरपि यत् सामान्यं तत् सादृश्यम् । तस्माद् भयशब्देनात्र स्मयतेरर्थोऽभिधीयते । दृश्यते हि सादृश्यादर्थान्तरेऽपि शब्दानां वृत्तिः, यथा—सिंहो माणवक इति । किं पुनः कारणमेवं व्याख्यायते ? इत्याह—न हीत्यादि । 'हेतुभये' इत्यनुवर्तते । उच्यते चेद्

सृजिदृशोर्जन्यमकिति ॥ ५८ ॥

‘सृज विसर्गे’, ‘दृशिर् प्रेक्षणे’—इत्येतयोर्द्धात्वोर्जलादावकिति प्रत्यये परतोऽमागमो भवति । स्रष्टा, स्रष्टुम्, स्रष्टव्यम् । द्रष्टा, द्रष्टुम्, द्रष्टव्यम् । लघूपधगुणापवादोऽयममागमः । अस्त्राक्षीत् । अद्राक्षीत् । सिचि वृद्धिरमि कृते भवति, पूर्वं तु बाध्यते ।

झलीति किम् ? सर्जनम् । दर्शनम् । अकितीति किम् ? सृष्टः । दृष्टः ।

पदमञ्जरी

सामान्यं धात्वर्थसामान्यम्, द्वयोरपि धात्वोरर्थौ चित्तविकारस्वभावौ, तेन भय-
शब्देन स्मयतेरर्थोऽभिधीयते, ‘क्रीड्जीनां णौ’ इत्यत्र स्मयतिर्नोक्तः, ‘हेतुभये’
इत्युपाधिं वक्ष्यामीति ॥

सृजिदृशोर्जन्यमकिति ॥ धातोः स्वरूपग्रहणे तत्प्रत्यये कार्यं विज्ञायत
इति प्रत्यय इह सन्निधापितो झला विशेष्यत इति तदादिविधिर्विज्ञायत इत्याह-
झलादाविति । अकिति प्रत्यये परत इति । किति परतो न भवतीत्यर्थः । प्रसज्य-
प्रतिषेधो ह्ययमिष्यते, एतच्च गाङ्कुटादिसूत्रे सम्यगुपपादितम् । लघूपधगुणापवा-
दोऽयमिति । अकितीति वचनान्नाप्राप्ते तस्मिन्नस्यारम्भात् । सिचि वृद्धिस्त्वमि
कृते भवतीति । सिचि वृद्धिस्तु भवति, न बाध्यते; येन नाप्राप्त्यभावात् । साध्यमि
कृते भवति । तस्यैव व्याख्या । पूर्वं तु बाध्यत इति । अमागमेन; नित्यत्वात्तस्य ।

न्यासः

विशेषणम् । न च मुख्ये भये स्मयतेर्वृत्तिरस्ति । तत्र सामर्थ्यात् केनचित् सादृश्येन
स्मयत्यर्थ एव भयशब्देनात्राभिधीयत इति विज्ञायते ॥

सृजिदृशोर्जन्यमकिति ॥ स्रष्टा, द्रष्टेति । अमागमे कृते यणादेशः, ब्रश्चादिसूत्रेण
षत्वम् । लघूपधगुणापवादोऽयमिस्थादि । ननु चासति सम्भवे बाधनं भवति, अस्ति च
सम्भवो यदुभयं स्यादिति, तत्र गुणे कृतेऽमागमो भविष्यति ? नैतदेवम्; सामान्य-
विहितो गुणः, विशेषविहितस्त्वमागमः, सामान्यविहितस्य च विशेषविहितो बाधको
भवति, यथा—ब्राह्मणेभ्यो दधि दीयतां तक्रं कौण्डिन्यायेति । यथा सामान्यविहितस्य
दधिदानस्य विशेषविहितं तक्रदानं बाधकं भवति, तथेहापि युक्तऽमागमेन गुणस्य
बाधा । अस्त्राक्षीत्, अद्राक्षीदिति । ‘आदेशप्रत्यययोः’ इति षत्वम्, ‘अस्तिसिचोऽ-
पृक्ते’ इतीट्, ‘वदब्रजहलन्तस्याचः’ इति वृद्धिः, ‘षढोः कः सि’ इति कत्वम् ।
वृद्धिरमि कृते भवतीति । अथ प्रागेव वृद्धिः कस्मान्न भवति ? इत्याह—पूर्वं नु
बाध्यत इति । यथैव हि विशेषविहितत्वादमागमेन सामान्यविहितो गुणो बाध्यते,

धातोः स्वरूपग्रहणे तत्प्रत्यये कार्यविज्ञानादिह न भवति—
रज्जुसृङ्भ्याम्, देवदृग्भ्यामिति ॥

अनुदात्तस्य चर्दुपधस्यान्यतरस्याम् ॥ ५६ ॥

‘उपदेशे’ इति वर्तते, ‘झल्यमकिति’ इति च । उपदेशेऽनुदात्तस्य
धातोर्ऋकारोपधस्य झलादावकिति प्रत्यये परतोऽन्यतरस्याममागमो
भवति । त्रसा, तर्पिता, तर्सा । द्रसा, दर्पिता, दर्सा । ‘तृप प्रीणने’,
‘दृप हर्षणमोचनयोः’—इत्येतौ रधादी धातू, तयोरिडागमः ‘रधा-
पदमञ्जरी

रज्जुसृङ्भ्याम्, देवदृग्भ्यामिति । उभयत्र ब्रश्चादिसूत्रेण षत्वे जश्त्वमिति केचित् ।
अन्ये तु ‘किन्प्रत्ययस्य कुः’ इति कुत्वमिच्छन्ति । ननु न किन्नन्तावेतौ, किं
तर्हि ? किवन्तौ ? नैष दोषः; यस्माद्धातोः कचित्किन् विहितः, तस्य प्रत्ययान्तरे
कुत्वं भवति, ‘किनः कु’ इति वक्तव्ये प्रत्ययग्रहणादिति वक्ष्यते । पदान्तस्येत्य-
धिकारात् स्रष्टा, द्रष्टेत्यत्र न भवति, कुत्वविधावेव तस्य निर्णयं वक्ष्यामः ॥

अनुदात्तस्य चर्दुपधस्यान्यतरस्याम् ॥ उपदेश इति वर्तत इति । अनुदात्तस्य
विशेषणार्थम्, तेन द्रप्तेत्यत्र तृनि विहिते यद्यपि नित्स्वरेण धातोरुदात्तत्वं भवति,
तथापि उपदेशेऽनुदात्त इत्यम्भवति । वर्हेत्यत्र तृचि कृते यद्यपि शेषनिधातेन
धातुरनुदात्तो भवति, तथाप्युपदेशे नायमनुदात्त इत्यम्न भवति । किमर्थं पुनर-
नुदात्तस्येत्युच्यते, नानिद इत्येवोच्येत, एवं हि सति लघु सूत्रं भवति ? तत्राह-
तृप प्रीणन इत्यादि । इडागमो रधादिभ्यश्चेत्यनेन विकल्पित इति । ततश्च पाक्षि-

न्यासः

तथा वृद्धिरपि सामान्यविहितैवामागमे कृते पश्चात् पुनःप्रसङ्गविज्ञानात् सिद्धमिति
सापि भवति । गुणस्त्वमागमे कृते न भवति; निमित्तस्य विहतत्वात् । न ह्यमागमे
कृत उपधा लघ्वी गुणभाविन्युपपद्यते ।

अथेह कस्मान्न भवति—रज्जुसृङ्भ्याम्, देवदृग्भ्यामिति; सत्यपि धात्वधिकारे
‘किवन्ता धातुत्वं न जहति’ इति भ्यामप्रत्ययमकितमाश्रित्यामागमः प्राप्नोति ? इत्यत
आह—धातोरित्यादि ।

अनुदात्तस्य चर्दुपधस्यान्यतरस्याम् ॥ उपदेश इति वर्तत इति । अनुदात्तस्य
विशेषणार्थम् । तेन त्रप्तेत्यत्र यद्यपि तृनि विहिते नित्स्वरेण धातोरुदात्तत्वं, तथाप्युप-
देशावस्थायामनुदात्त इत्यमागमः सिद्धो भवति; इह च वर्हेति यद्यपि तृचि कृते
धातुरनुदात्तो भवति, तथाप्युपदेशावस्थायान्नायमनुदात्त इत्यमागमो न प्रवर्तते;
किमर्थम् पुनरनुदात्तस्येत्युच्यते, अनिद इत्येव नोच्येत, एवं हि लघु सूत्रं भवति ?
इत्याह—तृप प्रीणन इत्यादि । तृप्यतिदृप्यत्योः ‘रधादिभ्यश्च’ इतीट् विकल्प्यते,

दिभ्यश्च' इति विकल्प्यते । अनुदात्तोपदेशः पुनरमर्थ एव ।

अनुदात्तस्येति किम् ? वर्ढा, वर्ढुम्, वर्ढव्यम् । 'वृह उद्यमने' इत्ययमुदात्तोपदेश ऊदित्वाच्चास्येङ् विकल्प्यते । ऋदुपधस्येति किम् ? भेत्ता । छेत्ता ।

झलौत्येव—तर्पणम् । दर्पणम् ।

अकितौत्येव—तृप्तः । दृप्तः ॥

शीर्षश्छन्दसि ॥ ६० ॥

'शीर्षन्' इति शब्दान्तरं शिरःशब्देन समानार्थं छन्दसि विषये निपात्यते, न पुनरयमादेशः शिरःशब्दस्य । सोऽपि हि छन्दसि प्रयुज्यत एव । शीर्ष्णा हि तत्र सोमं क्रीतं हरन्ति । यत्ते शीर्ष्णो दौर्भाग्यम् ।

पदमञ्जरी

केणेटा सेट्त्वात्तयोर्न स्यात् । अथ पाक्षिकेणेङ्भावेन तयोरपि स्यात्, वर्ढा, वर्ढुमित्यत्रापि स्यादिति भावः । यदि तर्हि तयोः 'रधादिभ्यश्च' इतीङ् विकल्प्यते, अनुदात्तोपदेशः पुनस्तयोः किमर्थः ? इत्याह—अनुदात्तोपदेशः पुनरमर्थ एवेति ।

शीर्षश्छन्दसि ॥ न पुनरयमादेशः शिरःशब्दस्येति । यद्यपि सूत्रे शिरस इति स्थानी नोपात्तः, तथापि समानार्थत्वादादेशेनाक्षिप्यते, यथा—शिवादिषु विश्रवण-रवणशब्दाभ्यां विश्रवःशब्द इत्यादेशत्वशङ्का । सोऽपि हि छन्दसि प्रयुज्यत इति ।

न्यासः

ततो यद्यनिट एवोच्येत, तदा पाक्षिकेणेटा नैतावनिटाविति तयोरमागमो न स्यात् । अथ पाक्षिकेणेङ्भावेन तयोरनिटत्वादमागमो भवति, तथा च सति 'वृह उद्यमने' इत्यस्यापि स्यात्, अयमप्यूदित्वात् पाक्षिकेङ्भावादिनिङ् भवति । तस्मान्न शक्यतेऽ-निट इति वक्तुमित्यभिप्रायः । यदि तर्ह्यनयोरिङ् विकल्प्यते, तदानुदात्तोपदेशः किमर्थः ? स ह्येवमर्थः क्रियते—'अनुदात्तात्' इतीट्पतिषेधो यथा स्यात् । यदि तर्ह्यनयोरिङ् विकल्प्यते, किं तेन ? इत्यत आह—अनुदात्तोपदेशः पुनरमर्थ एवेति । वर्ढेति । 'हो ढः', 'ष्टुना ष्टुः', 'ढा ढे लोपः' । यदाप्युदात्तोपदेशस्तदेङ्त्र प्राप्नोति ? इत्याह—ऊदिष्वादित्यादि । 'स्वरतिसूति' इत्यादिनास्योदित्वादिङ् विकल्प्यते, ततस्तेन सत्युदात्तत्वे पक्ष इङ्भावो न भवति । चकारोऽयमनुकर्षणार्थः । तेनोत्तरत्र तस्यानुवृत्तिर्न भवति ॥

शीर्षश्छन्दसि ॥ किं पुनः कारणमादेशो नेष्यते ? इत्याह—सोऽपि हीत्यादि । यतः शिरःशब्दोऽपि छन्दसि प्रयुज्यते, ततो नायमादेशः प्रयुज्यते । आदेशे हि सति शिरःशब्दस्य छन्दसि विषये प्रयोगो न स्यात् ; निवृत्तिधर्मत्वात् स्थानिनः । यद्यन्य-तरस्याग्रहणमिहानुवर्तते, तदादेशोऽप्यदोषः । शीर्षा इति । 'नोपधायाः' इति दीर्घः ।

छन्दसीति किम् ? शिरः ॥

ये च तद्धिते ॥ ६१ ॥

‘शीर्षन्’ इति वर्तते । आदेशोऽयमिष्यते, स कथम् ? ‘तद्धिते’ इति हि परं निमित्तमुपादीयते, स तदनुरूपां प्रकृतिं शिरःशब्दमाक्षिपति । यकारादौ तद्धिते परतः शिरःशब्दस्य शीर्षन्नादेशो भवति । शीर्षण्यो हि मुख्यो भवति । शीर्षण्यः स्वरः । शिरसि भव इति ‘शरीरावयवाच्च’ इति यत्, ‘ये चाभावकर्मणोः’ इति प्रकृतिभावः । तद्धित इति किम् ? शिर इच्छति शिरस्यति ॥

पदमञ्जरी

आदेशक्षपक्षे तु तेन निवर्तितत्वाच्छिरःशब्दो न प्रयुज्येतेति भावः । ननु च ‘अन्यतरस्याम्’ इत्यनुवृत्तेस्तस्यापि प्रयोगो भविष्यति, सत्यम् ; उत्तरत्रापि विकल्पानुवृत्तिः शङ्क्येतेति प्रकृत्यन्तरपक्ष एवाश्रितः ॥

ये च तद्धिते ॥ छन्दसि पूर्वेणैव सिद्धमिति । भाषार्थमिदम्, यदि पूर्वसूत्रवदिहापि शीर्षन्निति प्रकृत्यन्तरं विज्ञायेत तदा । यदा शिरःशब्दाद्यकारादिस्तद्धित उत्पद्यते तदा तस्य श्रवणं प्रसज्येतेति मत्वाऽऽह—आदेशोऽयमिष्यत इति । स कथमिति । स आदेशः कथं लभ्यते, न कथञ्चित्, स्थानिनोऽनुपादानात् पूर्वसूत्रवदिति प्रश्नः । तन्निमित्तमनुरूपां शब्दतश्चार्थतश्चान्तरतमां प्रकृतिं शिरःशब्दमेवाक्षिपति । शिरस्यतीति । ‘सुप आत्मनः क्यच्’ ।

न्यासः

कचित् शीर्ष्णंति पठ्यते, तत् तृतीयान्तं, द्रष्टव्यम् । ‘अल्लोपोऽनः’ इत्यकारलोपः । शीर्ष्णं इति । षष्ठ्येकवचनान्तमेतत् ॥

ये च तद्धिते ॥ यदि यकारादावपि तद्धिते प्रकृत्यन्तरं विज्ञायते, ततो यदि शिरःशब्दाद् यकारादिस्तद्धित उत्पद्यते, तदा तस्य श्रवणमापद्येत, न चेप्यते, इत्यत आह—आदेशोऽयमिष्यत इति । स्थानिनोऽनुपादानादिहाप्यादेशो न युज्यत इत्यभिप्रायेणाह—स कथमिति । तद्धित इति हीत्यादि । यस्मादिह यकारादिस्तद्धितः परनिमित्तमुपादीयते, न चानुपादाय प्रकृतिं तद्धित उत्पद्यते, न च शीर्षशब्द एव प्रकृतिर्युक्ता; तस्य भाषायामसम्भवात् । स हि छन्दसि निपातितः, भाषायाञ्चेदम् । तस्मात् प्रकृत्यन्तरादुत्पन्ने यकारादौ तद्धिते विधीयमाने या तेन प्रकृतिराक्षिता तस्या आदेशोऽयं विज्ञायते । आदेशोऽपि हि विज्ञायमानो न यस्य कस्यचिद्विज्ञायते, अपि तु शिरःशब्दस्यैव । यतः स तद्धितस्तदनुरूपां तस्यादेशस्य शब्दतश्चार्थतश्चान्तरतमां प्रकृतिं शिरःशब्दमेवाक्षिपति । शीर्षण्य इति । अट्कुप्वादिना णत्वम् ।

शिरस्यतीति । ‘सुप आत्मनः क्यच्’ ।

❀ वा केशेषु ❀ । शिरसः शीर्षन्नादेशो वक्तव्यः । शीर्षण्याः केशाः । शिरस्याः केशाः ॥

अचि शीर्षः ॥ ६२ ॥

अजादौ तद्धिते शिरसः शीर्षशब्द आदेशो भवति । हस्तिशिरसोऽपत्यं हास्तिशीर्षः । 'बाह्वादिभ्यश्च' इति इजू । स्थूलशिरस इदं स्थूलशीर्षम् । शीर्षन्भावे हि 'अन्' इति प्रकृतिभावः स्यात् ।

हास्तिशीर्षशब्दात् स्त्रियामिजः 'अणिजोरनार्पयोः' ष्यङादेशे कृते शीर्षस्य शिरः शब्दग्रहणेन ग्रहणात् शीर्षन्नादेशः प्राप्नोति, तत्र प्रकृतिभावे सति हास्तिशीर्षण्येत्यनिष्टं रूपं स्यात्, इष्यते तु हास्ति-शीर्ष्येति, तत्कथम् ? कर्त्तव्योऽत्र यत्नः । अणिजन्ताद् वा परः प्रत्ययः

पदमञ्जरी

वा केशेष्विति । सूत्रेण नित्ये प्राप्ते विकल्पितः । अत्र शिरस्यशब्दस्य केशैक-विषयत्वात्तत्प्रयोगे केशशब्दो न प्रयोक्तव्यः, शीर्षण्यशब्दस्तु सामान्यवाचीति तत्प्रयोगे विशेषावगमाय केशशब्दः प्रयोक्तव्यः ॥

अचि शीर्षः ॥ शीर्षन्भावे ह्यनिति प्रकृतिभावः स्यादिति । अतोऽकारान्तमा-देशान्तरं विहितमिति भावः ।

कर्त्तव्योऽत्र यत्न इति । तत्रायं यत्नः—शीर्षन्नादेशसन्नि पातकृतः ष्यङादेश-

न्यासः

वा केशेष्विति । केशेष्वभिधेयेषु शिरःशब्दस्य शीर्षन्नित्यादेशो वा वक्तव्यो व्याख्येय इत्यर्थः । तत्रेदं व्याख्यानम्—अन्यतरस्यां ग्रहणमनुवर्त्तते, सा च व्यवस्थित-विभाषा विज्ञायते । तेन शिरसः केशेषु वा शीर्षन्नादेशो भविष्यतीति ॥

अचि शीर्षः ॥ स्थूलशीर्षमिति । 'तस्येदम्' इत्यण् । किमर्थं पुनरादेशान्तरं विधीयते, न प्रकृत एव शीर्षन्नादेशो विधीयताम् ? तत्रापि 'नस्तद्धिते' इति टिलोपे कृते सिध्यत्येवेष्टमित्याह—शीर्षन्भाव इत्यादि ।

ष्यङादेशो कृत इत्यादि । 'अणिजोरनार्पयोः' इत्यादिना, तस्य शीर्षस्य शिरः-शब्दग्रहणेन ग्रहणादिति स्थानिवद्भावेन शीर्षन्नादेशः प्राप्नोतीति । 'ये च तद्धिते' इत्यनेनैव । तत्रेत्यादि । प्रकृतिभावप्राप्तिस्तु 'ये चाभावकर्मणोः' इत्यनेन । हास्ति-शीर्षण्या, हास्तिशीर्ष्येति । 'यङश्चाप्' इति चाप् । तत् कथमिति हास्तिशीर्ष्येति । कथमिष्टं सिध्यतीत्यर्थः । कर्त्तव्योऽत्र यत्न इति । स पुनर्यत्नः—शिरस्याः केशा इत्यस्य

१. 'पैलुशीर्षः'—इत्यधिकं पुस्तकान्तरे ।

ष्यङाश्रयितव्यः, तत्र यस्येतिलोपस्य स्थानिवद्भावाद् व्यवधानम् ॥

पद्मनोमास्वहन्निशसन्यूषन्दोषन्यकञ्चकन्नुदन्नासञ्चस्प्रभृतिषु ॥ ६३ ॥

पाद, दन्त, नासिका, मास, हृदय, निशा, असृज्, यूष, दोष, यकृत्, शकृत्, उदक, आसन—इत्येतेषां शब्दानां स्थाने शस्प्रभृति-प्रत्ययेषु परतः पद्, दत्, नस्, मास्, हृत्, निश्, असन्, यूषन्, दोषन्, यकन्, शकन्, उदन्, आसन्—इत्येते आदेशा यथासंख्यं भवन्ति । पद्—निपदश्चतुरो जहि । पदा वर्त्तय गोदुहम् । पादस्य पत् ।

पदमञ्जरी

स्तद्विधातस्य निमित्तं न भवतीति । अणिजन्ताद्वा पर इति । ‘अणिजोरनार्षयोः’ इत्यादेशपक्षप्रहाणेन प्रत्ययपक्ष आश्रयणीयः, आदेशपक्ष एव वा स्थित्वा यत्रः कर्त्तव्य इति वाशब्दार्थः ॥

पद्मनोमास्वहन्निशसन्यूषन्दोषन्यकञ्चकन्नुदन्नासञ्चस्प्रभृतिषु ॥ इहापि ‘शस्प्रभृतिषु’ इति निमित्तोपादानादनुरूपाः प्रकृतयः आक्षिप्यन्ते, पदादयश्चादेशा विज्ञायन्ते इत्याह—पाददन्तेत्यादि । अन्ते आसनशब्दः पठ्यते, आस्यशब्दस्तु पठितव्यः, आस्यो वृकस्य वर्त्तिकामभीके, ग्रीवायां बद्धो अपि कक्ष आसनि, आस्यो यत्सीसमुञ्चतं वृकस्येत्यादौ ह्यास्यार्थोऽवगम्यते । आसनीति । ‘विभाषा

न्यासः

सिद्धये य एव प्रकृतः स एव वेदितव्यः । व्यवस्थितविभाषयैव हि शीर्षशब्दस्य शिरः-शब्देन ग्रहणाच् शीर्षन्नादेशो न भविष्यतीति; तेन हास्तिशीर्षेत्येवं भवति, न हास्तिशीर्षयेति । अणिजन्ताद्वेत्यादि । ‘अणिजोरनार्षयोः’ इत्यत्र सूत्रे द्वौ पक्षौ—अणिजोः स्थान आदेशः ष्यङ् विधीयत इत्येकः पक्षः, अणिजन्तात् परः ष्यङ्प्रत्ययो भवतीति द्वितीयः । तत्रादेशपक्षेऽयं दोष आपततीत्यणिजन्तात् परः ष्यङाश्रयितव्य इति प्रत्ययपक्ष आश्रयितव्य इत्यर्थः । आदेशपक्षे ‘यत्नो वा कर्त्तव्यः’ इति विकल्पायो वाशब्दः । अथ तत्रापि प्रत्ययपक्ष आश्रीयमाणे शीर्षस्य शीर्षन्नादेशः कस्मान्न भवति ? इत्याह—तत्रेत्यादि । यदा प्रत्ययः ष्यङ् तदा तस्मिन्परतो योऽसाविजः ‘यस्येति च’ इति लोपस्तस्य पूर्वविधौ कर्त्तव्ये स्थानिवद्भावाद् व्यवधानम् । अतो यकारादेः शीर्षन्नादेशनिमित्तस्य तद्विधौ व्यवधानादादेशो न प्राप्नोतीति भावः ॥

पद्मनोमास्वहन्निशसन्यूषन्दोषन्यकञ्चकन्नुदन्नासञ्चस्प्रभृतिषु ॥ इहापि शस्प्रभृतयो निमित्तत्वेनोपादीयन्ते, ते च प्रकृत्या विना नोपपद्यन्त इति भावः । तेषु प्रकृत्यन्तरा-द्विहितेषु विधीयमानाः पदादय आदेशा विज्ञायन्ते । न च स्थानिनोऽनुपादा-नादनियमेनादेशप्रसङ्गः; यतस्तेष्वविद्यमानेषु शस्प्रभृतयोऽनुरूपमेव पादादिकां स्वार्थिकीं प्रकृतिमाक्षिपन्तीत्याह—पाददन्तनासिकेत्यादि । पदित्याद्युदाहरणेषु पदो दत्

दत्—या दतो धावति तस्यै श्यावदन् । नस्—सूकरस्त्वखनन्नसा ।
मास्—मासि त्वा पश्यामि चक्षुषा । हृद्—हृदा पूतेन मनसा जात-
वेदसम् । निश्—अमावास्यायां निशि यजेत । असन्—आसितोऽस्नाव-
रोहति । यूषन्—या पात्राणि यूष्ण आसेचनानि । दोषन्—यत्ते दोष्णो
दौर्भाग्यम् । यकन्—यकनोऽवद्यति । शकन्—शकनोऽवद्यति । उदन्—
उदन्तो दिव्यस्य नावा ते । आसन्—आसनि किं लभे मधूनि ।

शस्प्रभृतिष्विति किम् ? पादौ ते प्रतिपीड्यौ, नासिके ते कृशे ।
केचिदत्र छन्दसीत्यनुवर्तयन्ति । अपरे पुनरविशेषेणेच्छन्ति ।
तथा हि—भाषायामपि पदादयः शब्दाः प्रयुज्यन्ते ।

‘व्यायामक्षुण्णागात्रस्य पद्भ्यामुर्ध्वार्तितस्य च ।

व्याधयो नोपसर्पन्ति वैनतेयमिवोरगाः ॥’ इत्येवमादयः ।

अन्यतरस्यामित्येतदनुवर्तयन्ति, तेन पादादयोऽपि प्रयुज्यन्ते ।

शस्प्रभृतिष्विति प्रकारार्थे प्रभृतिशब्द इति शला दोषणी
इत्यत्रापि दोषन्नादेशो भवति ।

❀ पदादिषु मांसपृत्स्नूनामुपसंख्यानम् ❀ । मांस, पृतना—सानु—

पदमञ्जरी

डिश्योः’ इत्यल्लोपाभाषपक्षे रूपम् । अपरे पुनरविशेषेणेच्छन्तीति । भाष्ये तु
छान्दसमेवैतदिति स्थितम् ।

प्रकारार्थे प्रभृतिशब्द इति । व्यवस्थावाचिनि तु शसः पूर्वेषु वचनेषु न स्युः ।
दोषणीति । प्रथमाद्विवचने, दोःशब्दस्य दोषन्नादेशः, औङः शीभावः । मांस-

न्यासः

इति शसन्ते । यूष्णः, दोष्णः, यकनः, शकन इति षष्ठ्येकवचनान्तानि । ‘अल्लो-
पोऽनः’ इत्यकारलोपः । मासि, निशि, आसनीति सप्तम्येकवचनान्तानि । आसनीत्यत्र
‘विभाषा डिश्योः’ इति पक्षेऽकारलोपो न भवति । शेषाणि तृतीयैकवचनान्तानि ।
पादौ, नासिके इति प्रथमाद्विवचनान्ते ।

कस्मात् पुनरन्यतरस्यामित्येतदनुवर्तयन्ति ? इत्याह—तेन पादादयोऽपीत्यादि ।
यस्मात् पादादयोऽपि प्रयुज्यन्ते तस्मादन्यतरस्यामित्यनुवर्तयन्ति ।

व्यवस्थावाचिनि प्रभृतिशब्द आश्रीयमाणे शस्प्रभृतिभ्योऽन्यत्रादेशो न सिध्यती-
त्यभिप्रायेणाह—प्रकारार्थे प्रभृतिशब्द इति । दोषणी इति । केचिदाहुः—प्रथमा-
द्विवचने दोषन्नादेशः, औङः शीभावः । अन्ये त्वाहुः—दोषणीति ङीबन्तमेतत्,
ङीपि विषयभूते दोषन्नादेशः, ततः ‘श्रुन्नेभ्यो ङीप्’ ।

इत्येतेषां स्थाने यथासंख्यं मांसु, पृत्, स्नु-इत्येते आदेशा भवति ।
मांसपचन्या उखायाः । मांसपचन्या इति प्राप्ते । पृत्सु मर्त्यम् ।
पृतनासु मर्त्यमिति प्राप्ते । न ते दिवो न पृथिव्या अधिस्तुषु ।
अधिसानुष्विति प्राप्ते ।

❀ नस् नासिकाया यत्तस्क्षुद्रेषु ❀ । नासिकाया नस्भावो
वक्तव्यो यत्, तस्, क्षुद्र-इत्येतेषु परतः । नस्यम् । नस्तः । नःक्षुद्रः ।

❀ यति वर्णनगरयोर्नेति वक्तव्यम् ❀ । नासिक्यो वर्णः ।
नासिक्यं नगरम् ॥

धात्वादेः षः सः ॥ ६४ ॥

धातोरादेः षकारस्य स्थाने सकारादेशो भवति । षह-सहते ।
षिच-सिञ्चति ।

पदमञ्जरी

पचन्या उखाया इति । 'मांसस्य पचि युद्धब्धोः' इत्यन्तलोपो वक्ष्यते, तद्भुत्पच्य-
न्तरम् । नस्यमिति । हितार्थे भवार्थे वा 'शरीरावयवाद्यत्' । नस्त इति । 'अपा-
दाने चाहीयरुहोः' इति तसिः । नः क्षुद्रः इति । 'तृतीया तत्कृतार्थेन' इति
समासः । 'सप्तमी' इति योगविभागादित्यन्ये । बहुव्रीहौ विशेषणस्य क्षुद्रशब्दस्य
राजदन्तादित्वात्परनिपात इत्यन्ये ।

यति वर्णनगरयोर्नेति वक्तव्यमिति । तत्तर्हि वक्तव्यम् ? न वक्तव्यम् ; इह
तावन्नासिक्यो वर्ण इति, परिमुखादिपाठाद् व्यः, नासिक्यं नगरमिति
सङ्काशादिपाठाद् ण्यः, 'राजन्यसाङ्काश्याम्बिलपनासिक्यदार्वाघाटानामा-
दिर्वान्तो वा' इति प्रतिपदस्वरविधानात्स्वरेऽपि नास्ति विशेषः, प्रत्युत यत्प्रत्यये
सत्यनासिक्यमित्यत्र 'ययतोश्चातदर्थे' इत्युत्तरपदान्तोदात्तत्वं प्रसज्येत, अन्यथ-
पूर्वपदकृतिस्वरश्चेष्यते ॥

धात्वादेः षः सः ॥ सिञ्चतीति । 'शे मुचादीनाम्' इति नुम् ।

न्यासः

नस्यमिति । हितार्थे 'शरीरावयवाद्यत्' । नस्त इति । 'अपादाने चाहीयरुहोः'
इति तसिः । नःक्षुद्र इति । नासिका क्षुद्रा यस्येति बहुव्रीहिः ।

नासिक्यो वर्ण इति । भवार्थे 'शरीरावयवात्' इति यत् । नासिक्यं नगरमिति
अत्र हितार्थे यत् ॥

धात्वादेः षः सः ॥ सिञ्चतीति । 'शे मुचादीनाम्' इति नुम् ।

धातुग्रहणं किम् ? षोडश । षडिकः । षण्डः । आदेरिति किम् ?
कषति । लषति । कृषति ।

पदमञ्जरी

षोडन्निति । षट् दन्ता यस्येति बहुव्रीहौ 'वयसि दन्तस्य दत्' 'षष उत्त्वं दत्दशधासु' इति षष उत्त्वमुत्तरपदादेष्टुत्वं च, 'उगिदचाम्' इति नुम्, हल्ङ्या-
दिसयोगान्तलोपौ । क्वचित्तु षोड इति पठ्यते, तत्तु षोडन्तमाचष्ट इति णिचि
कृते टिलोपे पचाद्यचि रूपम् । षटशब्दोऽव्युत्पन्नं प्रातिपदिकम् । अनुकम्पितः
षडङ्गुलिः षडिकः, 'बह्वचो मनुष्यनाम्नष्टच्' 'ठाजादावूर्ध्वम्' इत्यङ्गुलिशब्दस्य
लोपः । लषतीति । षकारोपदेशस्तु प्रनिलषतीत्यादौ 'शेषे विभाषाऽकखादावपान्त
उपदेशे' इति नेर्णत्वप्रतिषेधार्थं स्यात्, लेषतुः लेषुरित्यत्र 'आदेशप्रत्यययोः'
इति षत्वार्थम् । क्वचित्तु कषतीत्यपि पठ्यते; तदयुक्तम्; षकारोपदेशसामर्थ्या-
देवात्र न भविष्यति; प्रनिकषतीत्यत्रापि कखादावित्येव णत्वप्रतिषेधः सिद्धः;
आदेशादित्वाभ्यासलोपौ च न स्तः—चकषतुः, चकषुः ।

न्यासः

षोडश इति । षट् वा दश वास्येति 'संख्ययाव्यय' इत्यादिना बहुव्रीहिः, 'संख्येये
डङ्' इत्यादिना समासान्तो डच् । षोडन्निति । षट् दन्ता अस्येति बहुव्रीहिः,
'वयसि दन्तस्य दत्' इति दन्तशब्दस्य दत्तादेशः । 'षष उत्त्वं दत्दशधासुत्तरपदादेः
ष्टुत्वञ्च' इति षष उत्त्वम्, उत्तरपदादेशश्च ष्टुत्वम्—डकारः । षण्ड इति । प्रातिपदि-
कान्तमेतदव्युत्पन्नम् । षडिक इति । अनुकम्पितः षडङ्गुलिदत्त इति 'बह्वचो मनुष्य-
नाम्नष्टच्' इति ठच्, 'ठाजादावूर्ध्वं द्वितीयादचः' इत्यङ्गुलिदत्तशब्दस्य लोपः ।
ननु च 'छिटि धातोः' इत्यतोऽत्र धातुग्रहणमनुवर्तिष्यते, तदिह किं पुनर्धातुग्रहणेन ?
एवं तद्वैतज्ज्ञापयति—तन्निवृत्तमिति । तस्य ह्यनुवृत्तौ 'लोपो व्योर्वलि' इत्ययमपि
लोपो धात्ववयवस्यैव विज्ञायते । कनूयी, क्तः—कनूतः, क्षमायी, क्तः—क्षमात इत्यत्रेव
स्यात्; गौघेरः, पचेरन्नित्यत्र न स्यात् । नन्वेवमपि धातुग्रहणमनर्थकमेव, यस्मादुपदेश
इति वर्त्तत एव, न च प्रातिपदिकानामुपदेशः, केषां तर्हि उपदेशः ? धातूनाम् ?
नैतदस्ति; उपदेशाधिकारेऽप्युपदेशग्रहणेन षकारो विशिष्यते, षषश्च षकार उपदेशो
भवति । 'षष उत्त्वं दत्दशधासुत्तरपदादेः' इति सूत्रे पाठात् । तस्माद् धातुग्रहणं
कर्त्तव्यम् । कषतीति । भ्वादौ कषसिधेत्यादिर्हिंसार्थो धातुवर्गे पठ्यते । लषतीति ।
'लष कान्तौ' । अनयोरादिग्रहणान्न भवति । ननु चोपदेशसामर्थ्यादेवात्र न भविष्य-
तीति, अन्यथा ह्युपदेशस्य वैयर्थ्यं स्यात् ? नैतदस्ति; अस्ति ह्यन्यत्तूपदेशस्य प्रयोज-
नम् । किं तत् ?—'शेषे विभाषाऽकखादावपान्त उपदेशे' इत्यत्र कषेर्ग्रहणं मा भूत्;
लषेश्च लेषतुः, लेषुरिति षत्वं यथा स्यात् ।

‘आदेशप्रत्यययोः’ इत्यत्र षत्वव्यवस्थार्थं षादयो धातवः केचिदुपदिष्टाः । के पुनस्ते ? ये तथा पठ्यन्ते । अथ वा, लक्षणं क्रियते—‘अज्दन्त्यपराः सादयः षोपदेशाः स्मिस्विदिस्वदिस्वञ्जिस्वपितयश्च’, सृपिसृजिस्तृस्त्यासेक्सृवर्जम्’ ॥

पदमञ्जरी

किमर्थं पुनः षादयो धातव उपदिष्टाः, न सादय एवोपदिश्येरन्, एवं ह्येतत्सूत्रं न कर्तव्यं भवति ? तत्राह—आदेशप्रत्यययोरित्यादि । व्यवस्थानियमः—आदेशप्रत्यययोरिति सहादीनामेव षत्वं यथा स्यात्, सृपिसृजिप्रभृतीनां मा भूदित्येवमर्थं षादयः केचिदुपदिष्टाः; अन्यथा सहादीनां षत्वार्थं यन्नान्तरमास्थेयम्, तच्च गुरु भवतीति भावः । के पुनस्त इति । पाठे अंशसम्भवात्प्रश्नः । ये तथा पठ्यन्त इति । अप्रमादेन पठितव्यमित्यर्थः । अथ वा लक्षणं क्रियत इति । मन्दधियोऽनुग्रहीतुमिति भावः । अज्दन्त्यपराः सादय इति । अज्दन्त्यौ परौ येषां तेऽज्दन्त्यपराः, परशब्दोऽवयववाची । तच्चाज्दन्त्ययोः परत्वमवयवान्तरापेक्षं विज्ञायमानं सन्निधानात्सकारापेक्षं विज्ञायते । स्मिड्स्विदिति । ‘ष्मिडीषद्वसने’, ‘बिष्विदा गात्रप्रक्षरणे’, ‘ष्वन्ज सङ्गे’, ‘जिष्वप् शये’—एते स्वरूपेणैव पठ्यन्ते । वकारमकारयोरनज्दन्त्यत्वाद्दकारोऽपि केवलदन्तस्थानो न भवति । ‘स्वद् आस्वादने’ इति । स्वदिमपि केचित्पठन्ति । सृपिसृजीत्यादि । ‘सृष्टृ

न्यासः

किमर्थं पुनः षादयो धातव उपदिष्टाः, न सादयो ह्युपदिश्येरन्, एवं ह्येतत् सूत्रं न कर्तव्यं भवति ? इत्यत आह—आदेशप्रत्यययोरित्यादि । षत्वव्यवस्था=षत्वनियमः । ‘आदेशप्रत्यययोः’ इत्यनेन सहादीनामेव षत्वव्यवस्था यथा स्यादित्येवमर्थम् । षादयः केचिदुपदिष्टाः, अन्यथा सहादीनां षत्वार्थं यन्नान्तरं कर्तव्यं स्यात् । तच्च गुरु भवतीत्यभिप्रायः । यद्यपि षकारादिषु सन्देहो न भवति, सकारादिषु च भवत्येव । अत्र हि न ज्ञायते—किं षोपदेशा एव सन्तः ‘धात्वादेः षः सः’ इत्यनेन कृतत्वा उच्चारिताः ? उत सकारादय एव ? इति सन्दिह्य पृच्छति—के पुनस्त इति । ये यथा पठ्यन्त इति । षादयो ये यथा पठ्यन्ते सन्निधानात् त एव षोपदेशा अवगन्तव्याः । अज्दन्त्यपरा इत्यादि । अज्दन्त्यौ परौ येषामिति तेऽज्दन्त्यपराः । परशब्दोऽत्रावयवे वर्तते । तच्चाज्दन्त्ययोः परत्वमवयवान्तरापेक्षं विज्ञायमानं सन्निधानात् सकारापेक्षं विज्ञायते । स्मिस्विदिस्वञ्जिस्वपयश्चेति । ‘ष्मिड् ईषद्वसने’, ‘जिष्विदा गात्रप्रक्षरणे’, ‘ष्वन्ज परिष्वङ्गे’, ‘जिष्वप् शये’—एते स्वरूपेणाख्यायन्ते; मकारवकारयोरज्दन्त्यत्वाभावात् ।

१. इतोऽग्रे—‘मकारवकारयोरनज्दन्त्यत्वाच्च भवतीति अप्राप्ते विधानम्’ इति पाठो मुद्रितपुस्तके दृश्यते ।

ॐ सुब्धातुष्ठिवुष्वष्कतीनां प्रतिषेधो वक्तव्यः ॐ । षोडीयति । षण्डीयति । ष्ठीवति । ष्वष्कते । 'ष्ठिवु'—इत्येतस्य द्वितीयस्थकारण-

पदमञ्जरी

गतौ', 'सृज विसर्गे', 'स्तृञ् आच्छादने', 'स्त्यै ष्ट्यै शब्दसङ्घातयोः', 'सेकति-
र्गत्यर्थः', 'सृ गतौ'—एतान्वर्जयित्वा येऽन्येऽज्जदन्त्यपरास्ते षोपदेशाः ।

सुब्धात्वित्यादि । सुब्धातुः क्यजाद्यन्तः, 'ष्ठिवु निरसने', 'ष्वष्कतिर्गत्यर्थः'
अनुदात्तेत्—एषां सत्वस्य प्रतिषेधो वक्तव्यः । तत्र सुब्धातूनां तावन्न वक्तव्यः,
उपदेश इति वर्तते, न च सुब्धातवः कचिदुपदिश्यन्ते, एवं च कृत्वा धातुग्रहणं
शक्यमकर्तुम् । उपदेशाभावादेव षोडादेर्न भविष्यति, तत् क्रियते धातोरित्यस्य
निवृत्तिं सूचयितुम् । तेन 'लोपो व्योर्वलि' इति अविशेषणं भवति, ष्ठीवतिष्व-
ष्कती द्विषकारकौ, तत्र पूर्वस्यास्तु सत्वम्, परेण सन्निपातेन पत्वं भविष्यतीति ।

न्यासः

केचित् स्मिस्वदिस्वदिस्वञ्जिस्वपयश्चेति स्विदिस्थाने स्वदिं पठन्ति, तेषां 'स्वद स्वर्द
आस्वादने' इति स्वदिरपि षोपदेश एव । सृषिसृजिस्तृस्यासेकसृवर्जमिति । 'गम्लु
सृप्लु गतौ', 'सृज विसर्गे', 'स्तृञ् आच्छादने', 'ष्ट्यै स्त्यै शब्दसङ्घातयोः', 'सेक सेक
अकि श्लकि गत्यर्थाः', 'सृ गतौ'—एतान् वर्जयित्वा येऽन्येऽज्जदन्त्यपरास्ते षोपदेशाः ।

सुब्धात्वित्यादि । सुब्धातुः क्यजाद्यन्तः । 'ष्ठिवु निरसने', 'ष्वक्क वुक्क मक्क
तिक्क टिक्क टीक्क वगि लगि गत्यर्थाः'—एषां प्रतिषेधो वक्तव्यो व्याख्येय इत्यर्थः ।
तत्रेदं व्याख्यानम्—सुब्धातौ तावत् षोडीयतीत्यादौ नैव धात्वादिः षकारः, तथा
ह्यादिरवयवः । आरम्भकश्चावयवो भवति, सुब्धातुः सुबन्तेन क्यचा चारभ्यते । न च
षकारेणापि वर्णान्तरेणेति कुतस्तस्य षकारादित्वम् ? सहादयस्तु षकारादिभिरेव
वर्णैरारभ्यन्त इति युक्तं तेषां षकारादित्वम् । ष्टिवेरपि निपातनान्न भवति, किं
तन्निपातनम् ? 'ष्ठिवुक्लमुचमां शिति' इति । यस्य हि सत्वं भवति तमयं प्रदेशेषु
कृतसत्वमेवोच्चारयति यथा प्रदेशे—'स्थाष्चोरिच्च' इति । ष्वक्केरप्यज्जदन्त्यपरा इत्यनेन
निवृत्तित्वान् न भवति । वकारस्य दन्त्यौष्ठ्यत्वाद्ज्जदन्त्यग्रहणेन न गृह्यते । अथ वा-
यादित्वात् ष्टिवुष्वक्कोर्न भविष्यति, यकारस्तु लुप्तनिर्दिष्टत्वान्न श्रूयते । अथ वा-
अन्यतरस्याग्रहणमत्रानुवर्तते, सा च व्यवस्थितविभाषा विज्ञायते, तेन सुब्धात्वा-
दीनां न भवतीति । ष्ठीवतीति । 'ष्ठिवुक्लमुचमां शिति' इति दीर्घः । ष्वक्कत इति ।
अनुदात्तेत्त्वादात्मनेपदम् । अथ ष्टिवो द्वितीयवर्णः किं ठकार इष्यते ? उत थकारः ?
यदि ठकारस्तदा सिद्धम्—टेष्ठीव्यत इति, न सिध्यति—तेष्ठीव्यत इति, 'अभ्यासे चर्च्च'
इति टकार एवान्तरतमष्टकारस्य स्थाने प्राप्नोतीति कृत्वा; अथ थकारस्तदा सिद्धम्—
तेष्ठीव्यत इति, एतन् न सिध्यति—टेष्ठीव्यत इति, आन्तरतम्याद् विधीयमानस्थकारस्य
स्थाने तकार एव प्राप्नोतीत्यत आह—ष्ठिवु इत्येतस्वेत्यादि । अभ्यासस्य द्वैरूप्यं यथा

कारश्चेष्यते । तेन तेष्ठीव्यते, टेष्ठीव्यते इति चाभ्यासरूपं द्विधा भवति ॥

णो नः ॥ ६५ ॥

‘धातोरादेः’ इत्यनुवर्तते । धातोरादेर्णकारस्य नकार आदेशो भवति । णोञ्-नयति । णम्-नमति । णह-नह्यति ।

धात्वादेरित्येव-अणति ।

सुब्धातोरयमपि नेष्यते-णकारमिच्छति णकारोयति ।

‘उपसर्गादसमासेऽपि णोपदेशस्य’ इत्यत्र णत्वविधेर्व्यवस्थार्थं णादयो धातवः केचिदुपदिश्यन्ते । के पुनस्ते ? ये तथा पठ्यन्ते । अथ वा, लक्षणं क्रियते-‘सर्वे णादयो णोपदेशाः, नृतीनन्दिनान्कनाटिनाथनाधृवर्जम्’ ॥

पदमञ्जरी

यद्येवम्, लिट् ष्वष्कते, षत्वस्यासिद्धत्वाद् ‘ङः सि धुट्’ इति धुट् प्रसज्येत ? एवं तर्हि यकारादी ष्विष्वष्कती, यकारस्तु ‘लोपो व्योर्वलि’ इति लुप्यते । ष्ठीवतीति । ‘ष्विष्वक्तमुचमां शिति’ इति दीर्घत्वम् । अथास्य द्वितीयो वर्णो यदि ठकारः, तेष्ठीयत इति न सिध्यति; अथ थकारः, टेष्ठीयत इति न सिध्यति; उभयं चेष्यते, तत्राह-‘ष्ठीवत इत्यस्येत्यादि । उभयथा ह्याचार्येण शिष्याः पाठिता इति भावः ॥

णो नः ॥ अणतीति । णोपदेशस्तु निरणतीत्यादौ ‘उपसर्गादसमासेऽपि णोपदेशस्य’ इति णत्वार्थं स्यात् । सुब्धातोरयमपि नेष्यत इति । पूर्ववदेव सर्वे नादय इति प्रयोगे । नृतीनन्दीत्यादि । ‘नृती गात्रविक्षेपे’, ‘दुनदि समृद्धौ’, ‘नर्द गर्द शब्दे’, ‘नक्क नाशने’, ‘नट अवस्यन्दने’ चुरादिः, ‘नाथ नाथ याचोपता-पैश्वर्येषु’ ॥

न्यासः

स्यादिति । केचिदाचार्येण शिष्याः ‘ठकारोऽयम्’ इत्युपदिष्टाः । अपरे पुनः ‘यकारोऽयं ष्टुत्वेन ठकारः श्रूयते’ इतीममर्थं ग्राहिताः । उभयञ्चैतत् प्रयोजनम् । अन्ये पुनराहुः-‘ष्विष्विदिवादिष्वपि पुनरधीयते, तत्रैकस्य द्वितीयस्थकारः, अपरस्य तु ठकार इति । तेष्ठीव्यत इति ‘शर्पूर्वाः खयः’ शेषः ॥

णो नः ॥ सुब्धातोरयमपि नेष्यत इति । पूर्वस्मादेव हेतोः ।

उपसर्गादसमासेऽपीत्यादि । अत्र पूर्वानुसारेण पूर्वपक्षो विज्ञेयः । नृतीनन्दीत्यादि । ‘नृती गात्रविक्षेपे’, ‘दुनदि समृद्धौ’, ‘नर्द गर्द शब्दे’, ‘नक्क वक्क नाशने’, ‘नट अवस्यन्दने’, चुरादिणिजन्तः, ‘नाथ नाथ याचोपतापैश्वर्याशीःषु’, ‘नृ नये’ ॥

लोपो व्योर्वलि ॥ ६६ ॥

धातोरिति प्रकृतं यत् तद् धात्वादेरिति पुनर्धातुग्रहणान्निवृत्तम् ।
तेन धातोरधातोश्च वकारयकारयोर्वलि परतो लोपो भवति ।
दिव्-दिदिवान्, दिदिवांसौ, दिदिवांसः । ऊयी-ऊतम् । क्यूयी-
कनूतम् । गोधाया ढूक्-गौधेरः । पचेरन् । यजेरन् । वकारस्य-
'जीवेरदानुक्'-जीरदानुः । स्त्रिवेः-आस्त्रेमाणम् । 'उणादयो बहुलम्'
इति बहुलवचनात् 'च्छ्वोः शूडनुनासिके च' इति ऊठ् न भवति ।
वलीति किम् ? ऊय्यते । क्यूय्यते । पूर्वं लोपग्रहणं किम् ?

पदमञ्जरी

लोपो व्योर्वलि ॥ धातोरिति प्रकृतमित्यादि । एतद् 'धात्वादेः षः सः' इत्यत्र
व्याख्यातम् । दिदिवानिति । दिवेः क्यसौ रूपम् । 'वस्वेकाजाद्घसाम्' इति
नियमादिङभावः । अत्र वक्तव्यमस्ति तद् 'वस्वेकाजाद्घसाम्' इत्यत्र
वक्ष्यामः । 'ऊयी तन्तुसन्ताने', 'क्यूयी शब्दे' । आस्त्रेमाणमिति । 'स्त्रिवु गति-
शोषणयोः', औणादिको मनिन्, नवा समासः ।

ननु च सतः कार्यिणः कार्येण भवितव्यमिति पूर्वं कार्यिनिर्देशो युक्तः,
पश्चात्कार्यनिर्देशः—'व्योर्वलि लोपः' इति, लाघवं च भवत्यर्द्धमात्रया,
तत्किमर्थं पूर्वं लोपग्रहणं कृतम् ? इत्यत आह—पूर्वं लोपग्रहणमित्यादि ।

न्यासः

लोपो व्योर्वलि ॥ 'लिटि धातोः' इत्यस्य धातुग्रहणस्य दृष्टानुवृत्तिसामर्थ्यादिहाप्य-
नुवृत्तिरिति मन्यमानस्य धातोरेवायं वलि व्यलोपो विधीयत इति कस्यचिद् भ्रान्तिः
स्यात्, अतस्तां निराकर्तुमाह—धातोरिति यत् प्रकृतमित्यादि । दिदिवानिति । दिवेः
क्यसौ रूपम् । ऊयीति । 'ऊयी तन्तुसन्ताने' । क्यूयीति । 'क्यूयी शब्दे' । गौधेर इति ।
'गोधाया ढूक्' ढस्यैवादेशः, यकारलोपः । पचेरन्निति । सीयुड्यकारस्य लोपः ।
जीवेरिति । 'जीव प्राणधारणे' इत्यस्य । स्त्रिवेरिति । 'स्त्रिवु गतिशोषणयोः' इत्येतस्य ।
आस्त्रेमाणमिति । औणादिकोऽयं मनिन् । कथं पुनरेतदिहोदाहरणम्, यावता परत्वाद्
'वार्णादाङ्गं वलीयो भवति' इति वलीयस्त्वात् 'च्छ्वोः शूडनुनासिके च' इत्यादिनोठा-
देशेनात्र भवितव्यम् ? इत्यत आह—उणादयो बहुलमित्यादि । बहुलग्रहणस्य सर्व-
विधिव्यभिचारार्थत्वान् न भवत्येष दोषप्रसङ्ग इति ।

पश्चाल्लोपग्रहणे क्रियमाणे पकारात् परेणाध्यर्धमात्रोच्चारयितव्या भवति, अकारो
हि मात्रा, विसर्जनीयस्त्वर्धमात्रः । पूर्वं तु लोपग्रहणे क्रियमाणे मात्राद्वयमुच्चारयितव्यं
जायते; ओकारस्य द्विमात्रिकत्वात् । तत्र लाघवाय पश्चादेव लोपग्रहणं कर्तुं युक्तम्,
तत् किं पूर्वं क्रियते ? इत्यत आह—पूर्वमित्यादि । अन्यस्तु पूर्वं कार्यिनिर्देशो युक्तः,

वेरपृक्तलोपात्पूर्वं वलि लोपो यथा स्यात् ।

कण्डूयतेः क्विप्—कण्डूः । लोलूयतेः—लोलः ।

वृश्चादीनामुपदेशसामर्थ्याद् वलि लोपो न भवति । वृश्चति,

पदमञ्जरी

पूर्वं लोपग्रहणेनायमर्थः सूच्यते—विध्यन्तरात्पूर्वमेवायं लोपो भतीति, कण्डूयते-र्यलोपश्च प्राप्नोति, वेरपृक्तलोपश्च, तत्रान्तरङ्गत्वात्पूर्वमपृक्तलोपेन भवितव्यम् ।

कण्डूयतेः क्विविति । ‘कण्ड्वादिभ्यो यक्’ इत्यत्र भाष्यम्—‘नैतेभ्यः क्विब् दृश्यते’ इति, तस्मात्कण्डूमिच्छतीति क्यजन्तात्क्विब् दृष्टव्यः । द्विविधा हि कण्ड्वादयः—धातवः, प्रातिपदिकानि च । तत्र धातुभ्यो यन्निधानात्प्रातिपदिकेभ्यः क्यजादयो भवन्त्येव, तत्र क्यजन्तात्क्विपि कृते—अतो लोपश्च प्राप्नोति, वेरपृक्तलोपश्च, तत्रान्तरङ्गत्वात्पूर्वमपृक्तलोपेन भाव्यम् । अथाप्यार्द्धधातुक इति विषयसप्तम्याश्रयणात्पूर्वमतो लोपः, पश्चात्क्विप् ? एवमपि क्विलोपश्च प्राप्नोति वलोपश्च, तत्र परत्वान्नित्यत्वाच्च पूर्वमपृक्तलोपः स्यात्, तस्मिंश्च सति निमित्ताभावादलाश्रये प्रत्ययलक्षणाभावात्स्थानिवद्भावाभावाच्च वलि लोपो न स्यात्, पूर्वलोपग्रहणाच्च भवति । अथात्र लोपस्य स्थानिवद्भावादुवङ् कस्मान्न भवति ? उच्यते; क्यजन्तात्क्विबित्युक्तम्, ततः किम् ? स्थानिवद्भावेनापि कण्डूमात्रस्य धातुत्वाभावादुवङ् न भवति । यणादेशस्तर्हि प्राप्नोति ? अस्तु यण्, तस्योठ् करिष्यते । न चोठयपि कर्त्तव्ये स्थानिवद्भावः, आदिष्टादचः पूर्वत्वाद्वकारस्य, अत एव कण्डुवावित्यादावूडुवडादिषु कर्त्तव्येषु नास्त्यल्लोपस्य स्थानिवद्भावः ।

अथ वृश्चकः, वृश्चनमित्यादौ रेफे वलि परतो वकारस्य लोपः कस्मान्न भवति ? तत्राह—वृश्चादीनामित्यादि । ननु वृश्चति, ववृश्चेत्यादौ सम्प्रसारणे कृते ह्लादिशेषे च वकारस्य श्रवणं यथा स्यादित्येतदुपदेशस्य प्रयोजनं स्यात्,

न्यासः

पश्चात् कार्यनिर्देश इति पूर्वं व्योर्ग्रहणे कर्त्तव्ये किमर्थं लोपग्रहणं क्रियत इति पूर्वपक्षं वर्णयति, स चायुक्तः; ‘लुगणिजोः’ इत्यत्र कार्यस्यापि पूर्वं निर्देशात् । वेरपृक्तलोपादित्यादि । कण्डूयतेर्लोलूयतेश्च किमि कृते वलि लोपात् परत्वात् कृताकृतप्रसङ्गित्वेन नित्यत्वाच्च पूर्वं वेरपृक्तलोप एव स्यात्, अस्मिंश्च सति निमित्ताभावाद् वर्णाश्रये प्रत्ययलक्षणाभावाद् वलि लोपो न स्यात् । तस्मात् पूर्वं लोपग्रहणं क्रियते—वलि लोप एव पूर्वं यथा स्यात् । पूर्वं लोपग्रहणे ह्ययमर्थः सूच्यते—वेरपृक्तलोपात् पूर्वं वलि लोप एव कर्त्तव्यमिति । कण्डूरिति । ‘अतो लोपः’ इत्यकारलोपः । ‘क्लिङ्गुपधात्वचङ्प्रनिर्हासकुत्वेषु न स्थानिवत्’ इत्यकारस्य स्थानिवद्भावो न भवति, वलि लोपः । अथ वृश्चकः, वृश्चन इत्यत्र रेफे वलि परतो वकारलोपः कस्मान्न भवति ? इत्याह—वृश्चादीनामित्यादि । यद्येषामपि लोपः स्याद्, वकारोच्चारणमनर्थकं स्यात् ।

वव्रश्चेत्यत्रापि हि सम्प्रसारणहलादिः शेषयोर्बहिरङ्गत्वात्प्राप्नोति ॥

वेरपृक्तस्य ॥ ६७ ॥

‘लोपः’ इति वर्तते । ‘वेः’ इति क्विबादयो विशेषाननुबन्धानु-
त्सृज्य सामान्येन गृह्यन्ते । वेरपृक्तस्य लोपो भवति । ‘ब्रह्मभ्रूणवृत्रेषु
क्विप्’—ब्रह्महा, भ्रूणहा । ‘स्पृशोऽनुदके क्विन्’—घृतस्पृक्, तैलस्पृक् ।
‘भजो ण्विः’—अर्धभाक्, पादभाक्, तुरीयभाक् ।

पदमञ्जरी

न ह्यत्र लोपः प्रवर्तते, बलपरत्वाभावादित्यत आह—वृश्चति वव्रश्चेत्यादावपी-
त्यादि । बहिरङ्गत्वादिति । बहिरङ्गत्वं सम्प्रसारणस्य किञ्चित्प्रत्ययापेक्षत्वात्,
हलादिशेषस्य त्वभ्यासापेक्षत्वात्, ततश्चाकृतयोरेव तयोर्बलोपः प्राप्त उपदेश-
सामर्थ्यादेव न भवति ।

अत्र भाष्ये बलोपः प्रत्याख्यातः । आस्त्रेमाणम्, जीरदानुरित्यत्र छान्दसो
वर्णलोपः, क्वसावपि छान्दस एव, दिविप्रभृतीनां यङ्गुगन्तानां तसादिपृठा
भवतिव्यम्, तिप्सिपोरीडभावपक्षेपृठा भवितव्यम् । ये तत्र किञ्चीति नानुवर्त्त-
यन्ति—देदिविति देद्योति, देदिवीषि देद्योषि, मिपि त्वनुनासिकत्वादेव भवति,
देदिवीमि देद्योमि; ये त्वनुवर्त्तयन्ति तेषामपि छान्दसो यङ्गुगिति ॥

वेरपृक्तस्य ॥ क्विबादयो गृह्यन्त इति । ततोऽन्यस्य वेरपृक्तस्याभावात् । घृत-
स्पृगिति । ‘क्विन्प्रत्ययस्य कुः’ अपृक्तग्रहणाद्वकारमात्रस्येदं ग्रहणम्, इकार
उच्चारणार्थः ॥

न्यासः

अतश्चोच्चारणसामर्थ्याद् ब्रश्चादीनां बलि लोपो न भवति । स्यादेतत्—वृश्चति,
वव्रश्चेत्यत्र स्पसारणे हलादिशेषे च वकारस्य श्रवणं यथा स्यात्, तत् कुत उपदेशस्य
वैयर्थ्यम् ? अत आह—वृश्चतीत्यादि । यथा ब्रश्चक इत्यादौ लोपस्य प्राप्तिः, एवं
वृश्चतीत्यादावपि सम्प्रसारणादौ कार्यं कृतेऽपि; तस्य बहिरङ्गत्वेनाभिद्धत्वात् । तत्र
सम्प्रसारणं किञ्चित्प्रत्ययापेक्षत्वात् बहिरङ्गम्, हलादिशेषोऽभ्यासापेक्षत्वाद् बहिरङ्गः,
बलि यलोपस्तु वर्णमात्राश्रयत्वादनन्तरङ्गः । तस्मात् सर्वत्रैव ब्रश्चेर्वकारलोपः प्राप्नोति ।
क्रियते चास्योपदेशः, अत उपदेशसामर्थ्यान्न भविष्यतीति तदेवावस्थितम् ॥

वेरपृक्तस्य ॥ वेरित्यादि । क्वादेरन्यस्य वेरपृक्तसंज्ञकस्याभावात् क्वादादय एव
गृह्यन्ते, कथं पुनर्वेरित्युच्यमाने क्वादीनां सामान्येन ग्रहणमुपपद्यते, यावता
पकारादयस्तेषां विशेषा अनुबन्धाः सन्ति ? इति चोद्यनिरासायेदमुक्तम्—विशेषाननु-
बन्धानुत्सृज्येति । ब्रह्महा, भ्रूणहेति । ‘सौ च’ इति दीर्घः । घृतस्पृगिति । ‘क्विन्प्रत्ययस्य
कुः’ इति कुत्वम् । अर्धभागिति । ‘चोः कुः’ इति कुत्वम् ।

द्विरित्यादौ ‘उणादयो बहुलम्’ इति बहुलग्रहणादेव लोपो न भवतीति शक्यते
वक्तुम्, अतः प्रपञ्चार्थम् । वैचित्र्यार्थं वाऽपृक्तग्रहणम् ॥

अपृक्तस्येति किम् ? 'वृद्ध्यां विन्'—द्विः । 'कृगृशृसृजागृभ्यः
क्विः'—जागृविः ।

हल्ङ्याभ्यो दीर्घात्सुतिस्यपृक्तं हल् ॥ ६८ ॥

'लोपः' इति वर्तते । तदिह लौकिकेनार्थेनार्थवत् कर्मसाधनं
द्रष्टव्यम्—लुप्यते इति लोपः । हलन्ताद्, ङ्यन्तादाबन्ताच्च दीर्घात्
परं सु, ति, सि—इत्येतदपृक्तं हल् लुप्यते । हलन्तात् सुलोपः—राजा,
तक्षा, उखास्रत्, पर्णध्वत् । ङ्यन्तात्—कुमारी, गौरी, शार्ङ्गरवी ।
आबन्तात्—खट्वा, बहुराजा, कारीषगन्ध्या ।

पदमञ्जरी

हल्ङ्याभ्यो दीर्घात्सुतिस्यपृक्तं हल् ॥ दीर्घग्रहणं सम्भवव्यभिचाराभ्यां
ङ्यापोरेव विशेषणम् । ङ्याग्रहणं च सोविशेषणम् । हल्पृक्तग्रहणं च तिस्योः ।
सुतिसीति त्रीणि पदानि । तदिहेत्यादि । प्रकृतस्य लोपशब्दस्य शास्त्रीयस्य भाव-
साधनस्य सुतिसीति प्रथमान्तेन सम्बन्धाभवादिति भावः । अपर आह—हल्ङ्या-
भ्यः' इति पञ्चम्या सुतिसीत्यादिकायाः प्रथमायाः षष्ठ्यां प्रकल्पितायां

न्यासः

हल्ङ्याभ्यो दीर्घात् सुतिस्यपृक्तं हल् ॥ यदि लोप इतीहानुवर्तमानं शास्त्रीयेणा-
र्थनैवार्यवत् स्यात्, तदा तेन हलित्यस्य प्रथमान्तस्य सामानाधिकरण्येन सम्बन्धो
नोपपद्यते । शास्त्रीयस्य हि लोपशब्दस्यार्थः—दर्शनाभावः = अदर्शनम्, न च हलदर्शनं
भवति । न च 'हल्ङ्याभ्यः' इति पञ्चमी हलिति प्रथमायाः षष्ठीत्वं प्रकल्पयिष्यति ।
सामर्थ्याद्वा हलित्यस्य षष्ठ्यन्ततया विपरिणामो भविष्यति, अतः षष्ठ्यन्तस्य लोपशब्देन
सम्बन्धो भविष्यतीति शक्यं प्रकल्पयितुम् ; अकृतार्थत्वात् प्रथमायाः षष्ठीभावस्यानुप-
पत्तेरित्येतदालोच्य—तदिहेत्यादि । लुप्यत इति लोपः । कर्मणि घञ् । एतेन
लौकिकार्थेनार्थवत्त्वं लोपशब्दस्य दर्शयति । लुप्यत इति निरुध्यत इत्यर्थः । लौकिके-
नार्थेनार्थवता कर्मसाधनेन लोपशब्देन हलित्येतस्य विशेषणविशेष्यभाव उपपद्यते ।
लोपशब्देन हि लुप्यमानं वर्णमात्रमुच्यते । सुतिस्यपृक्तं हलिति । अनेन च तदेव
विशिष्यते । दीर्घादिति । एतच्च ङ्यापोरेव विशेषणम् ; सम्भाव्यभिचारात्, न तु
हलन्तस्य; असम्भवात् । उखास्रत् । पर्णध्वदिति । 'सन्सु ध्वन्सु अधःपतने', उखायां
संसते, पर्णानि ध्वंसत इति क्तिप्, 'अनिदिताम्' इत्यनुनासिकलोपः, 'वसुस्रंसुध्वंसव-
हुहां दः' इति दकारः, तस्य 'वावसाने' चत्वम्—तकारः । कुमारीति । 'वयसि
प्रथमे' इति ङीप् । गौरीति । 'पिद्गौरादिभ्यश्च' इति ङीष् । शार्ङ्गरवीति । 'शार्ङ्ग-
रवाद्यञो ङीन्' । खट्वेति । 'अजाद्यतष्टाप्' इति टाप् । बहुराजेति । 'डाबुभाम्यामन्य-
तरस्याम्' इति डाप् । कारीषगन्ध्येति । 'यङश्चाप्' ।

हलन्तादेव तिलोपः, सिलोपश्च । तत्र तिलोपस्तावत्—अभिभ-
र्भवान् । भृजो लङि तिपि 'इलौ', 'भृजामित्' इत्यभ्यासस्येत्त्वम् ।
अजागर्भवान् । सिलोपः—अभिनोऽत्र । अच्छिनोऽत्र । दस्य रेफः ।

हल्ङ्याभ्य इति किम् ? ग्रामणोः । सेनानोः । दीर्घादिति
किम् ? ग्रामणोः । सेनानोः । दीर्घादिति किम् ? निष्कौशाम्बिः ।

पदमञ्जरी

शास्त्रीयेऽपि लोपशब्दे न दोष इति । अभिनोऽत्रेति । भिदेर्लङि सिलोपः,
'दश्च' इति दकारस्य रुत्वम्, तस्य 'अतो रोरप्लुतादप्लुते' इत्युत्त्वम्, श्नमो-
ऽकारेण 'आद्गुणः', 'एङः पदान्तादति' इति पूर्वरूपम् ।

निष्कौशाम्बिरिति । ननु च प्रत्ययग्रहणपरिभाषया तदादिग्रहणादेवात्र न
भविष्यति, इहापि तर्हि न स्यात्—परमकुमारी, परमखट्वेति ? 'स्त्रीप्रत्यये
चानुपसर्जने न' इति तदादिनियमाभावाद्भविष्यति । निष्कौशाम्बिरित्यादौ उप-
सर्जनत्वाद्भवत्येव तदादिनियमः ? एवं तर्हि एतज्ज्ञापयति—उपसर्जनेऽपि स्त्री-
प्रत्यये तदादिनियमोऽत्र न भवतीति । तेनाङ्गं पिप्पल्या अर्द्धपिप्पलीत्यादौ
'एकविभक्ति च' इत्युपसर्जनत्वे सत्यपि लोपो भवति । नात्रोपसर्जनं पिप्पली;
एकविभक्तावषष्ठ्यन्तमिति वचनात् । अत एव 'गोस्त्रियोरुपसर्जनस्य' इति ह्रस्वत्वं
न भवति । मा भूच्छास्त्रीयमुपसर्जनम्, अप्रधानं तावद्भवत्येव—बह्वयः श्रेयस्यो-
ऽस्य बहुश्रेयसीति ? शास्त्रीयमप्युसर्जनत्वमस्ति, 'ईयसश्च' इति कपः प्रतिषेधः,
'ईयसो बहुव्रीहौ प्रतिषेधो वक्तव्यः' इति ह्रस्वाभावः । अपर आह—'निष्कौशा-
म्बिरित्यादौ समुदायस्य ङ्याबन्तत्वेऽपि यदत्र ङ्याबन्तं कौशाम्ब्यादि, ततः
परस्य सोर्लोपः प्राप्नोति दीर्घग्रहणाद्व्यावर्तते' इति । ननु च विहितविशेषणं
विज्ञायते—ङ्याबन्ताद्विहितस्येति ? नैवं शक्यम्; या, सा, केत्यादौ न स्यात्, न
ह्यत्र टाबन्तात्सुब्विहितः । मा भूदेवम्, हलन्ताद्विहित इत्येवं भविष्यति । यद्ये-
वम्, यः, सः, क इत्यत्रापि स्यात्, कर्ता हर्तृत्यादौ च न स्यात्, न ह्यत्र हलन्तात्

न्यासः

हलन्तादेव तिलोपः सिलोपश्चेति । ननु ङ्याबन्तादित्येवकारेण दर्शयति, न हि
ङ्याबन्तात् परौ तिसी सम्भवतः; धातोरेव परस्य लकारस्य तयोर्विधानात् । अभिभभं-
वानिति । गुणे रपरत्वे च कृते तिलोपः । अजागर्भवानिति । 'जाग्रोऽविचिण्लिङ्लु'
इति गुणः । भवानित्यनुप्रयोगस्तिशब्दाभिव्यक्तये । अभिन इति । भिदेर्लङ्, 'दश्च'
इति रुत्वम्, 'अतो रोरप्लुतादप्लुते' इत्युत्त्वम्, श्नमोऽकारेण सह 'आद्गुणः',
'एङः पदान्तादति' इति पूर्वरूपत्वम् ।

ग्रामणीरिति । ग्रामं नयतीति 'सत्सूद्रिप' इत्यादिना क्विप् । निष्कौशाम्बिरिति ।
निर्गतः कौशाम्ब्या इति प्रादिसमासः, 'गोस्त्रियोरुपसर्जनस्य' इति ह्रस्वत्वम् । अतिखट्व

अतिखट्वः । सुतिसीति किम् ? अभैत्सीत् । तिपा सहचरितस्य
सिधब्दस्य ग्रहणात्सिचो ग्रहणं नास्ति । अपृक्तमिति किम् ? भिनत्ति,
छिनत्ति ।

हलिति किम् ? विभेद । चिच्छेद ।

अथ किमर्थं हलन्तात्सुतिसीनां लोपो विधीयते, संयोगान्त-
लोपेनैव सिद्धम् ? न सिद्धयति; राजा, तक्षेत्यत्र संयोगान्तलोपस्या-
सिद्धत्वान्नलोपो न स्यात् । उखास्रत्, पर्णध्वदित्यत्रापदान्तत्वाद्दत्वं च

पदमञ्जरी

त्सुर्विहित इति ? अतोऽन्यस्मादपि विहितस्य हल्ङ्याभ्योऽनन्तस्य लोप इत्या-
स्थेयम् । एवं च निष्कौशाम्यादावपि लोपः प्राप्तो दीर्घग्रहणेन व्यावर्त्तनीयः ।
तिपा सहचरितस्येति । तिपा तिश्चन्द्रेण साहचर्यात्सहापि तिङ् एव ग्रहणमित्यर्थः ।

अथ किमर्थमित्यादि । 'ङ्यापोर्दीर्घात्सुः' इत्येव वक्तव्यमिति चोद्यार्थः ।
न लोपो न स्यादिति । ननु च 'न ङिसम्बुद्धयोः' इति ज्ञापकान्नलोपे कर्त्तव्ये
संयोगान्तलोपः सिद्ध एव भविष्यति ? न; पचन्नित्यादावपि प्रसङ्गात् । नकार-
सम्बुद्धयोरानन्तर्ये प्रतिषेधो विज्ञायमानस्तुल्यजातीये नकारविभक्तयोरानन्तर्य एव
संयोगान्तलोपस्य सिद्धत्वं ज्ञापयति । पचन्नित्यादौ तु तकारेण व्यवहितत्वाद्
ज्ञापकाभावाल्लोपाभावः ?—इत्याशङ्क्य दोषान्तरमाह—उखास्रत्, पर्णध्वदिति ।
दत्वमिति । न स्यादित्यनुषङ्गः । उखास्रस् + सु इति स्थिते संयोगान्तलोपमप-
वादत्वाद्वाधित्वा 'स्कोः संयोगाद्योः' इति प्रकृतिसकारस्य लोपे श्रूयमाणः
सकारो न वस्वादिसम्बन्धीति 'वसुस्रंसु' इति दत्वं न स्यात् । न च संयोगा-
दिलोपं बाधित्वा पूर्वमेव प्रकृतिसकारस्य दत्वं लभ्यते; अपदान्तत्वात् । न हि
सौ श्रूयमाणे पूर्वस्य पदसंज्ञाऽस्ति; 'असर्वनामस्थाने' इति प्रतिषेधात् । अथापि
सावपि पदत्वमिति पक्षाश्रयेण स्यात्पदत्वम् ? एवमपि दत्वस्यासिद्धत्वात्पूर्वं

न्यासः

इति । खट्वामतिक्रान्त इति पूर्ववत् समासे कृते ह्रस्वः । अभैत्सीदिति । 'वदव्रज'
इति वृद्धिः, अपृक्त इट् । ननु सीति सामान्येन निर्देशात् सिचोऽपि ग्रहणम्, अतो
न युक्तमिदं प्रत्युदाहरणम् ? अत आह—तिसहचरितस्येत्यादि । तिङ्तिशब्देन साह-
चर्यात् तिङ् एव सेग्रहणम्, न सिच इति किमत्रायुक्तम् ! विभेदेति । णलोऽकारोऽत्र
भवत्यपृक्तः, न तु हल् इति नासौ लुप्यते ।

संयोगान्तलोपेनैव सिद्धमिति । राजेत्यादिकमुदाहरणमिति शेषः । कथं पुनर्न
सिध्यति ? इत्यत आह—राजा, तक्षेत्यादि । यथा पचन्नित्यत्र संयोगान्तलोपस्यासिद्ध-

न स्यात् । अभिनोऽत्रेत्यत्र 'अतो रोरप्लुतादप्लुते' इत्युत्वं न स्यात् ।
अबिभर्भवानित्यत्र तु 'रात्सस्य' इति नियमाल्लोप एव न स्यात् ।

संयोगान्तस्य लोपे हि नलोपादिर्न सिद्धयति ।

रात्तु ते नैव लोपः स्याद्, हलस्तस्माद्विधीयते ॥

पदमञ्जरी

संयोगादिलोप एव स्यात् । ननु च वस्वादीनां दत्वं सौ दीर्घत्वे सिद्धमिति
वक्ष्यति तत्र, सौ दीर्घग्रहणं न करिष्यते वस्वादीनां दत्वमित्येव, ततश्च पूर्वमेव
दत्वं भविष्यति ? एवमपि राजा, तक्षेत्यादौ सावपि पदत्वे सति संयोगान्तलो-
पस्यासिद्धत्वात्पूर्वं नलोपे सति असंयोगान्तत्वात्सोल्लोपो न स्यात् । तस्मात्सु-
ष्ठूक्तम्—दत्वं न स्यादिति । उत्त्वमिति । न स्यादित्यनुषङ्गः । स एव हेतुः—
संयोगान्तलोपस्यासिद्धत्वादिति । एतच्च 'संयोगान्तलोपो रोरुत्वे सिद्धो वक्त-
व्यः'—इत्येतदनाश्रित्योक्तम् । तदाश्रयणे तु—हरिवो मेदिनीमित्यादिवत्सि-
द्धम् । रात्सस्येति नियमाल्लोप एव न स्यादिति । ननु 'रात्सस्य' इति द्वितका-
रकनिर्देशात्तत्कारस्यापि प्रश्लेषाद्रेफादुत्तरस्य च तत्कारस्यापि लोपो विधास्यते ?
यद्येवम्, कीर्त्तयतेः क्विपि 'कीः' इति स्यात्, यथान्यासे तु कीर्दिति भवति ।
तदेवं सिग्रहणमेकं न कर्त्तव्यम्, अन्यत्सर्वं कर्त्तव्यमिति स्थितम् ।

संयोगान्तस्य लोपे हीत्यादि । संग्रहश्लोकः । हिशब्दो हेतौ, नलोपादीत्या-
दिशब्देन दत्वोत्वयोर्ग्रहणम् । ये तु संयोगान्तलोपवादिनस्तेषां रेफादुत्तरस्य
तत्कारस्य अबिभर्भवानित्यत्र नैव लोपः स्यात्, तस्माद्धल उत्तरेषां सुतिसीनां
लोपो विधीयते ॥

न्यासः

त्वान् नलोपो न भवति; तथा राजा, तक्षेत्यादावपि न स्यात् । संयोगान्तलोपासिद्धत्वं
चात्र पारम्पर्येण हेतुः । तस्मिन् सति हि सौ परतः पूर्वस्य पदसंज्ञा न भवति; 'असर्व-
नामस्थाने' इति प्रतिषेधात् । तस्यां चासत्यां पदस्येत्युच्यमानो नलोपो न स्यात्,
नलोपे चासति राजेत्यादिकं रूपं न सिध्येत् । दत्वमिति । न स्यादिति प्रकृतेन सम्ब-
न्धनीयम् । दत्वमपि हि संयोगान्तलोपस्यासिद्धत्वादसत्यां पदसंज्ञायां न स्यात् । अथ
वा—संयोगान्तलोपोऽत्र न प्रवर्त्तत एव, तस्य 'स्कोः संयोगाद्योरन्ते च' इति संयोगा-
दिलोपोऽपवादभूत इति स एव स्यात्, यथा—काष्ठं तक्षणीतीति काष्ठतद्धित्यत्र । तस्मिञ्च
सति विभक्तिसकारस्य रुत्वविसर्गौ स्यातामिति कुतो दत्वम् ! उत्त्वमिति । न स्यादित्य-
पेक्षते, एतदपि संयोगान्तलोपस्यासिद्धत्वात् । अलब्धपदव्यपदेशस्य न स्यात् । रात्स-
स्येति नियमादिति । 'संयोगान्तस्य लोपः' इत्यनेनैव सिद्धेः । 'रात्सस्य' इति नियमार्थ-
मिदम्—रात्सस्यैव लोपोयथा स्यान्नान्यस्येति । ततश्चाबिभर्भवानित्यत्र तत्कारस्य लोप
एव न स्यात् । तस्मात् संयोगान्तलोपेन न सिध्यतीति हलन्ताह्वांष उच्यते ।

अस्यैवार्थस्य सुलोपग्रहणार्थं संयोगान्तस्य लोपे हीत्यादि संग्रहश्लोकस्योपन्यासः ।

एङ्हस्वात्सम्बुद्धेः ॥ ६६ ॥

‘लोपः’ इति वर्तते, ‘हल्’ इति च । ‘अपृक्तम्’ इति नाधिक्रियते, तथा च पूर्वसूत्रे पुनरपृक्तग्रहणं कृतम् । एङन्तात्प्रातिपदिकाद् ह्रस्वान्ताच्च परो हल्लुप्यते स चेत्सम्बुद्धेर्भवति । एङन्तात्—हे अग्ने,
पदमञ्जरी

एङ्हस्वात्सम्बुद्धेः ॥ अत्र यदि हल्ग्रहणं नानुवर्तते, तत एङ्हस्वाभ्यां सम्बुद्धिरेव विशेषणीया—एङन्ताद् ह्रस्वान्ताच्च परस्याः सम्बुद्धेर्लोप इति, ततश्च हे कुण्डेत्यत्र न स्यात् । कथम् ? कुण्ड+सु इति स्थिते लोपश्च प्राप्नोत्यम्भावश्च, तत्र लोपः शब्दान्तरप्राप्त्याऽनित्यः, स हि कृतेऽम्भावे ‘आदेः परस्य’ इत्यमोऽकारस्य प्राप्नोति, अकृते तु सकारस्य, अम्भावस्तु लोपे कृतेऽत्यन्ताप्राप्त्याऽनित्यः—इत्युभयोरनित्ययोः परत्वादम्भावे कृतेऽमि पूर्वस्य प्राप्नोति लोपश्च । तत्रामि पूर्वत्वे कृते व्यपवर्गाभावादुभयत आश्रयणेऽन्तादिवद्भावाभावाच्च लोपो न प्राप्नोति, लोपे च कृतेऽमोऽभावादमिपूर्वत्वं न प्राप्नोतीत्युभयोरनित्ययोः परत्वादमि पूर्वत्वे कृते लोपो न स्यात्, तस्मादनुवर्त्य हल्ग्रहणम् । तदाह—हलिति चेति । ‘वर्तते’ इत्यपेक्षते । अपृक्तमिति नाधिक्रियत इति । यद्यधिक्रियेत, हे कुण्डेत्यत्र न स्यात्; अपृक्तसंज्ञाया अभावात् । कथं पुनर्ज्ञायते—नायमधिक्रियत इति ? तत्राऽऽह—तथा चेति । अनुवर्तमानेऽपि हल्ग्रहणे यद्येङ्हस्वाभ्यां सम्बुद्धिर्विशेष्येत, तथा हल् विशेष्येत—एङन्ताद् ह्रस्वान्ताच्च परा या सम्बुद्धिस्तस्या हल्लुप्यते इति, ततः हे कुण्डेत्यत्र न स्यात् पूर्वोक्तादेव हेतोः । अत एङ्हस्वाभ्यां सम्बुद्ध्या च हलेव विशेषणीय इति मत्वाऽऽह—एङन्तात्प्रातिपदिकादित्यादि । सम्बुद्ध्याक्षिप्तप्रातिपदिकमेङ्हस्वाभ्यां विशेष्यत इति तदन्तविधिलाभः । अत्र

न्यासः

हिशब्दो हेतौ । यस्मात् संयोगान्तलोप आश्रीयमाणे नलोपादिकं कार्यं न सिध्यतीति । किञ्च—ते=तव, भवतः संयोगान्तलोपवादिनः, रात्तु रेफात्तु परस्य तकारस्याविभर्भवान-जगर्भवानित्यत्र नैव लोपः स्यात् । तस्माद्वलन्तात् सुतिसीनां लोपो विधीयते ॥

एङ्हस्वात् सम्बुद्धेः ॥ हलिति चेति । वर्तत इत्यपेक्षते । यदि हलिति नानुवर्तते, तदा हे कुण्ड + सु इति स्थिते लोपात् परत्वादम्भावे कृते ‘आदेः परस्य’ इत्यकारलोपे ‘सुपि च’ इति दीर्घत्वे च हे कुण्डमित्यनिष्टं रूपं स्यादित्यभिप्रायः । अपृक्तमिति नाधिक्रियत इति । यदि ह्यपृक्तमिहानुवर्तते, तर्हि हे कुण्डेत्यत्र लोपो न स्यात्; अपृक्तसंज्ञाया अभावादिति भावः । कथं पुनर्ज्ञायते—अपृक्त इह नानुवर्तते ! इत्याह—तथा चेत्यादि । तथा चेति हेतो । यस्मात् पूर्वसूत्रेऽपृक्तग्रहणं कृतमतोऽवसीयते—नात्र प्रकरणेऽपृक्तग्रहणस्यानुवृत्तिरस्तीति; अन्यथा हि ‘वैरपृक्तस्य’ इत्यत एवापृक्तग्रहणमनुवर्त्तयत इति । पुनरपृक्तग्रहणं पूर्वसूत्रे न क्रियेतेति । स चेत् सम्बुद्धेर्भवतीति । यदि

हे वायो । ह्रस्वान्तात्—हे देवदत्त, हे नदि, हे वधु, हे कुण्ड । कुण्ड-
शब्दाद् 'अतोऽम्' इत्यम्, 'अमि पूर्वः' इति पूर्वत्वे कृते हल्मात्रस्य
मकारस्य लोपः ।

हे कतरदित्यत्र डिदयमद्भादेशः, तत्र टिलोपे सति ह्रस्वाभावा-
न्नास्ति सम्बुद्धिलोपः ।

पदमञ्जरी

पक्षे कुण्डेत्यत्रामि पूर्वत्वस्य पूर्वं प्रत्यन्तवद्भावाद् ह्रस्वान्तात्परो हल्भवति ।
वस्तुतश्च सम्बुद्धेरिति लोपः सिद्धयति ।

अच्छब्द इति । एतच्च तत्रैव व्याख्यास्यते । ह्रस्वाभावादिति । ननु चादडेवा-
कारो ह्रस्वः, ततः परो हल् भवति, सम्बुद्धेश्च सम्बन्धीति लोपः स्यादेव, सम्बुद्धौ
तु विशेष्यमाणायां प्रकृत्यकारस्य लोपे ह्रस्वात्परा सम्बुद्धिर्न भवतीति लोपा-
प्रसङ्गः ? उच्यते; 'सम्बुद्ध्याक्षिप्तं प्रातिपदिकमेङ्ह्रस्वाभ्यां विशेष्यते' इत्युक्तम्,
तेन कुण्डेत्यत्र न भविष्यति; एकादेशस्य पूर्वं प्रत्यन्तवद्भावात् प्रकृतिग्रहणेन
ग्रहणात् । हे कतरदित्यत्र च न भविष्यति; टिलोपे कृते प्रकृतेरह्रस्वान्तत्वात् ।
सम्बुद्धिगुणबलीयस्त्वादिति । अन्यथा अग्नि + सु इति स्थिते सम्बुद्धिगुणश्च
प्राप्नोति, ह्रस्वादिति लोपश्च; तत्र नित्यत्वात्परत्वाच्च सम्बुद्धिगुणे कृते-
ऽह्रस्वान्तत्वान्न भवेत् । ननु च विहितविशेषणं विज्ञास्यते—ह्रस्वान्ताद्विहिता या
सम्बुद्धिरिति ? एवमपि हे खट्वेत्यत्र न स्यात् । मा भूदनेन, आबन्तत्वात्पूर्वेण
भविष्यति ? एवमपि हे नदि, हे यवागु, हे कुमारीत्यत्र न स्यात्, न चात्र
व्यन्तत्वाल्लोपो लभ्यते, दीर्घग्रहणात् । एवं तद्युभयं विज्ञास्यते—विहितविशेषणम्,
परविशेषणं च; तेनाग्ने, कुमारीत्यादौ सर्वत्र भविष्यति ? तत्र सकृच्छ्रुतस्य
ह्रस्वग्रहणस्योभयविशेषणत्वमेव तावद् दुर्लभम् । अथापि लभ्यते ? एवमपि हे
कतरदित्यत्र यद्यपि टिलोपे कृते सम्बुद्धेर्ह्रस्वपरत्वाभावः, तथापि ह्रस्वान्ता-
द्विहिता सम्बुद्धिरिति स्यादेव लोपः । तस्मादेङ्ग्रहणं कर्तव्यम् ।

वयं तु ब्रूमः—ये स्वभावत एङन्तास्तदर्थमप्येङ्ग्रहणं कर्त्तव्यमिति । तद्यथा—
हेशब्दमतिक्रान्तो ब्राह्मणोऽतिहेः, तस्य सम्बोधनं हे अतिहे; अनुकृतः पचतेशब्दो

न्यासः

सम्बुद्धेः सम्बद्धो भवतीत्यर्थः । एतेन सम्बुद्धेरित्यस्यावयवषष्ठ्यन्ततां दर्शयति । हे अग्ने,
हे वायो इति । 'ह्रस्वस्य गुणः' । हे नदि, हे वध्विति । 'अम्भार्यनद्योर्ह्रस्वः' इति
ह्रस्वत्वम् । हल्मात्रस्य मकारस्य लोप इति । हलित्यनुवृत्तेः ।

हे कतरदित्यत्रैकादेशे कृते ह्रस्वात् सम्बुद्धेर्हल् भवतीति तस्य लोपः कस्मान्न
भवति ? इत्याह—हे कतरदिष्यादि । 'अद्भुतरादिभ्यः' इत्यत्र द्विङकारनिर्देशाद्
डिङ्गन्त आदेशो भवतीति डिङ्गाद् टिलोपे ह्रस्वो नास्तीति न भवति लोपः ।

एङ्ग्रहणं क्रियते सम्बुद्धिगुणबलीयस्त्वात् ॥

शेखन्दसि बहुलम् ॥ ७० ॥

‘शि’ इत्येतस्य बहुलं छन्दसि विषये लोपो भवति । या क्षेत्रा ।
या वना । यानि क्षेत्राणि । यानि वनानि ॥

पदमञ्जरी

येन तस्य सम्बोधनं हेऽनुकृतपक्षे; विहित ईरेप्रत्ययो येन स विहितेरेः पाणिनिः,
तस्य सम्बोधनम्—हे विहितेरे इत्यादि । अत्र संग्रहश्लोकः—

सम्बुद्धिर्ह स्वभेद्या यदि हि न च भवेन्नादिवन्नान्तवत्स्याद्,
दोषोऽसौ हल्लिङ्गवृत्तावपि लुपि भवतोऽम् पूर्वरूपे परत्वात् ।
ह्रस्वान्ताल्लुङ्गविधिः स्याद्वल इति कतरङ्गित्वतो नो हलो लुप्,
ह्रस्वश्रुत्या न शक्यः परविहितविधिर्नातिहेऽतोऽप्यकार्येऽङ् ॥

लोपनं लुप्, लोप इत्यर्थः ॥

शेखन्दसि बहुलम् ॥ या क्षेत्रेति । शेलोपि कृते प्रत्ययलक्षणेन ‘नपुंसकस्य
श्लचः’ इति नुम्, ‘सर्वनामस्थाने च’ इति दीर्घः, नलोपः ।

अयं योगः शक्योऽवक्तुम्, कथम् ? डादेशेन सिद्धत्वात् । कथमग्नेत्रीति ?
त्रि + इ इति स्थिते प्रथमयोः पूर्वसवर्णदीर्घत्वेनैव सिद्धम् । न सिद्धयति, नुमा
व्यवहितत्वात् ? छन्दसि नपुंसकस्य पुंनद्धावो वक्तव्यः, मधोगृह्णातीत्येवमाद्यर्थ
पुंनद्धावेनैव नुमो निवृत्तिः । एवमपि ‘जसि च’ इति गुणः प्राप्नोति, वक्ष्यत्येतत्—
‘जसादिषु छन्दसि वावचनं प्राङ्णौ चङ्बुपधायाः’ इति । अपि च या क्षेत्रा,
ता ता पिण्डानामिति त + इ इति स्थिते ‘सुपां सुलुक्’ इतीकारस्याकारे कृते
‘प्रथमयोः पूर्वसवर्णः’ इति दीर्घत्वेन सिद्धम् ॥

न्यासः

अथैङ्ग्रहणं किमर्थम्, यावता हे अग्ने इत्यादावपि प्रागेव सम्बुद्धिगुणाद् ह्रस्वा-
दित्येवं लोपेन भवितव्यम् ? इत्यत आह—एङ्ग्रहणमित्यादि । नित्यत्वात् परत्वाच्च
सम्बुद्धिगुणो बलीयानिति तेनैव तावत् भवितव्यम्, तत्र कृते ह्रस्वात् परः सम्बुद्धेर्हल्ल
न सम्भवतीति लोपो न प्राप्नोति, अत एङ्ग्रहणं क्रियते । ननु च विहितविशेषणं
विज्ञास्यते—ह्रस्वाद् विहितायाः सम्बुद्धेरिति ? नैतदस्ति; एका हीयं पञ्चमी, तत्र यदि
ह्रस्वाद् विहितविशेषणं विज्ञायते तदैङ्गन्तादपि विज्ञायेत । तथा च—हे गौरित्यत्रापि
स्यात् । तस्मादेङ्ग्रहणं कर्त्तव्यम् ॥

शेखन्दसि बहुलम् ॥ ‘जस्सोः शिः’ इति यः शिरादेशस्तस्यायं लोपो विधीयते ।
या क्षेत्रा, या वना इति । शेलोपि कृते प्रत्ययलक्षणेन ‘नपुंसकस्य श्लचः’ इति नुम्,
‘सर्वनामस्थाने चासम्बुद्धौ’ इति दीर्घः, ‘नलोपः प्रातिपदिकान्तस्य’ इति नलोपः ।

ह्रस्वस्य पिति कृति तुक् ॥ ७१ ॥

पिति कृति परतो ह्रस्वान्तस्य धातोः तुगागमो भवति । अग्नि-
चित् । सोमसुत् । प्रकृत्य । प्रहृत्य । उपस्तुत्य ।

ह्रस्वस्येति किम् ? आलूय । ग्रामणीः । पितीति किम् ? कृतम् ।
हृतम् । कृतीति किम् ? पटुतरः । पटुतमः ।

ग्रामणि ब्राह्मणकुलमित्यत्र ह्रस्वस्य बहिरङ्गस्यासिद्धत्वात्
तुग्न भवति ॥

पदमञ्जरी

ह्रस्वस्य पिति कृति तुक् ॥ कृता धातुराक्षिप्यते, स च ह्रस्वेन विशेष्यते, तेन
तदन्तविधिर्भवतीत्याह—ह्रस्वान्तस्य धातोरिति । अग्निचित्, सोमसुदिति ।
'अग्नौ चेः', 'सोमे सुजः' इति क्विप् ।

ग्रामणिकुलमिति व्यस्तं चेन्नपुंसकह्रस्वत्वम्, षष्ठीसमासे तु 'इको ह्रस्वो-
ऽङ्गो गालवस्य' इति ह्रस्वः । अत्र नपुंसकह्रस्वत्वमर्थापेक्षत्वाद्बहिरङ्गम्;
इतरदुत्तरपदापेक्षत्वात् ।

यदि पुनरयं तुट् परादिः क्रियते ? नैवं शक्यम्; इहाग्निचित्सोमसुत्, 'वेर-
पृक्तस्य' इति वलोपो न प्राप्नोति । इह च परितनोतीति क्विप्, 'कौ च गमा-
दीनाम्' इत्यनुनासिकलोपः, 'नहिवृति' इत्यादिना दीर्घः—परीतत्, तुट्
आर्द्धधातुकभक्तत्वादित्प्रसङ्गः । इह चावच्छादाद् 'वाऽन्यस्य संयोगादेः' इत्येत्वं
प्रसज्येत । अथाभक्तः स्याद्, मधुच्छादयतीति 'तिङ्ङित्ठः' इति निघातो न
प्राप्नोति; तकारेण व्यवधानात् । न च तकार एवातिङ्; अपदत्वात् । तस्मा-
त्पूर्वान्त एव कर्त्तव्यः । यद्येवम्, नपुंसकह्रस्वत्वमुपसर्जनह्रस्वत्वं द्विगुस्वरश्च

न्यासः

वेति कर्त्तव्ये बहुलग्रहणं सर्वविधिव्यभिचारार्थम् । तेन 'सर्वे विधयश्छन्दसि
विकल्प्यन्ते' इत्युपपन्नं भवति ॥

ह्रस्वस्य पिति कृति तुक् ॥ कृतात्र प्रत्ययेन धातुरपस्थाप्यते, ह्रस्वेन च स एव
विशेष्यते, विशेषणेन च तदन्तविधिर्भवतीत्यतो ह्रस्वान्तो धातुरागमी विज्ञायत
इत्याह—ह्रस्वान्तस्य धातोरित्यादि । अग्निचिदिति । 'अग्नौ चेः' इति क्विप् ।
सोमसुदिति । 'सोमे सुजः' इत्युभयत्रोपपदसमासः । प्रकृत्येत्यादौ प्रादिसमासः ।
'समासेऽनञ्पूर्वे क्त्वो ल्यप्' इति ल्यप् ।

अथ ग्रामं नयतीति ग्रामणि ब्राह्मणकुलमित्यत्र नपुंसकह्रस्वत्वे कृते ह्रस्वाश्रयस्तुक्
कस्मान्न भवति ? इत्याह—ग्रामणि ब्राह्मणकुलमित्यादि । ह्रस्वत्वं हि नपुंसकार्थवृत्ति-

संहितायाम् ॥ ७२ ॥

अधिकारोऽयम् 'अनुदात्तं पदमेकवर्जम्' इति यावत् । प्रागेत-
स्मात्सूत्रादित उत्तरं यद्वक्ष्यामः संहितायामित्येवं तद्वेदितव्यम् ।
वक्ष्यति—'इको यणचि, दध्यत्र' ।

संहितायामिति किम् ? दधि अत्र । मधु अत्र ॥

छे च ॥ ७३ ॥

'ह्रस्वस्य तुक्' इति वर्तते । छकारे परतः संहितायां विषये

पदमञ्जरी

न सिद्धयति । नपुंसकह्रस्वत्वम्—आराशङ्कुलिच्छत्रम्, धानाशङ्कुलिच्छत्रम् ।
उपसर्जनह्रस्वत्वम्—निष्कौशाम्बिच्छत्रम्; द्विगुस्वरः—पञ्चारत्निच्छत्रम्, तुकि
कृतेऽनन्त्यत्वादेते विधयो न प्राप्नुवन्ति ? न वा बहिरङ्गलक्षणत्वात् । बहिरङ्ग-
स्तुक्—छकारसन्निपातापेक्षत्वात्, अन्तरङ्गा एते विधयः प्रागेव तत्सन्निधा-
नाद्बहिष्यन्ति ॥

संहितायाम् ॥ 'संहितायाम्' इति विषयसप्तमीयम् । कार्यानिमित्तयोः
संहितायां विषयभूतायां वक्ष्यमाणं कार्यं भवतीत्यर्थः । वक्ष्यति—'इको यणचि'
इति, अनन्तरं तु विधिमतिक्रामतोऽभिप्रायो मृग्यः । दधि अत्रेति । ननु च 'इको
यणचि' इत्यधिकरणसप्तम्येषा, तच्चाधिकरणमौपश्लेषिकादन्यद्वर्णेषु न सम्भ-
वति, तत्राच्युपश्लिष्टस्येको विधीयमानो यणवर्णान्तरव्यवाये कालव्यवाये च
न भविष्यतीति नार्थः संहिताधिकारेण ? ज्ञापनार्थं तु, एतज्ज्ञापयति—'काल-
व्यवायो निर्दिष्टपरिभाषायां नाश्रीयते' इति । तेनोत्तरपदाधिकारेऽपि विधीय-
मानं कार्यमलुगादि कालव्यवधानेऽपि भवत्येव—आखरेष्ठ इत्याखरे स्थः,
अग्नाविष्णू इत्यग्ना विष्णू इत्यादि ॥

छे च ॥ छकारेकार उच्चारणार्थः, 'विदिभिदिच्छिदेः', 'शाच्छोरन्यतर-
स्याम्' इत्यादिनिर्देशात् । अधिकारे द्वौ पक्षौ—अर्थाधिकारः, शब्दाधिकार

न्यासः

प्रातिपदिकमपेक्षत इति बहिरङ्गम्, अन्तरङ्गस्तु तुग्; वर्णमात्रापेक्षत्वात् । 'असिद्धं
बहिरङ्गमन्तरङ्गे' इति तुग्नात्र भवति ॥

संहितायाम् ॥ संहितायामिति विषयसप्तमीयम् । तेन यदि कार्यानिमित्तयोः
संहिता विषयभूता भवति, तद्वैवं वक्ष्यमाणं कार्यं भवति; नान्यथेति वेदितव्यम् ॥

छे च ॥ छ इति यद्यप्यकारवतश्छकारादेशा सप्तमी, तथापि छकार एव
केवलस्तुको निमित्तम्, अकारस्तूच्चारणार्थः । एतच्च 'इजादेशश्च गुरुमतोऽनृच्छः'

ह्रस्वस्य तुगागमो भवति । इच्छति । गच्छति ।

ह्रस्व एवात्रागमी, न त्वदन्तः । तेन चिच्छिदतुः, चिच्छिदु-
रित्यत्र तुगभ्यासस्य ग्रहणेन न गृह्यत इति हलादिःशेषेण न निव-
र्त्यते । नावयवावयवः समुदायावयवो भवतीति ॥

पदमञ्जरी

इति । तत्राद्ये पक्षे पूर्वसूत्रे कृताक्षिप्तस्य धातोर्ह्रस्वेन विशेषणात्तदन्तं ह्रस्वशब्देन
प्रत्यायितमिति इहापि तदन्तस्यैव ग्रहणं स्यात् । शब्दाधिकारे तु ह्रस्वशब्द
एवात्रानुवर्तते, न पूर्वः प्रकृतोऽर्थः, न चेह किञ्चिद्विशेष्यमस्तीति तदन्तविध्य-
भावाद् ह्रस्व एवागमी भवति । तत्रेह द्वितीयः पक्ष आश्रित इत्याह—ह्रस्व एवात्रा-
गमीति । किमेवं सति सिद्धं भवति ? तत्राह—तेनेति । यदि तु ह्रस्वान्तस्य
तुक् स्यात्, तुकोऽभ्यासग्रहणेन ग्रहणाद्वलादिशेषेण निवृत्तिः स्यात् । ह्रस्वमात्रे
त्वागमिनि नायमभ्यासस्यावयवो हलिति न भवत्येष प्रसङ्गः । कथं पुनर्ह्रस्व
आगमिनि तुगभ्यासग्रहणेन न गृह्यत इत्यत आह—नावयवावयव इति । इति-
करणो हेतौ । यद्यवयवावयवस्समुदायावयवो न भवति, एवं तर्हि शेरत इत्यत्र

न्यासः

इत्याम्प्रतिषेधादवसीयते । यदि ह्यकारसहितश्चकारस्तुको निमित्तं स्यात्, तदा
शृच्छेस्तुगभावादसति गुरुमत्त्व आमः प्रसङ्गो नास्तीति प्रतिषेधं न कुर्यात् ।
इच्छतीति । 'इषुगमियमां छः' तुक्, चुत्वम् ।

पूर्वस्मिस्तुग्विधौ ह्रस्वान्त आगमी, अतः स एवात्रागमीति कस्यचिद् भ्रान्तिः
स्यात्, अतस्तां निराकर्तुमाह—ह्रस्व एवेत्यादि । एवं मन्यते—ह्रस्वानुकर्षणार्थश्च-
कारोऽत्र क्रियते—ह्रस्व एवागमी यथा स्यात्, तदन्तो मा भूदित्येवमर्थम्; अन्यथा
स्वरितत्वादनन्तरत्वाच्च पूर्वसूत्रे य आगमी, स एवेहापि विज्ञास्यत इत्यनर्थकश्चकारः
स्यात् । ह्रस्व एवागमिनि सति किमिष्टं सिध्यति, यतस्तदर्थोऽयं यत्नः क्रियते ?
इत्याह—तेनेत्यादि । यदि ह्रस्वान्तस्य तुक् स्यात् तदा चिच्छिदतुरित्यादौ तस्याभ्यास-
ग्रहणेन ग्रहणाद्वलादिशेषेण निवृत्तिः स्यात् । ह्रस्वे त्वागमिनि नायमभ्यासस्य हलिति
न भवत्येव दोषः ।

कथं पुनर्ह्रस्व आगमिनि तुगभ्यासग्रहणेन न गृह्यते ? इत्याह—नावयवावयव
इत्यादि । इतिकरणो हेतौ । यस्मादवयवस्य योऽवयवः स समुदायस्यावयवो न
भवति । तस्मात् ह्रस्व एवागमिनि तुकोऽभ्यासग्रहणेन न ग्रहणं भवति । नावयवा-
वयवः समुदायस्यावयवो भवतीत्यत्र चैतत् सूत्रविहितस्तुगित्यभिप्रायो वेदितव्यः । यदि
ह्यविशेषेणावयवावयवः समुदायावयवो न स्यात्, एवं सति शेरते इत्यत्र रुडागमः सार्व-
धातुकस्यावयवस्य ह्लादेशस्यातोऽवयव इति सोऽपि समुदायस्य सार्वधातुकस्यावयवो

आङ्माडोश्च ॥ ७४ ॥

‘तुक्’ इत्यनुवर्तते, ‘छे’ इति च । आङो ङित ईषदादिषु चतुर्ष्वर्थेषु वर्तमानस्य माङश्च प्रतिषेधवचनस्य छकारे परतस्तु-गागमो भवति । ‘पदान्ताद्वा’ इति विकल्पे प्राप्ते नित्यं तुगागमो भवति । ईषदर्थे—ईषच्छाया । आच्छाया । क्रियायोगे—आच्छादयति ।

पदमञ्जरी

रूढागमः सार्वधातुकावयवस्यादादेशस्यावयव इति सोऽपि सार्वधातुकस्य समुदायस्यावयवो न स्यात् । तत्र को दोषः ? ‘शीङः सार्वधातुके गुणः’ इति गुणो न स्यात् ; रूढा व्यवधानात् । स ह्यवयवभक्तस्तमेव न व्यवदध्यात्, सार्वधातुकं तु व्यवदधात्येव । कुतश्चैष न्यायः—‘अवयवावयवः समुदायावयवो न भवति’ इति ? लोके तावदेवदत्तावयवस्य हस्तस्यावयवोऽङ्गुलिर्देवदत्तस्याप्यवयवो भवत्येव—साङ्गुलिर्देवदत्त इति । तस्मादयमत्राभिप्रायः—‘छ आङ्माडोश्च’ इत्येक एव योगः कर्तव्यः, चकारादनन्तरस्य प्राक्कृतस्य च; एवं सिद्धे यद्योगविभागं चकारं च करोति, तस्यैतत्प्रयोजनम्—प्रकृतस्य तदन्तस्य प्रहाणेन केवलं ह्रस्वमेवानुवर्त्तयिष्यामीति । यदि त्वागमस्तुक् समुदायस्यावयवः स्याद्, एष यन्नोऽनर्थकः स्यादिति ॥

आङ्माडोश्च ॥ आङ्माडोर्ङिद्विशिष्टयोरुपादाने प्रयोजनमाह—आङो ङित इति । अर्थविशेषसम्पादनार्थं ङिद्विशिष्टयोरुपादानमित्यर्थः । आच्छायाया इति ।

न्यासः

न स्यात् । ततः ‘शीङः सार्वधातुके गुणः’ इति गुणो न स्यात् ; रूढा सार्वधातुकस्य व्यवहितत्वात् स ह्यवयव उक्तस्तमेव व्यवदध्यात्, स समुदायं तु न व्यवदधात्येव । तस्मात् पूर्वोक्त एवाभिप्रायो वृत्तिकारस्य वेदितव्यः ।

कस्मात् पुनरेतत् सूत्रविहितोऽवयवावयवः समुदायस्यावयवो न भवति ? ह्रस्वानु-कर्षणार्थचकारकरणसामर्थ्यात् । स हि चकारो ह्रस्वानुकर्षणार्थ एवमर्थः क्रियते—ह्रस्वमात्र आगमिनि तुकोऽभ्यासग्रहणेनाग्रहणाद्वलादिशेषेण निवृत्तिर्मा भूदिति । यदि चैतत्सूत्रविहितोऽप्यवयवावयवः समुदायावयवः स्यात्, तदा ह्रस्वेऽप्यागमिनि तुक्स्तु तदवयवस्याप्यभ्यासग्रहणेन ग्रहणाद्वलादिशेषेण निवृत्त्या भवितव्यमिति चकारो ह्रस्वानुकर्षणार्थो निष्फलः स्यात् । तस्मादयमेव तुगवयवावयवः समुदायावयवो न भवति, अन्यस्तु भवत्येव । युक्तञ्चतत् । तथा हि—बाहोर्थोऽवयवो हस्तः स देवदत्तस्याप्यवयवो भवत्येव; अन्यथा हस्तवान् देवदत्त इति प्रयोगो न स्यात् ॥

आङ्माडोश्च ॥ अत्राकारो ङिटुपात्तः, स चेषदादावर्थे वर्तत इत्याह—आङि-स्यादि । माशब्दोऽपि ङिटुपात्तः, सोऽपि निषेधे वर्तत इत्याह—माङश्च प्रतिषेध-वचनस्येति । आच्छादयतीत्यादि । ‘छद अपवारणे’ चौरादिकः । अत्र च्छादनक्रियाङो

मर्यादाभिविध्योः—आच्छायायाः । आच्छायम् । माङः खल्वपि—
माच्छैत्सीत् । माच्छिदत् ।

डिद्विशिष्टग्रहणं किम् ? आछाया, आच्छाया । प्रमाच्छन्दः,
प्रमाच्छन्दः ॥

दीर्घात् ॥ ७५ ॥

‘छे तुक्’ इति वर्तते । दीर्घात्परो यश्छकारस्तस्मिन्पूर्वस्य तस्यैव

पदमञ्जरी

‘आह् मर्यादावचने’ इति कर्मप्रवचनीयसंज्ञा, ‘पञ्चम्यपाङ्परिभिः’ इति पञ्चमी ।
आच्छायमिति । ‘आह् मर्यादाभिविध्योः’ इत्यव्ययीभावः । माच्छिददिति ।
‘इरितो वा’ इत्यङ् ।

आछाया, आच्छायेति । स्मरणे चात्राकारः, ‘वाक्यस्मरणयोरङ्गित्’ ।
प्रमेति । प्रपूर्वान्माङः ‘आतश्चोपसर्गे’ इत्यङ्, अत्र धातोर्ङित्वेऽपि टाबन्तो
न ङित्, ‘गामादाग्रहणेऽविविशेषः’ इति लाक्षणिकस्याप्यस्य ग्रहणस्य प्रसङ्गः ।
अत्रोभयत्रापि ‘पदान्ताद्वा’ इति विकल्प एव भवति ॥

दीर्घात् ॥ ‘उभयनिर्देशे पञ्चमीनिर्देशो बलीयान्’, अचरितार्था च पञ्चमी,
तेन दीर्घादिति पञ्चम्या छ इत्यस्याः सप्तम्याः षष्ठ्यां प्रकल्पितायां छकारस्यैव
तुका भवितव्यमिति भ्रान्तिमपाकारोति—दीर्घात्परो य इत्यादि । अनेन पञ्चम्या

न्यासः

विशिष्यत इति स क्रियायोगे वर्तते । आच्छायाया इति । मर्यादायामाङ् । छायाम्=
मर्यादां परिवृत्येत्यर्थः । ‘आह् मर्यादावचने’ इत्याङ्श्च कर्मप्रवचनीयसंज्ञकस्य योगे
‘पञ्चम्यपाङ्परिभिः’ इति पञ्चमी । आच्छायमिति । छायामभिव्याप्येत्यर्थः । ‘आह्
मर्यादाभिविध्योः’ इति पञ्चम्यन्तेनाव्ययीभावः, ‘नाव्ययीभावादतोऽम् त्वपञ्चम्याः’
इति विभक्तेर्लुगम्भावश्च । मा च्छिददिति । इरित्वाच्छेत् ।

आछाया, आच्छायेति । अत्राकारः स्मरणे वर्तते, तत्र चास्य ङित्वं नास्ति;
‘वाक्यस्मरणयोरङ्गित्’ इति वचनात् । तेनात्र ‘पदान्ताद्वा’ इति विकल्पो भवति ।

प्रमाच्छन्द इति । ‘माङ् माने’ प्रपूर्वः, ‘आतश्चोपसर्गे’ इत्यङ्, स्त्रियाम्
‘अजायतष्टाप्’ । ननु च लाक्षणिकत्वादेवात्र न भविष्यति ! नैतदस्ति; ‘गामादा-
ग्रहणेऽविविशेषः’ इति वचनात् ।

दीर्घात् ॥ ‘उभयनिर्देशे पञ्चमीनिर्देशो बलीयान्’ इति दीर्घादिति पञ्चम्याच्छे
इत्यस्याः सप्तम्याः षष्ठ्यां प्रकल्पितायाम् ‘तस्मादित्युत्तरस्य’ इति छकारस्यैव तुक्
प्राप्नोतीति कस्यचिद् भ्रान्तिः स्यात्, अतस्तां निराकर्तुमाह—दीर्घात् परो यश्छकार-

दीर्घस्य तुगागमो भवति । ह्येच्छति । म्लेच्छति । अपचाच्छायते ।
विचाच्छायते ॥

पदान्ताद्वा ॥ ७६ ॥

‘दीर्घाच्छे तुक्’ इति वर्तते । पदान्ताद्दीर्घात्परो यश्छकार-
स्तस्मिन्पूर्वस्य तस्यैव दीर्घस्य पूर्वेण नित्यं प्राप्तो वा तुगागमो भवति ।
कुटीच्छाया । कुटोच्छाया । कुवलीच्छाया । कुवलीछाया ।

❀ विश्वजनादीनां छन्दसि वा तुगागमो भवतीति वक्तव्यम् ❀ ।
विश्वजनच्छत्रम् । विश्वजनछत्रम् । नच्छायां कुरवोपराम् । नछायां
कुरवोपराम् ॥

पदमञ्जरी

अन्वयो दर्शितः, प्रक्रमाभेदाय तु छकारस्य निमित्तत्वम्, दीर्घस्य च कार्यित्वं
दर्शयति । तस्मिन्पूर्वस्य तस्यैव दीर्घस्येति । अत्र च लिङ्गम्—‘शाच्छा’, ‘विभाषा-
सेनासुराच्छाया’ इत्यादि निर्देशः, अवध्यवधिमद्भावस्य विवक्षितत्वादधिकरण-
भावस्य च विवक्षितत्वात् ‘तस्मिन्पूर्वस्य’ इति सप्तमी कृता । ह्येच्छतीति ।
‘ह्येच्छ लज्जायाम्’ । म्लेच्छतीति । ‘म्लेच्छ अव्यक्ते शब्दे’ । अपचाच्छायत इति ।
‘छो छेदने’, यङ्, ‘दीर्घोऽकितः’ ॥

पदान्ताद्वा ॥ प्रकृतेन दीर्घेण पदविशेषणादेव तदन्तविधौ सिद्धेऽन्तग्रहणम्—
पदान्तविधिरयं तुग् यथा स्यात्, पदविधिर्मा भूदिति । तेन समर्थपरिभाषानु-
पस्थानात्—तिष्ठतु कुमारीच्छत्रं हर देवदत्तस्येत्यत्रापि विकल्पो भवति ॥

न्यासः

स्तस्मिन् परतः पूर्वस्येत्यादि । एवं मन्यते—‘तस्मादित्युत्तरस्य’ इत्यत्र तस्मादिति
योगविभागः कर्त्तव्यः, ‘पूर्वस्य’ इति पूर्वसूत्रादनुवर्त्तते, तेन दीर्घादित्यादौ सत्यपि
पञ्चमीनिर्देशे पूर्वस्यैव कार्यं भवति, नोत्तरस्य । न चातिप्रसङ्गः; योगविभागादिष्ट-
सिद्धेरिति । ह्येच्छतीति । ‘ह्येच्छ लज्जायाम्’ । म्लेच्छतीति । ‘म्लेच्छ अव्यक्तायां
वाचि’ । अपचाच्छायत इति । ‘छो छेदने’, ‘आदेच उपदेशेऽशिति’ इत्यात्वम्, यङ्,
‘दीर्घोऽकितः’ इत्यभ्यासस्य दीर्घः ॥

पदान्ताद्वा ॥ कुटीछायेति । षष्ठीसमा ५; असमासो वा ।

विश्वजनादीनामित्यादि । ‘विश्वजन’ इत्येवमादीनां छन्दसि विषये विकल्पेन
तुग्भवतोत्पेतदर्थरूपं व्याख्येयमित्यर्थः । तत्रेदं व्याख्यानम्—‘सर्वे विधयश्छन्दसि
विकल्प्यन्ते’ इति प्राक् प्रतिपादितमेतत् । तेन विश्वजनादीनां छन्दसि वा तुग्
भवतीति ॥

इको यणचि ॥ ७७ ॥

अचि परत इको यणादेशो भवति । दध्यत्र । मध्यत्र । कर्त्रर्थम् ।
हर्त्रर्थम् । लाकृतिः ।

ॐ इकः प्लुतपूर्वस्य सवर्णदीर्घबाधनार्थं यणादेशो वक्तव्यः ॐ ।
भो३ इ इन्द्रम् । भो३ यिन्द्रम् ।

पदमञ्जरी

इको यणचि ॥ इको यणादेशो भवतीति । इकां यणां च साम्याद्यथासंख्यं
भवति, आन्तर्यतो वा व्यवस्था । इक इति किम् ? व्यञ्जनस्य मा भूत्-वागत्र ।
कुत्वजश्त्वयोरसिद्धत्वाच्चकारस्य यकारः प्राप्नोति । यत्र च कुत्वादेरप्रसङ्गोऽ-
पदान्ते पचतीति, तत्रापि प्रसङ्गः ? नैष दोषः; 'दीर्घात्' इति वर्त्तते, तच्च तत्रैव
पञ्चमीनिर्देशेऽपि स्थानिभूतमिहापि तथैवानुवर्त्तते । यदि दीर्घस्य यण भवति,
कथं दध्यत्र मध्यत्रेति, 'ह्रस्वस्य' इत्येतदप्यनुवर्त्तते, तदेवं ह्रस्वदीर्घयोर्यण्विधा-
नान्न व्यञ्जनस्य प्रसङ्गः ? सुतस्य च प्रकृतिभावेन भवितव्यम्, चयनम्, चायक
इत्यादावेचामयादयोऽपवादाः, नाप्राप्ते तस्मिन्स्तदारम्भात् ? देवेन्द्रः, खट्वौ-
दनमित्यादौ गुणवृद्धी बाधिके भविष्यतः, यथा-सत्यपीग्रहणे दधीन्द्रादौ सवर्ण
दीर्घत्वम्, अतो नार्थ इग्रहणेन ? इदं तर्हि प्रयोजनम्-इको यणेवाचि यथा स्याद्,
यद्यदन्यत्प्राप्नोति तन्मा भूदिति । किञ्चान्यत् प्राप्नोति ? शाकलम् । न च
तस्याप्यत्यन्तबाधः; आरम्भसामर्थ्यात् । एवं सति सिन्नित्यसमासयोः शाकल-
प्रतिषेध इति यत्पूर्वाचार्यैः स्मर्यते तदनेनेग्रहणेन सम्पाद्यते ।

इकः प्लुतपूर्वस्येति । प्लुतः पूर्वं यस्मात्स तथोक्तः, प्लुतात्परस्येत्यर्थः ।
भो ३ इ इन्द्रेति । भो + इ + इन्द्र इति स्थिते भोश्चन्द्रस्य गीतिवशात् प्लुतः,
इकारः स्वरादिपाठान्निपातः प्रगृह्यसंज्ञकः, तस्य प्रकृतिभावे प्राप्ते यण्विधीयते,
सवर्णदीर्घबाधनार्थमित्येतत्त्वाद्यप्राप्त्यभिप्रायेणोक्तम् । प्लुतपूर्वस्येति । प्लुतग्रहण-
मपि मात्रिकद्विमात्रिकव्यतिरिक्ताचपरिग्रहार्थम्, तेन चतुर्मात्रादावपि भवति,

न्यासः

इको यणचि ॥ इको यणादेशो भवतीति । इकां यणाञ्च साम्यात् यथासंख्यं
भवतीति वेदितव्यम् । यश्च सवर्णोऽच् तत्र दीर्घविधानसामर्थ्यादिसवर्णोऽचि यणादेशो
विज्ञायत इति । इक इति किम् ? वागत्रेत्यत्र कुत्वादेव सिद्धत्वाद् यणादेशो मा
भूदिति । अचीति किम् ? दधि करोति ।

प्लुतपूर्वस्येति । प्लुतः पूर्वं यस्मात् स प्लुतपूर्वः । वक्तव्यः=व्याख्येयः । तत्रेदं
व्याख्यानम्—'इको यणचि' इत्यत्र तन्त्रेण द्वौ योगावुच्चारितौ; तत्रैको यणादेशार्थः,
अपरस्त्विकः प्लुतपूर्वस्य सवर्णदीर्घबाधनार्थो भविष्यतीति । भो यिदम्—भो + इ +

अचीति चायमधिकारः 'सम्प्रसारणाच्च' इति यावत् ॥

एचोऽयवायावः ॥ ७८ ॥

एचः स्थानेऽचि परतोऽय्, अव्, आय्, आव्—इत्येते आदेशा यथासंख्यं भवन्ति । चयनम् । लवनम् । चायकः । लावकः । कयेते । ययेते । वायावरुणद्धि ॥

वान्तो यि प्रत्यये ॥ ७९ ॥

योऽयमेचः स्थाने वान्तादेशः—ओकारस्य अव्, औकारस्याव्, स

पदमञ्जरी

तथा च छन्दोगा गायन्ति, सामन्येव चायमिष्यते, भोयिन्द्रं गायतीत्येतदपि सामगस्यानुकरणम् । एवं तावद्भाष्ये स्थितम्, वृत्तावप्येवमेव द्रष्टव्यम् ॥

वान्तो यि प्रत्यये ॥ कस्य पुनरयं वान्तादेशः ? एच इति वर्त्तते । यद्येवमे-
दैतोरपि प्राप्नोति—चेयम्, जेयम्, रैयतीति ? एवं तर्हि वान्तग्रहणं न करिष्यते,
'एचोऽयवायावः' इत्येव । इहापि तर्ह्ययादेशः प्राप्नोति—चेयम्, जेयमिति ?
'क्षय्यजय्यौ शक्यार्थे', 'क्रय्यस्तदर्थे' इत्येतन्नियमार्थं भविष्यति—एचौ यदि
भवति क्षिज्योरेवेति । एवमपि रैयतीत्यत्रायादेशः प्राप्नोति ? रैशब्दश्छान्दसः,
'दृष्टानुविधिश्छान्दसि' । भाषायां तु रैशब्दप्रयोगो भाष्यविरोधादसाधुः । यद्वैवं
नियम आश्रयिष्यते—अनौष्ठ्यस्य यदि भवति क्षिज्योरेवेति; ततः 'शक्यार्थे'
इति द्वितीयो योगः, क्षिज्योरपि शक्यार्थ एवेति ? सिध्यति; सूत्रस्य तु को
निर्वाहः ? उच्यते; वान्तशब्दोऽयं सन्निहिते वान्ते वर्त्तते, न यत्र कुत्रचित्;
सन्निहितश्चौदौत्स्थानिकः पूर्वत्र, यथासंख्यसम्बन्धात् । तत्र यथा यः कश्चन

न्यासः

इदमिति स्थिते 'गुरोरनृतोऽनन्तस्याप्येकैकस्य प्राचाम्' इत्यनेन दूराद्धूतेऽर्थे भोशब्दस्य
प्लुतः कृतः, ततः सवर्णदीर्घत्वे प्राप्ते यणादेशः ॥

एचोऽयवायावः ॥ कयेते, ययेत इति । के+एते, ये+एत इति स्थितेऽयादेशः ।
वायावरुणद्धीति । वायौ+अवरुणद्धीति स्थित आवादेशः ॥

वान्तो यि प्रत्यये ॥ यीति वर्णग्रहणम्, तेन 'यस्मिन् विधिस्तदादावल्ग्रहणे' इति
यकारादौ प्रत्यये कार्यं विशायत इत्यत आह—यकारादौ प्रत्यय इति । यद्यपीह
स्थानी न निर्दिष्टः, तथाप्यवादेश ओकारस्य स्थाने, आवादेशोऽप्यौकारस्य स्थाने
भवतीति वेदितव्यम् । कथम् ? पूर्वयोगे हि यद्धर्मा वान्त आदेशो दृष्टः, इहापि
तद्धर्मवानुवर्त्तते । कश्च पूर्वयोगे तद्धर्मा दृष्टः ? अवादेशस्यौकारस्य स्थानित्वम् ।
आवादेशस्याप्यौकारस्य स्थानित्वम् ; अत इहापि स्वधर्ममजहतोऽनुवृत्तस्य वान्ता-

यकारादौ प्रत्यये परतो भवति । बाभ्रव्यः । माण्डव्यः । शङ्खव्यं
दारु । पिचव्यः कार्पासः । नाव्यो ह्रदः ।

वान्त इति किम् ? रायमिच्छति रैयति । यीति किम् ?
गोभ्याम्, नौभ्याम् । प्रत्यय इति किम् ? गोयानम्, नौयानम् ।

❀ गोर्यूतौ छन्दसि ❀ । गोशब्दस्य यूतौ परतश्छन्दसि विषये
वान्तादेशो वक्तव्यः । आनो मित्रावरुणा घृतैर्गव्यूतिमुक्षतम् ।

छन्दसीति किम् ? गोर्यूतिः ।

❀ अध्वपरिमाणे च ❀ । गोर्यूतौ परतो वान्तादेशो वक्तव्यः ।

गव्यूतिमात्रमध्वानं गतः ॥

धातोस्तन्निमित्तस्यैव ॥ ८० ॥

पदमञ्जरी

वान्तादेशो न भवति, तथान्यस्थानिको न भविष्यति; त्रिशिष्टस्यैव सन्निधा-
नात् । तदिदमुक्तम्—योऽयमेवः स्थाने इति । बाभ्रव्य इति । 'मधुबभ्रो-
ब्राह्मणकौशिकयोः' इति यञ् । मण्डुशब्दो गर्गादिः । शङ्खपिचुशब्दाभ्याम् 'तदर्थं
विकृतेः प्रकृतौ' इत्यत्रार्थे 'उगवादिभ्यो यत्' । नावा तार्यं नाव्यम्, नौवयोधर्म'
इत्यादिना यत् ।

अध्वपरिमाणे चेति । भाषार्थमिदम् । गव्यूतिः = क्रोशयुगम् ॥

धातोस्तन्निमित्तस्यैव ॥ धातोरिति किमिति । न तावदविशेषेण नियमप्रसङ्गः—

न्यासः

देशस्य पूर्वक एव स्थानी विज्ञायते । बाभ्रव्य इति । बभ्रुशब्दादपत्येऽर्थे 'मधुबभ्रो-
ब्राह्मणकौशिकयोः' इति यञ्, 'ओर्गुणः' इति गुणः । माण्डव्य इति । 'गर्गादिभ्यो
यञ्' इति यञ् । शङ्खव्यमिति । शङ्खशब्दाद् 'तस्मै हितम्' इति 'उगवादिभ्यो यत्'
इति यत् । नाव्य इति । नावा तार्यत इति 'नौवयोधर्मविष' इत्यादिना यत् ।

रैयतीति । 'सुप आत्मनः क्यच्' इति क्यच् । गोयानमिति । षष्ठीसमासः ।

गोर्यूतौ छन्दसीत्यादि । वक्तव्यशब्दस्य व्याख्येय इत्येषोऽर्थो वेदितव्यः । तत्रेदं
व्याख्यानम्—'वान्तो यि' इति योगविभागोऽत्र क्रियते, तेन गोशब्दस्य यूतौ
परतश्छन्दसि विषयेऽवादेशो भवति ।

अध्वपरिमाणे चेति । 'गोर्यूतौ' इति वक्तव्ये । तत्रापि वक्तव्यशब्दस्य स एवार्थः ।
व्याख्यानमपि तदेव । इदञ्च सामान्येन वचनम्, तेन भाषायामप्यध्वपरिमाणे भवति ॥

धातोस्तन्निमित्तस्यैव ॥ पूर्वैशैव सिद्धे नियमार्थं वचनम् । तन्निमित्तस्येति ।

‘एचः’ इति वर्तते । ‘वान्तो यि प्रत्यये’ इति च । धातोर्य एच् तन्निमित्तो यकारादिप्रत्ययनिमित्तस्तस्य यकारादौ प्रत्यये परतो वान्तादेशो भवति । लव्यम् । पव्यम् । अवश्यलाव्यम् । अवश्यपाव्यम् ।

धातोरिति किम् ? प्रातिपदिकस्य नियमो मा भूत् । तत्र को दोषः ? बाभ्रव्य इत्यत्रैव स्यात्, इह न स्याद्—गव्यम्, नाव्यमिति ।

तन्निमित्तस्येति किम् ? अतन्निमित्तस्य मा भूत्—उपोयते ।

पदमञ्जरी

यि प्रत्यये यदि भवति तन्निमित्तस्यैवेति; एवं हि ‘वान्तो यि प्रत्यये तन्निमित्तस्य’ इति विशिष्टविधिराश्रयणीयः, योगविभाग एवकारो नियम इति सर्वमेतदनर्थकमापद्यते । तस्मादस्यपि धातुग्रहणे विशिष्टविषयो नियमो भविष्यतीति प्रश्नः । स तु विशिष्टो विषयः प्रातिपदकमपि सम्भाव्येतेत्युत्तरम् । बाभ्रव्य इत्यत्रैव स्यादिति । एचस्तन्निमित्तत्वात् । अत्र न स्यादिति । विपर्ययात् । उपोयत इति । वैजः कर्मणि लट्, आत्मनेपदम्, यक्, यजादित्वात्संप्रसारणम्, ‘अकृत्सा-

न्यासः

तच्छब्देन यकारादिप्रत्ययः प्रत्यवमृश्यते, स निमित्तं यस्य स तथोक्तः । लव्यमिति । ‘अचो यत्’ इति यत्, तमेव वकारमाश्रित्य ‘सार्वधातुकार्धधातुकयोः’ इत्योकारो विधीयमानस्तन्निमित्तो भवति । अवश्यलाव्यमिति । ‘ओरावश्यके’ इति ण्यत्, मयूरव्यसकादयश्च’ इति समासः, ‘लुम्पेदेवश्यमः कृत्ये’ इति मकारलोपः । अत्रापि ण्यतमाश्रित्य ‘अचो ङिति’ इति विधीयमान औकारस्तन्निमित्तो भवतीति ।

प्रातिपदिकस्य नियमो मा भूदिति । असति हि धातुग्रहणे प्रातिपदिकस्यापि नियमः स्यात् । ननु च प्रातिपदिकस्यापि नियम एतन्निमित्तस्यैव भवति, नातन्निमित्तस्येत्ययमर्थः स्यात्, तथा च—पूर्वसूत्रस्यारम्भोऽनर्थकः स्यात्, निर्विषयत्वात् ? नैष दोषः; यो हि धातोरिति किमिति पृच्छति स पूर्वयोगस्यारम्भं पृथङ् नेच्छत्येव । स ह्येवं मन्यते—‘वान्तो यि प्रत्यये’ तन्निमित्तस्यैवेत्येको योगः कर्त्तव्य इति । तत्र को दोष इति प्रातिपदिकनियमे सति यदि कश्चिद् दोष आपद्येत ततस्तन्निवृत्तये क्रियमाणं धातुग्रहणं शोभत इत्यभिप्रायः । बाभ्रव्य इत्यत्रैव स्यादिति । एचस्तन्निमित्तत्वात् । इह तु न स्यात्—गव्यम्, नाव्यमिति । अतन्निमित्तत्वादेचः ।

उपोयत इति । वैज एच आत्वे कृत उपपूर्वाल्लट्, ‘भावकर्मणोः’ इत्यात्मनेपदम्, ‘सार्वधातुके यक्’ इति यक्, यजादित्वात् सम्प्रसारणम्, ‘अकृत्सार्वधातुकयोर्दीर्घः’ इति दीर्घः, उपाकारेण सह ‘आद्गुणः’ । औयत इति । तस्यैव धातोर्लङ्, पूर्ववात्समनेपदादि, ‘आडजादीनाम्’ इत्याट्, ‘आटश्च’ इति वृद्धिः । अयमौकारः पूर्वक ओकारश्च

ओयत । लौयमानिः । पौयमानिः । 'अत इञ्' ।

एवकारकरणं किम् ? धात्ववधारणं यथा स्यात्, तन्निमित्तावधारणं मा भूदिति तन्निमित्तस्य हि धातोश्चाधतोश्च भवति—बाभ्रव्यः, अवश्यलाव्यम्, लव्यम् ॥

पदमञ्जरी

वर्धातुकयोः' इति दीर्घः, 'आद्गुणः', तस्य परं प्रत्यादिवद्वावाद्धातुग्रहणेन ग्रहणम् । ओयते इति । कर्मण्येव लङ् । लौयमानिरिति । 'अत इञ्', आदिवृद्धिः । ननु चात्र गुणः पदद्वयापेक्षत्वाद्वहिरङ्गः, वृद्धिरपि बाह्यतद्धितापेक्षत्वाद्वहिरङ्गैव ? सत्यम्; औयतेत्यत्रैतदुभयं नास्ति, तदर्थमवश्यं योग आरब्धव्यः, आरब्धेनैव सिद्धत्वादुपोयते इत्यादिकं प्रत्युदाहृतम् ।

एवकारकरणं किमिति । सिद्धे सत्यारम्भो नियमार्थत्वे हेतुः, न त्वेवकारकरणमपीति प्रश्नः । इष्टतोऽवधारणार्थं इत्युत्तरम् ॥

न्यासः

एतदुभयमप्यतन्निमित्तम्, एतस्य मा भूदित्येवमर्थं तन्निमित्तग्रहणम् । ननु चान्तरङ्गो यणादेशो वर्णमात्राश्रयत्वात्, बहिरङ्गस्त्वेकादेश उभयपदाश्रयत्वात्, ततश्च 'असिद्धं बहिरङ्गमन्तरङ्गे' इत्यसिद्धत्वादेवात्र न भविष्यति ? एवं तर्ह्येतज्ज्ञापति—नेयमिह परिभाषोपतिष्ठत इति । तेनाक्षचूरित्यत्र बहिरङ्गोऽप्यूडादेशोऽन्तरङ्गे यणादेशो कर्तव्ये नासिद्धो भवति; अन्यथा यद्ययमर्थो न ज्ञाप्येत तदाद्बेदीव्यतीति किपि कृते 'च्छ्वोः शृङनुनासिके च' इत्यूडादेशे कृते तस्यासिद्धत्वाद् यणादेशो न स्यात् । लौयमानिरिति । लूयमानस्यापत्यमित्यर्थे 'अत इञ्' इतीञ्, 'तद्धितेष्वचामादेः' इति वृद्धिः, सा च तद्धितनिमित्ता, न तु यकारादिप्रत्ययनिमित्ता ।

सिद्धे हि विधिरारम्भमाणः विनाप्येवकारकरणं नियमार्थो भविष्यतीत्यभिप्रायेणाह—एवकारः किमिति । इष्टतोऽवधारणार्थमेवकारकरणं क्रियत इति दर्शयन्नाह—धात्ववधारणमित्यादि । एवकारे तन्निमित्तशब्दानन्तरमुच्चार्यमाणे यत एवकारकरणं ततोऽन्यत्रावधारणार्थमिति धात्ववधारणं भवति । असति ह्येवकारकरणे धातोरेव तन्निमित्तस्येति तन्निमित्तावधारणमप्यनिष्टं विज्ञायेत । तस्माद् धात्ववधारणं यथा स्यात्, तन्निमित्तावधारणं मा भूदित्येवमर्थमेवकारकरणम् । किं पुनर्धात्ववधारणे सतीष्टं रूपं सिध्यति यतस्तदिष्यते ? इत्यत आह—तन्निमित्तस्य हीत्यादि । धात्ववधारणे हि सति तन्निमित्तस्यानियतत्वादधातोश्च भवति—बाभ्रव्य इति, धातोश्च भवति—लव्यम्, अवश्यलाव्यमिति । यदि तन्निमित्तावधारणं कृतं स्यात् तदा धातोरेव तन्निमित्तस्येति । ततो बाभ्रव्य इत्यत्र न स्यात्, न हि बभ्रुशब्दो धातुः । तस्माद्धात्ववधारणमितीष्यते ॥

क्षयजयौ शक्यार्थे ॥ ८१ ॥

‘क्षि’ ‘जि’—इत्येतयोर्धात्वोर्यति प्रत्यये परतः शक्यार्थं गम्यमाने एकारस्यायादेशो निपात्यते । शक्यः क्षेतुं क्षय्यः । शक्यो जेतुं जय्यः ।

शक्यार्थं इति किम् ? क्षेयं पापम् । जेयो वृषलः ॥

क्रयस्तदर्थे ॥ ८२ ॥

पदमञ्जरी

क्षयजयौ शक्यार्थे ॥ उदाहरणे शक्यार्थं कृत्यः, प्रत्युदाहरणे त्वावश्यके ॥

क्रयस्तदर्थे ॥ क्रय इत्यत्र प्रत्ययार्थश्च कर्म विद्यते, कर्मणि कृत्यविधानात् प्रकृत्यर्थश्च द्रव्यविनिमयः, तत्र प्रत्ययार्थः प्रधानम्, प्रकृत्यर्थस्तूपसर्जनम्, तत्र यदि प्राधान्यात्तदित्यनेन प्रत्ययार्थः परामृश्येत, तदयुक्तम् ; तथाहि यदि स एवार्थस्तदर्थ इति तत्पुरुष आश्रीयते ? तदावश्यमेव क्रयशब्दस्य तस्मिन्नर्थे वृत्तेर्नार्थस्तदर्थग्रहणेन । अथ सोऽर्थो यस्य तदर्थः शब्दस्तस्मिन्नभिधेय इत्यर्थः ? तदप्ययुक्तम् ; शब्दस्य वृत्त्यसम्भवात् । अतो गुणीभूतोऽपि प्रकृत्यर्थ एव निर्दिश्यत

न्यासः

क्षयजयौ शक्यार्थे ॥ ‘क्षि’, ‘जि’ इत्येतयोर्धात्वोरिति । क्षिग्रहणेन ‘क्षि क्षये’ ‘क्षि निवासगत्योः’ ‘क्षिष् हिंसायाम्’ इत्येतेषां ग्रहणम्, जिग्रहणे तु ‘जि जये’ इत्येतस्य । ननु च ‘निरनुबन्धकग्रहणे न सानुबन्धकस्य’ इत्यनया परिभाषया ‘क्षिष् हिंसायाम्’ इत्यस्य ग्रहणं न प्राप्नोति ? नैष दोषः ; निपातनाद् भविष्यति । किं हि निपातनान्न लभ्यते ? यथैव हि ततोऽन्यदलाक्षणिकं कार्यं किञ्चिद् भविष्यति, तथेदमपि स्यात् । अर्थग्रहणं कर्मण्यपि यथा स्यात् ; अन्यथा शकेरकर्मकत्वाद् भाव एव निपातनं विज्ञायेत—क्षय्यं देवदत्तेनेति । कर्मणि तु न स्यात्—क्षयो व्याधिरिति, न ह्यकर्मकेभ्यः कर्मणि कृत्यप्रत्यय उपपद्यते । अर्थग्रहणेन तु कृत्यार्थ उपलक्ष्यते । कृत्याश्च कर्मण्यपि विहिताः, तेन तत्रापि निपातनाद्विज्ञायते ॥

क्रयस्तदर्थे ॥ क्रय इति । अत्र प्रत्ययार्थश्च कर्म विद्यते ; कर्मणि कृत्यविधानात् । प्रकृत्यर्थश्च विनिमयः ; क्रीणातेर्विनिमयार्थत्वात् । तत्र प्रत्ययार्थः प्रधानम्, ‘प्रकृति-प्रत्ययौ प्रत्ययार्थं सह ब्रूतः’ इति कृत्वा । प्रकृत्यर्थस्तूपसर्जनम्, प्रत्ययार्थविशेषणमिति कृत्वा । तत्र यदि प्रधानत्वात् तदित्यनेन प्रत्ययार्थो निर्दिश्येत तदायमर्थः स्यात्—स क्रय्योऽर्थो यस्य शब्दस्य स तदर्थः, तस्मिन्नभिधेये क्रय इत्येष शब्दो निपात्यत इति ? अयुक्तश्चायम् ; न ह्यत्र क्रयशब्दस्य क्रयार्थः कश्चिच्छब्दोऽभिधेयोऽस्ति, ततस्तस्याप्रतीतेः । अथैव विज्ञायेत—स एवार्थस्तदर्थ इति ? एवमपि तदर्थग्रहणमनर्थकम् । अवश्यमेव हि क्रयशब्दो यत्प्रत्ययान्तस्तस्मिन् यत्प्रत्ययार्थं वर्त्तते । तस्मात् तच्छब्देन प्रधाननिर्देशो सति तदर्थग्रहणस्यानर्थक्यम् । अतो गुणभूतोऽपि प्रकृत्यर्थो निर्दिश्यत

क्रीणातेर्धातोस्तदर्थं क्रयार्थं यत्तस्मिन्नभिधेये यति प्रत्यये परतो-
ऽयादेशो निपात्यते । क्रय्यो गौः । क्रय्यः कम्बलः । क्रयार्थं यः प्रसा-
रितः स उच्यते ।

तदर्थं इति किम् ? क्रेयं नो धान्यम्, न चास्ति क्रय्यम् ॥

भय्यप्रवय्ये चच्छन्दसि ॥ ८३ ॥

बिभेतेर्धातोः प्रपूर्वस्य च 'वी' इत्येतस्य यति प्रत्यये परतश्छन्दसि
विषयेऽयादेशो निपात्यते । भय्यं किलासीत् । वत्सतरी प्रवय्या । भय्येति
'कृत्यल्युटो बहुलम्' इत्यपादाने यत्प्रत्ययः । बिभेत्यस्मादिति भय्यम् ।
'प्रवय्या' इति स्त्रियामेव निपातनम् । अन्यत्र प्रवेयमित्येव भवति ।

छन्दसीति किम् ? भेयम् । प्रवेयम् ।

❀ हृदय्या आप उपसंख्यानम् ❀ । हृदय्या आपः । हृदे भवा-
'भवे छन्दसि' इति यत्प्रत्ययः ॥

पदमञ्जरी

इति दर्शयति—तदर्थं क्रयार्थं यत्तस्मिन्नभिधेय इति । क्रयार्थं यः प्रसारित इति ।
क्रेतारः क्रीणीयुरिति बुद्ध्याऽऽपणे ग्रन्थवस्थापितमित्यर्थः । क्रेयमिति । मूल्येनो-
पादेयमित्यर्थः ।

न चेहास्ति क्रय्यमिति । आपणे विक्रयाय प्रसारितं धान्यं नास्तीत्यर्थः ।
केचित्तु क्रय्यशब्दे क्रीणातिर्विक्रये वर्त्तत इत्याहुः । तेनापणे विक्रयाय प्रसारितं
द्रव्यम् 'क्रय्यम्' इत्युच्यते ॥

भय्यप्रवय्ये चच्छन्दसि ॥ वीत्येतस्येति । 'वी गत्यादिषु', 'अजेर्व्यघ्नपोः'
इति वा ।

हृदय्या इति । आकारस्यायादेशः ॥

न्यासः

इति मत्वाऽऽह—तदर्थं क्रयार्थं यत् तस्मिन्नभिधेय इति । तस्मै इदं तदर्थम् । क्रयार्थ-
मित्यनेन क्रीणात्यर्थस्तच्छब्देन निर्दिश्यत इति दर्शयति । क्रयणं क्रयः, विनिमय
इत्यर्थः । क्रयार्थमित्यत्रापि चतुर्थीसमास एव—क्रयाय इदं क्रयार्थम् । क्रयार्थं यः
प्रसारित इति । विनिमयार्थं य उपन्यस्त इत्यर्थः ।

क्रेयं नो धान्यमिति । क्रेतव्यम्=ग्रहीतव्यम्, स्वीकर्त्तव्यमित्यर्थः । न चास्ति क्रय्य-
मिति । न चात्र क्रयार्थमुपन्यस्तं धान्यमस्तीत्यर्थः ॥

भय्यप्रवय्ये च च्छन्दसि ॥ वी इत्येतस्येति । गतिप्रजनादिषु यो वी पठ्यते तस्य,
'अजेर्व्यघ्नपोः' इत्यजेर्यो वी आदेशस्तस्य वा ।

हृदय्या आप उपसंख्यानमिति । उपसंख्यानशब्दस्य प्रतिपादनमर्थः । हृदय्या

एकः पूर्वपरयोः ॥ ८४ ॥

अधिकारोऽयम् । 'व्यत्यात्परस्य' इति प्रागेतस्मात्सूत्रादित उत्तरं यद्वक्ष्यामस्तत्र पूर्वस्य परस्य द्वयोरपि स्थाने एकादेशो भवतीत्येतद् वेदितव्यम् । वक्ष्यति—'आद्गुणः' इति । तत्राचि पूर्वस्यावर्णाच्च परस्य स्थाने एको गुणो भवति—खट्वेन्द्रः, मालेन्द्रः ।

पूर्वपरग्रहणं द्वयोरपि युगपदादेशप्रतिपत्त्यर्थम् । एकस्यैव हि स्यात्, नोभे सप्तमीपञ्चम्यौ युगपत्प्रकल्पके भवत इति ।

पदमञ्जरी

एकः पूर्वपरयोः ॥ वक्ष्यमाणप्रकरणे पौर्वापर्येणावस्थितौ निर्दिश्येते—आदचि, आदेचीत्यादि, तयोः पूर्वपरयोः स्थाने वक्ष्यमाणो गुणादिरैकादेशो भवतीति सूत्रार्थः ।

अथ पूर्वपरयोरिति किमर्थम् ? स्थानिनिर्देशार्थम्, असति हि तस्मिन् 'आद्गुणः' इत्यादौ स्थानिनिर्देशाभावात् कस्य गुणादिरादेशः स्यात् । नैतदस्ति प्रयोजनम्, आदित्यादिका पञ्चमी अचीत्यादिकायाः सप्तम्याः षष्ठीं प्रकल्पयिष्यति, सा च तस्यास्तेन तयोरेव पूर्वपरयोर्गुणो भविष्यतीति नार्थ एतेन ? तदाह—पूर्वपरग्रहणमित्यादि । द्वयोरादेशप्रतिपत्त्यर्थमिति । युगपदादेशप्रतिपत्त्यर्थमित्यर्थः । असति तु तस्मिन्कस्य स्यात् ? इत्यत आह—एकस्यैव स्यादिति । ननु द्वयोरपि षष्ठीप्रकल्पितरुक्ता ? तत्राह—नोभे सप्तमीपञ्चम्याविति । नोभे प्रकल्पके भवतः, युगपन्न प्रकल्पके भवत इत्यर्थः । इतिकरणो हेतौ । तत्र 'आद्गुणः' इत्यत्राचीत्येषा सप्तमी यणादिविधौ चरितार्था; आदित्येषा तु

न्यासः

इत्यस्य प्रतिपादनं कर्त्तव्यमित्यर्थः । तत्रेदं प्रतिपादनम्—चकारोऽत्र क्रियते, स चानुक्तसमुच्चयार्थः, तेन हृदय्या इत्यपि भविष्यतीति ॥

एकः पूर्वपरयोः ॥ अथ पूर्वपरग्रहणं किमर्थम्, यावता 'आद्गुणः' इत्यादावादित्येषा पञ्चमी अचीत्यस्याः सप्तम्याः षष्ठीत्वं प्रकल्पयिष्यतीति; 'तस्मादित्युत्तरस्य' इति वचनात् । तथाचीत्येषा सप्तम्यादित्यस्याः पञ्चम्याः षष्ठीत्वं प्रकल्पयिष्यति; 'तस्मिन्निति निर्दिष्टे पूर्वस्य' इति वचनात् । तत्रान्तरेणापि पूर्वपरग्रहणं पूर्वपरयोर्द्वयोरपि भविष्यति ? इत्याह—पूर्वपरग्रहणमित्यादि । किं पुनः कारणमसति पूर्वपरग्रहणे द्वयोरपि युगपदादेशो न सिध्यति ? इत्यत आह—एकस्यैव हीत्यादि । एवं मन्यते—अचीत्येषा सप्तमी यणादेशादिविधौ चरितार्था; आदित्येषा तु पञ्चमी न कचिच्चरितार्था, अतः सा सप्तम्याः षष्ठीत्वं प्रकल्पयेत् । तत्रासति पूर्वपरग्रहणेऽच एव स्थाने गुणः स्यात् । 'वृद्धिरेचि' इत्यत्र च गुणविधावादिति पञ्चमी कृतार्थेति तस्या एचीति

एकग्रहणं पृथगादेशनिवृत्त्यर्थम्, स्थानिभेदाद्धि भिन्नादिषु नत्ववद् द्वावादेशौ स्याताम् ॥

पदमञ्जरी

पञ्चमी न कचिच्चरितार्था, ततश्च सैव सप्तम्याः षष्ठीं प्रकल्पयिष्यति इत्यत्र एव स्थाने गुणः स्याद् । 'वृद्धिरेचि' इत्यत्र तु गुणविधौ पञ्चमी कृतार्थेति तस्याः 'एचि' इति सप्तम्यकृतार्था षष्ठीं प्रकल्पयेदित्यवर्णस्यैव वृद्धिः स्यात् । 'उपसर्गादिति धातौ' इत्यादौ द्वयोरप्यकृतार्थत्वेऽपि पर्यायेण परस्परषष्ठी-प्रकल्पितः स्यात्, न युगपत्कार्यित्वं निमित्तत्वं च; द्वयोर्युगपद्विरोधात्, ततश्च कार्यमपि पर्यायेण स्यात् । तस्मात्पूर्वपरयोरिति वक्तव्यम् ? न वक्तव्यम्; एक-ग्रहणसामर्थ्याद् । 'अन्तादिवच्च' इति वचनाच्च पूर्वपरयोर्द्वयोरेवादेशो भविष्यति, नान्यतरस्य ? सत्यम्; सुखप्रतिपत्यर्थं तु पूर्वपरयोरित्युक्तम्; अन्यथा युगपत् षष्ठीप्रकल्पनद्वारेण विवक्षितप्रतिपत्तौ प्रतिपत्तिगौरवं स्यात् ।

अथ किमर्थमेकग्रहणम्, प्रथमनिर्दिष्टमतिक्रम्य चरमनिर्दिष्टस्य 'पूर्वपरयोः' इत्यस्य प्राक् प्रयोजनमुक्तम्; पाठक्रमादर्थक्रमस्य बलीयस्त्वात् । कथम् ?

न्यासः

सप्तम्यकृतार्था षष्ठीत्वं प्रकल्पयेत् । एवञ्च वृद्धिरवर्णस्यैव प्रसज्येत । 'उपसर्गादिति धातौ' इत्यत्र द्वयोरपि पञ्चमीसप्तम्योरकृतार्थत्वात् पर्यायेण परस्परं षष्ठीप्रकल्पनेति पर्यायेणैव वृद्धिः स्यात् । यत् पुनः परस्याभिमतं पञ्चमी सप्तम्याः षष्ठीत्वं प्रकल्पयिष्यति, सप्तम्यपि पञ्चम्याः, ततोऽन्तरेणापि पूर्वपरग्रहणं द्वयोरप्यादेशो भविष्यतीति ? तन्निरासायाह—नोमे इत्यादि । निवृत्तिधर्मा हि स्थानो भवति, श्रूयमाणस्य च षष्ठीप्रकल्पनं प्रति निमित्त-भावः । कथं पूर्वपरौ निवर्त्तयाताम् ? षष्ठीप्रकल्पनं च प्रति निमित्तभावमुपगच्छेताम् ? अत एवानिवृत्तेर्निमित्तभावस्य चासम्भवान्नोमे सप्तमीपञ्चम्यौ युगपत्प्रकल्पके भवतः । तस्मादेकस्यैव स्यात्, नोभयोः ।

अथैकग्रहणं किमर्थम्, यावता 'भ्रस्जो रोपधयो रमन्यतरस्याम्' इत्यत्र विनाप्येकग्रहणमेक एव सम्भवति, तथाप्यत्रैकग्रहणेन विनाप्येक एव भविष्यतीत्याह—एकमित्यादि । रमागमेन हि मित्त्वात् 'मिदचोऽन्त्यात् परः' इत्यचोऽन्त्यात् परेण भवितव्यम् । न च द्वयोरमोर्भृजतावचोऽन्त्यात् परेण सम्भवोऽस्ति । ततो युक्तं तद्विनाप्येकग्रहणम् । एक एव रम् भवतीति गुणादिस्त्वादेशः । सम्भवति च स्थानिभेदे सत्येकैकस्य स्थानिनो गुणादिः पृथगादेशः । तत्रासत्येकग्रहणे पृथगादेशः स्यात् । तस्मात् पूर्वपरयोर्द्वयोः स्थानिनोः पृथगादेशो मा भूदित्येवमर्थमेक-ग्रहणम् । असति पुनरेकग्रहण आदेशश्च द्वयं प्राप्नोतीत्यमुमर्थं सोपपत्तिकं प्रतिपाद-यितुमाह—स्थानिभेदाद्धिस्थादि । यथा 'रदाभ्यां निष्ठातो नः पूर्वस्य च दः' इति स्थानिभेदाद्धेतोर्भिन्नं छिन्नमित्येवमादिषु द्वावेवादेशौ भवतः, तथा खट्वेन्द्र इत्येव-मादिष्वपि द्वावादेशौ स्याताम् ॥

अन्तादिवच्च ॥ ८५ ॥

‘एकः’ इति वर्तते, ‘पूर्वपरयोः’ इति च । ‘एकः पूर्वपरयोः’

पदमञ्जरी

इह श्रुतिस्मृतिविहितं कर्म किञ्चित्सकृदनुष्ठीयते, यथा—उपनयनम्, आधानम्, आचमनमिति; न ह्युपनीतः पुनरुपनीयते, नाप्यग्न्याहितः पुनरग्नीनाधत्ते, नाप्याचान्तः पुनराचामति । असति निमित्ते, किञ्चिदसकृद्यथा—ज्योतिष्टोमादयः । यथा—‘पूर्ववया ब्राह्मणः प्रत्युत्थेयः’ इति यो यो वृद्धवयास्तस्य तस्यागमनं प्रत्युत्थीयते । ‘ब्राह्मणो न हन्तव्यः’, ‘सुरा न पेया’ इति प्रतिव्याक्तिनिषेधोऽनुष्ठीयते, न पुनरेकं ब्राह्मणमहत्त्वैकां च सुरामपीत्वान्यत्र कामचारः । व्याकरणं च स्मृतिः, तदिह ‘आद्गुणः’ इत्यनया स्मृत्या ‘गुणः कर्त्तव्यः’ इति चोदिते यदि सकृदनुष्ठानं खट्वेन्द्र इत्येकस्यां व्यक्तौ गुणे कृते कृतः शास्त्रार्थ इति कृत्वा मालेन्द्र इत्यादिषु न क्रियेत, तस्मात्प्रत्युत्थानादिवदावर्तते । किं पुनरत्र निबन्धनम्—किञ्चित्सकृत्क्रियते, किञ्चित्पुनः पुनरिति ? उपनयनं तावन्माणवकस्य संस्कारः, सकृच्चासौ संस्कृतोऽध्ययनादिषु योग्यो भवति, आधानमप्यग्नि-संस्कारार्थम्, सम्पन्नेष्वग्निषु प्रयोजनाभावात्पुनर्न क्रियते, आचमनमपि शौचार्थमित्य सति निमित्ते पुनर्न क्रियते । ज्योतिष्टोमादयस्तु नित्याश्चेत्प्रत्यवाय-परिहाराय वसन्ते क्रियन्ते; अथ काम्याः ‘अमुष्मिन् लोक एनमप्सरसो जाया भूत्वोपशेरते इति ततस्तमभ्युदयम्’, भूयोभूयः परीप्सुभिः पुनःपुनरनुष्ठीयन्ते । पूर्ववयोब्राह्मणप्रत्युत्थानाकरणे दोषः, करणे चाभ्युदयो दर्शितः—

‘ऊर्ध्वं प्राणा ह्युत्क्रामन्ति यूनः स्थविर आयति ।

प्रत्युत्थानाभिवादाभ्यां पुनस्तान् प्रतिपद्यते’ ॥ इति ।

तच्च प्रत्यागमनमविशिष्टम्, अतो दोषनिर्हणाथ पुनःपुनरनुष्ठीयन्ते । नैमित्तिकत्वाद्वा प्रतिनिमित्तमावृत्तिः । तथा ब्राह्मणवधे च सुरापाने च दोष उक्तः, स ब्राह्मणमात्रे सुरामात्रे च भवति, ततो दोषवन्तो मा भूमेति सर्वत्रैवानुष्ठीयते । इह शब्दस्य ज्ञाने प्रयोगे चाभ्युदयो दर्शितः—‘एकः शब्दः सम्यग् ज्ञातः सुप्रयुक्तः स्वर्गे लोके कामधुग् भवति’ इति । प्रत्यवायश्च याज्ञे कर्मण्यपशब्दप्रयोगे दर्शितः—‘तेऽसुरा हेलयः’ इति, ‘आहिताग्निरपशब्दं प्रयुज्य’ इति च । अत एव तदपि गुणादिकं पुनःपुनरनुष्ठीयते । तदेवं नित्यत्वं नैमित्तिकत्वं काम्यत्वं भूयोभूयोऽनुष्ठाननिबन्धनम् । एतच्च सर्वशास्त्रसाधारणमपि वार्त्तिककारेण प्रोक्तं माध्यकारेणोपपादितमित्यस्माभिरप्यत्रैव प्रत्यपादि ॥

अन्तादिवच्च ॥ अन्तादिशब्दयोरवयवविशेषवाचित्वादवयवविशेषापेक्षायां पूर्व-

न्यासः

अन्तादिवच्च ॥ अन्तादिर्वदित्युक्ते न ज्ञायते—कोऽस्यातिदेशस्यार्थ इत्यतस्तत्परि-

इति योऽयमेकादेशो विधीयते स पूर्वस्यान्तवद्भवति, परस्यादिवद्भवति । यथा तस्यान्त आदिर्वा तदन्तर्भूतस्तद्ग्रहणेन गृह्यते, तद्वदेकादेशोऽपि तद्ग्रहणेन गृह्यते—इत्येषोऽतिदेशस्यार्थः ।

ब्रह्मबन्धूरित्यत्र ब्रह्मबन्ध्विति प्रातिपदिकम्, ऊडित्यप्रातिपदिकम्, तयोः प्रातिपदिकाप्रातिपदिकयोर्य एकादेशः स प्रातिपदिकस्यान्तवद्भवति । यथा शक्यते कर्तुम्—‘ङचाप्प्रातिपदिकात्’ इति स्वादिविधिः ।

पदमञ्जरी

परयोरित्यनुवृत्तेस्तस्य च वक्ष्यमाणगुणाद्यादेशविशेषणत्वादेकादेश इति लभ्यते, तदिदमुक्तम्—एकः पूर्वपरयोरिति वर्तत इत्यादि । कः पुनरत्रातिदेशार्थः, किं यावेकादेशस्य स्थानिनौ पूर्वपरौ तयोरन्तादिवद्भवति ? किं वा—अकृत एकादेशे तमेवैकादेशमपेक्ष्य यौ पूर्वपरौ समुदायौ तयोरन्तादिवद्भवतीति ? यदि वा—एकादेशस्य स्थानिनौ पूर्वपरौ वर्णौ, तयोः समुदाययोरन्तादी, तयोरेकादेशोऽप्यन्तादिवद्भवतीति ? तत्रापक्षस्तावन्न सम्भवति, एकादेशेन पूर्वपरयोस्तत्स्थानिनोर्निवर्तितत्वात् ! कथमसतोः पूर्वपरयोरन्तादिवत्स्यात् ! द्वितीये पक्षे वृक्षावित्यत्र वृक्ष+औ इति स्थिते सुबसुपोरेकादेशः सुबपेक्षस्य कस्यचित्परस्याभावात्परादिवन्न स्यात् ?

अतस्तृतीयः पक्ष आश्रीयते । नन्वयमपि पक्षो न सम्भवत्येव । तथा हि—ब्रह्मबन्धूरित्यत्र ब्रह्मबन्धु + ऊ इति स्थिते पूर्वी वर्ण उकारो यस्यान्तो ब्रह्मबन्धु-शब्दस्य स एकादेशे नास्त्येव, उकारस्य निवर्तितत्वात्; यश्चास्ति धकारान्तो न तस्यान्त एकादेशस्य स्थानी उकारः, अनारम्भकत्वात् ? एवं तर्हि यद्व्यपदेशयुक्तस्य स्थानिनौ पूर्वपरावन्तादी तद्व्यपदेशयुक्तस्यैकादेशोऽप्यन्तादिवदित्यर्थः । एतदुक्तं भवति—एकादेशात्प्राक् पूर्वपरयोः पृथगवस्थितयोस्ताभ्यां सह यो व्यपदेशः पूर्वपरसमुदायविषयो दृष्टः—प्रातिपदिकमिति वा, सुबन्तमिति वा, स व्यपदेश एकादेशे कृतेऽपि भवतीति । तदिदमुक्तम्—यथा तस्यान्त आदिर्वा तदन्तर्भूत इत्यादि । तस्येत्यनेन एकादेशात्प्रागवस्थितः पूर्वः परश्च समुदायो निर्दिश्यते, अन्तादिशब्दाभ्यां च एकादेशस्य स्थानिनौ पूर्वपरौ । तद्ग्रहणेन गृह्यत इत्यनेनापि ‘एतदुक्तं भवति’ इत्यारभ्यानन्तरं यदुक्तमस्माभिस्तद्वर्तिताम् । एषोऽतिदेशार्थ इति । अतिदिश्यत इत्यतिदेशः, अतिदेशश्चासावर्थश्चेत्यतिदेशार्थः, कर्मधारयोऽयमर्थोऽप्रातिदिश्यत इत्यर्थः ।

न्यासः

ज्ञानायाह—यथेत्यादि । इत्येषोऽतिदेशस्यार्थ इति । इतिशब्दोऽतिक्रान्तप्रत्ययमर्शो—अतिदिश्यतेऽनेनेत्यतिदेशः, स पुनः ‘अन्तादिवच्च’ इत्येष एव योग इत्येषोऽनन्तरोक्तोऽप्रातिदेशस्यार्थ इत्यर्थः ।

वृक्षावित्यत्र सुबौकारः असुबकारः, तयोः सुबसुपोरेकादेशः सुप आदिवद्भवति । यथा शक्यते वक्तुम्—सुबन्तं पदमिति ।

वर्णाश्रयविधावयमन्तादिवद्भावो नेष्यते, तथा हि—खट्वाभिरित्यत्रान्तवद्भावाभावाद् ‘अतो भिस ऐस्’ इति न भवति । ह्रयतेः—जुहावेति सम्प्रसारणपूर्वत्वस्यादिवद्भावाभावाद् ‘आत औ णलः’ इति न भवति । अस्यै अश्वः, अस्या अश्व इति ‘वृद्धिरेचि’ इति वृद्धिः, ‘एङः पदान्तादति’ इत्यत्र विधावादिवन्न भवति ।

पदमञ्जरी

वर्णाश्रयविधावित्यादि । वर्णस्वरूपमाश्रित्य यद्विधीयते न तदन्तादिवद्भावेनातिदिश्यत इत्यर्थः । तत्कथम् ? नात्र ताद्रूप्यनिबन्धनं कार्यमतिदिश्यते, योऽयमन्त आदिर्वा प्रागेकादेशादवस्थितः पूर्वः परश्च तद्वदयमेकादेशो भवति । तत्प्रयुक्तं कार्यं लभत इति । एवं च तद्वच्चेत्येव वक्तव्यं स्यात्, तच्छब्देन पूर्वापरौ परामृश्यते । एवं हि सिद्धेऽन्तादिवदिति वचनादन्तादित्वप्रयुक्तं कार्यमेकादेशस्य भवतु, पूर्वपरस्वरूपप्रयुक्तं तु कार्यं केन भवेत् ! लिङ्गं चात्र भवति तुक्यसिद्धवचनम् ; अन्यथा अधीत्येत्यादावेकादेशस्यादिवद्भावादेव तुकः सिद्धत्वादनर्थकं तत्स्यात् । खट्वाभिरिति । तपरकरणं तु यत्रैकादेशो नास्ति तदर्थं स्यात्—शुभंयाभिरिति । जुहावेति । ‘अभ्यस्तस्य च’ इति ह्रयतेः सम्प्रसारणे कृते जुहु+आ इति यत्पूर्वरूपत्वमाकारस्य तन्नादिवद्भवति, योऽयमादिराकारस्तद्वन्न भवति, तेन ‘आत औ णलः’ इति न भवति । अस्यै अश्व इति । स्याटो धिभक्त्येकारस्य योऽयं ‘वृद्धिरेचि’ इति वृद्धिरेकादेशः स परस्यादिवन्न भवति, तेन ‘एङः पदान्तादति’ इति न भवति । यत्र च युगपदुभयमाश्रीयते—अन्तश्चादिश्च, तत्राप्यन्तादिवद्भावो न भवति, यथा ‘एतेलिङि’ इति ह्रस्वत्वमुपसर्गात्परस्येणो विधी-

न्यासः

वर्णाश्रयविधावयमन्तादिवद्भावो नेष्यत इति । कथमेतज्ज्ञायते ? इत्याह—तथा हीत्यादि । ‘अतो भिस ऐस्’ इत्यकारवर्णाश्रयो विधिः, तत्र कर्त्तव्ये खट्वाभिरित्यत्र सवर्णदीर्घत्वं पूर्वस्यान्तवन्न भवति । ‘आत औ णलः’ इत्याकारवर्णाश्रयोऽयं विधिः । तत्र कर्त्तव्ये वर्णाश्रये जुहावेत्यत्र ‘अभ्यस्तस्य च’ इति ह्रयतेः सम्प्रसारणे कृते यत् पूर्वरूपत्वमाकारस्य तन्नादिवद्भवति । ‘एङः पदान्तादति’ इत्येष विधिरेङ्वर्णाश्रयः । तत्र कर्त्तव्ये—अस्यै अश्व इत्यत्र ‘आटश्च’ इति वृद्धिः परस्यादिवन्न भवति, तदभावादायादेशः, ‘लोपः शाकल्यस्य’ इति यकारलोपः, तत् किमेतद् वक्तव्यम्—वर्णाश्रये नान्तादिवदिति ? न वक्तव्यम् ! कथम् ? अताद्रूप्यातिदेशात् । नेह ताद्रूप्यमतिदिश्यते, रूपाश्रयाश्चेते विधयः, तेनाताद्रूप्यन्न भविष्यन्ति ।

पूर्वपरसमुदाय एकादेशस्य स्थानी, स हि तेन निवर्त्यते । तत्रावयवयोरानुमानिकं स्थानित्वमिति तदाश्रयं कार्यं स्थानिवद्भावादप्राप्तमित्यन्तादिवद्भावो विधीयते ॥

पदमञ्जरी

यमानम्—अभीयात्परीयादित्यादौ न भवति । यदि ह्ययमेकादेशः पूर्वं प्रत्यन्तवद्बुद्ध्या गृह्येत, स तदानीमेव कथं परं प्रत्यादिवत्स्यात् ! एवं परं प्रत्यादिवत्त्वे तदानीमेव पूर्वं प्रत्यन्तवद्भावोऽप्यनुपपन्नः; एकस्योभयापेक्षया युगपत्पारतन्त्र्यस्य विरोधात् ।

पूर्वापरेति । यो येन निवर्त्यते स तस्य स्थानी, यथा—भुवोऽस्ति । समुदायश्चात्र निवर्त्यते, ततश्च तत्प्रयुक्तमेव कार्यं स्थानिवद्भावात्स्याद् यदि किञ्चिदस्ति, न तु प्रत्येकं पूर्वपरयुक्तम् । स्यादेतद्—अवयवयोरपि निवर्त्यमानत्वात्तयोरपि स्थानित्वम् ? इत्यत आह—तत्रेति । इतिकरणद्वयमपि हेतौ । तत्र समुदाये स्थानिन्यवयवयोर्यत्स्थानित्वं तदानुमानिकमवयवनिवृत्तिमन्तरेणावयविनो निवर्त्तयितुमशक्यत्वादवयवयोर्निवृत्तिः, न त्वादिष्टत्वादित्यर्थः । ततश्च तदाश्रयं कार्यं स्थानिवद्भावान्न प्राप्नोति; साक्षाच्छ्रुतस्यैव च स्थानिनस्तत्राश्रयणात् । इष्यते च तदर्थमन्तादिवद्भावो विधीयते । ननु विपरीतमिदम्—अवयवयोरानुमानिकं स्थानित्वमिति ? ‘पूर्वपरयोः’ इति द्विवचननिर्देशात् तयोरेव स्थानित्वं श्रुतं न समुदायस्य शब्दोऽस्ति, द्वयोस्तु निवर्त्तमानयोरर्थात्समुदायो निवर्त्तत इत्येतावत् । तथा च पूर्वसूत्रे ‘स्थानिभेदाद्भिन्नादिषु नत्ववत्’ इत्युक्तम् । तच्चान्यत्रापि उक्तम्—यो ह्युभयस्थाने भवति लभते सोऽन्यतरव्यपदेशम्, तेन खटवश्यं इत्यत्र स्पर्शत्वं भवत्युकारस्यापि स्थानित्वादिति । भवतु वा स्थानित्वमवयवयोरानुमानिकम्, तथापि सिद्धः स्थानिवद्भावः, कथम् ? ‘स्थानिवदादेशः’ इत्यत्र स्थानिशब्दस्य सम्बन्धिशब्दत्वादेवादेशपरिग्रहे सिद्धे आदेशग्रहणमानुमानिकस्याप्यादेशस्य स्थानिवद्भावार्थम्, ततश्च स्थान्यप्यानुमानिक आश्रितः,

न्यासः

किमर्थं पुनरयमन्तादिवद्भावो विधीयते, यावता पूर्वपरावुक्तावेकादेशस्य स्थानिनौ, अत्र स्थानिवद्भावादेव तदाश्रयं कार्यं भविष्यति ? इत्यत आह—पूर्वपरसमुदाय एकादेशस्य स्थानीति । कथं ज्ञायते ? इत्याह—स हीत्यादि । येन हि यो निवर्त्येत आदेशेन स तस्य स्थानीति, तद् यथा—‘अस्तेर्भूः’ इति । अत्र भुवोऽस्ति; समुदायश्चेहेकादेशेन निवर्त्येत इति स एव तस्य स्थानी, न पूर्वपरौ समुदायिनौ । स्यादेतत्—अवयवस्य समुदायाभ्यन्तरत्वात् समुदाय आदेशेन निवर्त्यमानेऽवयवावपि निवर्त्येते, तस्मात् तयोरपि स्थानित्वम् ? इत्यत आह—तत्रेत्यादि । इतिकरणौ द्वावपि हेतौ । तत्र समुदाये स्थानिन्यवयवयोर्यत् स्थानित्वं तदानुमानिकम्, समुदाय एका-

षत्वतुकोरसिद्धः ॥ ८६ ॥

षत्वे तुकि च कर्तव्ये एकादेशोऽसिद्धो भवति । सिद्धकार्यं न
पदमञ्जरी

यथा 'एरुः', पचत्वित्यत्र । अत्र हि इकारेणेकारान्तः स्थान्यनुमीयते, उकारेणा-
प्युकारान्त आदेशः, तस्य स्थानिवद्भावात् 'तिङन्तं पदम्' इति पदसंज्ञा भवति ।
एवमप्यत्रावयवयोरानुमानिके स्थानित्वे सिद्धः स्थानिवद्भावः ? एवं तर्ह्यनल्विधौ
स्थानिवद्भाव उक्तः अल्विध्यर्थमिदम्, यथा-क्षीरपेण, सुरापेणोत्तरपदविभक्त्यो-
रेकादेशस्यान्तवद्भावात् 'एकाजुत्तरपदे णः' इति णत्वमल्विधिरपि भवति । ननु
च 'अनल्विधौ' इति प्रतिषेधः स्थान्यलाश्रयेष्वेव कार्येषु, अस्य त्वेकादेशस्यो-
त्तरपदं प्रत्यवयवत्वमेव स्थानिवत्त्वेन प्रार्थनीयम्; अर्त्तत्वं तु स्वत एव सिद्धम्,
ततश्च यथा-अरुदितामित्यत्र स्वाश्रयं बलादित्वं स्थानिवद्भावकृतं च सार्वधातु-
कत्वमाश्रित्य 'रुदादिभ्यः सार्वधातुके' इतीड भवति, तद्वदिहापि स्थानिव-
द्भावकृतमुत्तरपदावयवत्वं स्वाश्रयं चात्त्वमाश्रित्य णत्वं भवति । तच्च स्थान्य-
ल्वस्वरूपनिबन्धनम्, तत्रेष्ट्यत एव, यथा खट्वाभिरित्यादावैस्मावादि । तस्मात्
चिन्त्यमस्य प्रयोजनम् ॥

षत्वतुकोरसिद्धः ॥ षत्वे तुकि चेति । षत्वशास्त्रे, तुक्शास्त्रे चेत्यर्थः । एकादेश
इति । एकादेशशास्त्रम् 'आद्गुणः' इत्यादीत्यर्थः । असिद्धो भवतीति । सिद्धः-
निष्पन्नः, ततोऽन्योऽसिद्धः । तत्र शास्त्रस्वरूपं तावन्निष्पन्नमिति परत्र परशब्द-
प्रयोगादिवाच्योऽवगम्यते, तत्कार्यकरणाच्च सादृश्यम्, तदाह—सिद्धकार्याणि

न्यासः

देशस्य आदेशेन निवर्त्त्यमाने तयोरपि निवर्त्तनं नान्तरीयकमिति कृत्वा । न हि
विनावयवनिवर्त्तनेन समुदायः शक्यते निवर्त्तयितुम् ; तस्य तदात्मकत्वात् । समुदायस्य
तु प्रत्यक्षं स्थानित्वम् । 'पूर्वपरयोः' इति स्थानषष्ठ्यन्तस्य साक्षाच् श्रवणात् 'श्रुतानु-
मितयोः श्रौतः सम्बन्धो गरीयान्' इति 'स्थानिवदादेशोऽनल्विधौ' इत्यनेन यस्य
प्रत्यक्षं साक्षात् श्रुतम्, स्थानित्वं तदाश्रयमेव कार्यमादेशे विधीयते । अवयवयोश्चानु-
मानिकं स्थानित्वं न प्रत्यक्षम्, अतस्तदाश्रयं कार्यं नातिदिश्यते । तेन तदाश्रयं कार्यं
स्थानिवद्भावादेशे न प्राप्नोति, इष्यते च । तदर्थमयमन्तादिवद्भावो विधीयते ॥

षत्वतुकोरसिद्धः ॥ इहासिद्धवचनेनैकादेशस्याभावो वा क्रियते ? तत्कार्यसामर्थ्यं
वा प्रतिपाद्यते ? सिद्धमपि हि वस्तु सिद्धकार्यं कर्तुमसामर्थ्यादसिद्धमित्युच्यते, यथा-
पुत्रकार्यकरणेऽसामर्थ्यात् पुत्रोऽप्यपुत्र इति । तत्र यद्यनेनैकादेशस्याभावः क्रियते
तदाधीत्येत्यत्र तुग् न स्यात्, न हीह ह्रस्वोऽस्ति; एकादेशेन निवर्त्तितत्वात् । न
चासिद्धवचनेनैकादेशे निवर्त्तिते ह्रस्वस्य प्रादुर्भावो भवति, न हि देवदत्तस्य हन्तरि
हते पुनर्देवदत्तस्य प्रादुर्भावो भवतीतीममाद्ये पक्षे दोषं दृष्ट्वा कार्यासामर्थ्यमेका-
देशस्यासिद्धत्वश्रुत्या प्रत्याख्यत इति दर्शयन्नाह—सिद्धकार्यं न करोतीत्यर्थ इति ।

करोतीत्यर्थः । असिद्धवचनमादेशलक्षणप्रतिषेधार्थम्, उत्सर्गलक्षण-
भावार्थं च । कोऽसिचद् इत्यत्र 'एङः पदान्तादतिः' इत्येकादेशस्य
परं प्रत्यादिवद्भावावापदादेरिण उत्तरस्यादेशस्य सकारस्य षत्वं
प्राप्नोति, तदसिद्धत्वान्न भवति । कोऽस्य, योऽस्य, कोऽस्मै, योऽस्मै—

पदमञ्जरी

न करोतीत्यर्थ इति । षत्वतुक्शास्त्रसन्निधावेकादेशशास्त्रं स्वकार्यमेकादेशाख्यं
कार्यं न करोति=न प्रवर्त्तयति, न प्रतिपादयतीत्यर्थः । सूत्रस्य प्रयोजनमाह—
असिद्धवचनमिति । आदेशे कृते यत्कार्यं तद्धेतुकं प्राप्नोति तदादेशलक्षणम्,
आदेशो लक्षणं निमित्तमस्येति कृत्वा; तस्य प्रतिषेधार्थमसिद्धवचनम् । उत्सर्गः=
स्थानी, सामान्योत्सृष्टत्वात्, स लक्षणं यस्य तदुत्सर्गलक्षणम्, तस्य भावः प्रवृत्ति-
र्यथा स्यादित्येवमर्थं चासिद्धवचनम् । कोऽसिचदिति । 'लिपिसिचिह्नश्च' इति
च्लेरङ्, कशब्दात्सोरुत्वम्, 'अतो रोरप्लुतादप्लुते' इत्युत्वम्, गुणः । एङः
पदान्तादतीति । परम्प्रत्यादिवद्भावादिति । आदिवद्भावे हि ओसिचदित्येतदन्तं
पदम्, ततः सकारः पदादिर्न भवतीति 'सात्वदाद्योः' इति निषेधाभावादेका-
देशमौकारमिणमाश्रित्य षत्वं प्राप्नोति, तदसिद्धत्वान्न भवति । असिद्धत्वे हि
षत्वशास्त्रं प्रत्येकादेशशास्त्रस्याप्रतिपादकत्वात् को असिचदित्येवमवस्थितं पदरूपं
भवति, तत्राकारेण व्यवधानात्षत्वाभावः । कोऽस्येति । इदमः षष्ठ्येकवचनम्,
त्यदाद्यत्वम्, 'टाङ्सिङ्सामिनात्स्याः' इति स्यादेशः, हलि लोपः, शेषं पूर्ववत् ।
एवमादेशलक्षणप्रतिषेधस्योदाहरणानि दर्शितानि ।

न्यासः

सिद्धस्य निष्पन्नस्य यत् कार्यं तदेकादेशः सिद्धो निष्पन्नोऽपि न करोतीत्ययमस्य
वचनस्यार्थः । असिद्धवचनमित्यादिना सूत्रस्य प्रयोजनमाचष्टे । आदेशे च कृते
यत्कार्यं तद्धेतुकं प्राप्नोति तदादेशलक्षणम्, आदेशो लक्षणं निमित्तमस्येति कृत्वा ।
तस्य प्रतिषेधो यथा स्यादित्येवमर्थमसिद्धवचनम् । उत्सृज्यते निवर्त्त्यते इत्युत्सर्गः,
स्थान्यभिधीयते । उत्सर्गो लक्षणं यस्य तदुत्सर्गलक्षणम्, तद्भावो यथा स्यादित्येव-
मर्थञ्चासिद्धवचनम् । कोऽसिचदिति । सिचेर्ङि च्लिः, 'लिपिसिचिह्नश्च' इति
च्लेरङ्, किशब्दात् परस्य सकारस्य रुत्वम्, 'अतो रोरप्लुतादप्लुते' इत्युत्वम्,
'आद्युणः' इति गुणः, 'एङः पदान्तादति' इति परपूर्वत्वम् । परं प्रत्यादिवद्भावा-
दित्यादि । असिचदित्यत्र योऽकारस्तं प्रत्येकादेशस्य 'अन्तादिवच्च' इत्यनेनादि-
वद्भावः । अयञ्चापदादित्वे हेतुः । असिद्धत्वान्न भवतीति । असिद्धत्वे हि सति
सकारोऽत्रादिरेव पदस्य भवति, तेन 'सात्वदाद्योः' इति षत्वप्रतिषेधो भवति ।
कोऽस्येति । इदमः षष्ठ्येकवचनम्, 'त्यदादीनामः' इत्युत्वम्, 'टाङ्सिङ्सामि-

आद्गुणस्यासिद्धत्वाद् ह्रस्वलक्षणो नित्योऽत्र तुक् प्राप्नोति, 'दीर्घात्, पदान्ताद्वा' इति तुग्विकल्प इष्यते ॥

पदमञ्जरी

शप् । आद्गुणस्यासिद्धत्वादिति । असिद्धत्वे हि तस्य वृक्ष इ च्छत्रम्, अपच इ च्छत्रमित्येवमवस्थितं पदरूपं भवति । अत्र सम्प्रसारणे तावत्प्रतिषेधो न वक्तव्यः, एकादेशोऽसिद्ध इत्युच्यते, न चात्रैकादेशं पश्यामः; दीर्घेण निवर्त्तितत्वात् । न च दीर्घस्य स्थानिवद्भावादेकादेशग्रहणेन ग्रहणम्; अल्विधित्वात् । ङीटोस्तु प्रतिषेधो वक्तव्य एव ।

अथ वा—लाघवार्थं पदस्येति वक्तव्यम् । अन्तादिग्रहणं च पूर्वसूत्रादनुवर्त्तनीयम्, तेन पदान्तस्य पदादेशच य एकादेशः सोऽसिद्ध इत्येषोऽर्थो भवति । यद्येवम्, सुपिप्पला ओषधीस्कृवीत्यत्रौषधिश्चब्दाद् द्वितीयावहुवचनम्, 'ओषधेश्च विभक्तावप्रथमायाम्' इति दीर्घः, ततः प्रथमयोः पूर्वसवर्णदीर्घः, रुत्वविसर्जनीयौ । अत्रेदानीम् 'कःकरत्करतिकृति' इति विसर्जनीयस्य सत्वमिष्यते, तन्न प्राप्नोति; 'पदान्तपदाद्योः' इति वचनात् । एकादेशस्यासिद्धत्वाभावाद् इण उत्तरो विसर्जनीय इति 'इणः षः' इति षत्वं प्राप्नोति, अधिशेषेणासिद्धत्वे ओषधी + अस् कृधीत्येवमवस्थानादिण उत्तरत्वाभावात्पत्वाप्रसङ्गात्सत्वं सिध्यति ? ज्ञापकात्सिद्धम्; यदयं कस्कादिषु भ्रातृपुत्रशब्दं पठति, तज्ज्ञापयति—नैकादेशात्परस्य विसर्जनीयस्य षत्वं भवतीति । यदि स्याद्, भ्रातृशब्दान्ङसि 'ऋत उद्' इत्युत्त्वे एकादेशे रपरं च कृते 'रात्सस्य' इति सकारलोपे कृते षष्ठीसमासे 'ऋतो विद्यायोनिःसम्बन्धेभ्यः' इत्यलुकि रेफस्य विसर्जनीये 'ऋत उद्' इत्युकारस्यैकादेशस्य सिद्धत्वात् 'इदुदुपधस्य च' इत्येव षत्वे सिद्धे कस्कादिषु तत्र पठेत्, पठति च, ततो ज्ञायते—नैकादेशात्परस्य षत्वमिति । शकहूष्वित्यत्रापि तर्हि न प्राप्नोति ? नैष दोषः; तुल्यजातीयस्य ज्ञापकं भवति । कश्च तुल्यजातीयः ? यः कुण्डोरनन्तरः । इह च वेवः किपि सम्प्रसारणे पूर्वत्वे च 'ह्रस्वस्य पिति कृति' इति तुकि प्राप्ते पूर्वत्वस्य सूत्रेणासिद्धत्वे प्राप्ते 'पदान्तपदाद्योः' इति वचनादसिद्धत्वाभावादुदिति तुग्भवत्येव । न हि उ+आ इत्येकादेशात्प्रागवस्थायामाकारः पदान्तः । नाप्यकारः पदादिः; विभक्तेरभावात् । न चैकादेशात्प्रागेव कृदन्तत्वाद्धिभक्त्युत्पत्तिः; एकादेशस्यान्तरङ्गत्वात् । अथापि प्रागेव विभक्त्युत्पत्तिः; एवमपि उ+आस् इति स्थिते उकारः पदादिः सकारः पदान्तः, सुबन्तं हि पदम्, न तु ततः पूर्वम् । अथापि भ्याम्प्रभृतौ उ+आभ्यामिति स्थिते 'स्वादिषु' इति पदसंज्ञायां पदान्तपदाद्योरेकादेशः ? तथापि न दोषः; 'पूर्वपरयोः' इति वर्त्तते, अन्तादिग्रहणञ्च; तत्र यथासंख्यसम्बन्धात्पूर्वपदस्य योऽन्तः परस्य चादिस्तयोरेकादेशोऽसिद्ध इत्यर्थः सम्पद्यते । आकारश्चात्र पदादिर्न भवति, नाप्युकारः पदान्त इत्यसिद्धत्वात्तुग् भवत्येव ।

आद् गुणः ॥ ८७ ॥

‘अचि’ इत्यनुवर्तते । अवर्णात्परो योऽच्, अचि च पूर्वो योऽवर्णः, तयोः पूर्वपरयोरवर्णाचोः स्थाने एको गुण आदेशो भवति । तवेदम् । खट्वेन्द्रः, मालेन्द्रः । तवेहते, खट्वेहते । तवोदकम्, खट्वोदकम् । तवश्यः, खट्वश्यः । तवल्कारः, खट्वल्कारः । लृकारस्य स्थाने योऽण् तस्य लपरत्वमिष्यते ॥

पदमञ्जरी

किमर्थं पुनः षत्वतुकोरेकादेशस्यासिद्धत्वादुच्यते, यावता द्विपदाश्रयत्वाद् बहिरङ्गस्यैकादेशस्यैकपदाश्रयत्वेनान्तरङ्गयोः षत्वतुकोः ‘असिद्धं बहिरङ्गमन्तरङ्गे’ इत्येवासिद्धत्वं सिद्धम् ? ज्ञापनार्थं तु, एतज्ज्ञापयति—‘यत्र बहिरङ्गस्यान्तरङ्गस्य वाऽचोरानन्तय निमित्तत्वेनाश्रितं तत्र बहिरङ्गपरिभाषा न प्रवर्तते’ इति । तेनाक्षयूरित्यत्र बहिरङ्गस्याप्यूठोऽसिद्धत्वाभावाद्यणादेशः सिद्धो भवति । अयमेवार्थः परिभाषारूपेण पठ्यते ‘नाजानन्तर्यं बहिष्प्रकृप्तिः’ इति ॥

आद्गुणः ॥ गुणग्रहणं किम्, यावताऽचीति वक्तृते, ‘एकः पूर्वपरयो’ इति च, तत्रान्तर्यतः कण्ठतालव्ययोरकारेकारयोः स्थाने तादृश एवैकारो भविष्यति, कण्ठयौष्ठ्ययोश्चाकारोकारयोः स्थाने तादृश एवौकारो भविष्यति; न चैकारौकारयोरपि प्रसङ्गः, वृद्धिरेचीति नियमात् ? तदिदानीं नियमार्थम्, ऐचोरनेनैव सिद्धत्वात्, एच्येव वृद्धिर्भवति । उभयथा नियमश्च व्याख्यास्यते, वृद्धिरेवैचीति । इह तर्हि खट्वश्यः, मालश्य इति, प्रमाणतोऽन्तरतमो मूर्द्धन्य ऋकारः प्राप्नोति ? उभयोर्योऽन्तरतमस्तेन भाव्यम्, न चकार उभयोरन्तरतमः, अकारस्तु शिष्यमाण एव रपरो भवतीति स्थानत उभयोरन्तरतमः । आकारस्तर्हि प्राप्नोति ? ‘उपसर्गाद्विधातौ’ इत्येतन्नियमार्थं भविष्यति—ऋति धातावेवाकारो नान्यत्रेति । सुतस्तर्हि प्राप्नोति—खट्वेन्द्रः, ‘ऽनुतश्च विषये स्मृतः’, ‘ऽनुतविधाने हि सति यस्मिन्विषये ऽनुतो विहितस्तस्मिन्नप्यनेनैव भाव्यम् ? अस्मिन्कर्तव्ये आष्टमिकस्य ऽनुतस्यासिद्धत्वात्, ततश्च पक्षेऽनुवाददोषप्रसङ्गात् ऽनुतो न भवतीति । इह तर्हि खट्वा ईषा खट्वेषा, खट्वा ऊढा खट्वोढा, आन्तर्यतश्चतुर्मात्र आदेशः

न्यासः

आद्गुणः ॥ तवल्कारः, खट्वल्कार इति । कथं पुनरत्र लपरत्वम् ? इत्याह—लृकारस्य स्थान इत्यादि । एतच्च ‘लृकारऋकारयोः सवर्णसंज्ञा वक्तव्या’ इत्युपसंख्यानाद् ‘उरण् रपरः’ इत्यत्र रप्रत्याहारग्रहणात्प्रसज्यते । उक्तं ह्यक्षरसामान्या—‘हकारादिषु वर्णेष्वकार उच्चारणार्थः, लकारे त्वनुनासिक इत्संज्ञकः प्रतिज्ञायते’ इति । तत्र रेफादारभ्य लणकारेण प्रत्याहारे सति लृकारस्य ऋकारग्रहणेन गृहीतस्य स्थानेऽण् विधीयमानो लपरः सम्पद्यते ॥

वृद्धिरेचि ॥ ८८ ॥

‘आत्’ इति वर्तते । अवर्णात्परो य एच्, एचि च पूर्वो योऽवर्णः, तयोः पूर्वपरयोरवर्णोचोः स्थाने वृद्धिरेकादेशो भवति । आद्गुणस्यापवादः । ब्रह्मोडका, खट्वैडका । ब्रह्मैतिकायनः, खट्वैतिकायनः । ब्रह्मोदनः, खट्वोदनः । ब्रह्मोपगवः, खट्वोपगवः ॥

एत्येघत्यूट्सु ॥ ८९ ॥

‘वृद्धिरेचि’ इति वर्तते, ‘आत्’ इति च । तदेतदेज्ग्रहणमेतेरेव विशेषणम्, न पुनरेधतेः; अव्यभिचाराद्, ऊठश्चासम्भवात् । ‘इण् गतो’ इत्येतस्मिन् धातावेचि, ‘एध वृद्धौ’ इत्येतस्मिन् ऊठि च पूर्वं यदवर्णं ततश्च परो योऽच्, तयोः पूर्वपरयोरवर्णाचोः स्थाने वृद्धिरेकादेशो भवति । उपैति, उपैषि, उपैमि । उपैधते, प्रैधते । प्रष्ठौहः, प्रष्ठौहा,

पदमञ्जरी

प्राप्नोति, गुणग्रहणे तु क्रियमाणे गुणसंज्ञायान्तपरकरणं सर्वार्थमिति त्रिमात्रचतुर्मात्राणामगुणत्वादप्रसङ्गः । तस्माद् गुणग्रहणम् । श्लोकौ चात्र भवतः—

आदेशश्चेद् गुणः केन स्थानेऽन्तरतमो हि सः ।

ऐदौतौ नैचि तावुक्तावृकारो नोभयान्तरः ॥

आकारो नर्त्तिधातौ स प्लुतश्च विषये स्मृतः ।

आन्तर्यात्रिचतुर्मात्रो गुणश्च तपरः स्मृतः ॥

इह वृक्षशब्दान्दिः, वृक्ष + इ + इन्द्रामिति स्थिते अकारेकायोगुणश्च प्राप्नोतीकारयोः सवर्णदीर्घश्च, तत्र शब्दपरविप्रतिषेधादीर्घप्रसङ्गः, तथा तच्छब्दात् ‘जश्शसोः शिः’, त इ इन्द्रम्, पचेरुत्तमैकवचनमिट् शप्, पच इ इन्द्रम् ? नैष दोषः; एकपदाश्रयत्वादन्तरङ्गो गुणो भविष्यति प्रागेव पदान्तरसन्निधानात् ।

लृकारस्य स्थानत इति । यथा चैतल्लभ्यते तथा ‘लण्’ इत्यत्र व्याख्यातम् ॥

एत्येघत्यूट्सु ॥ न पुनरेधतेरव्यभिचारादिति । बाहुल्याभिप्रायेणैतदुक्तम् ।

अस्ति ह्यस्यापि व्यभिचारः—चडपुपधाह्रस्वत्वे भवान् मा प्रेदिधदित्यत्रेत्याहुः । प्रष्टौह इति । प्रष्ठं वहतीति ‘छन्दसि सहः’, ‘वहश्च’ इति णिवः, ‘वाह ऊठ्’

न्यासः

वृद्धिरेचि ॥ एत्येघत्यूट्सु ॥ सम्भवे व्यभिचारे च सति विशेषणविशेष्यभावो भवति, तौ च सम्भवव्यभिचारावेतावेव धातौ स्तः, नेतरत्रेत्याह—तदेतदेज्ग्रहणमित्यादि । प्रष्टौह इति । प्रष्ठं वहतीति ‘छन्दसि सहः’ इति ‘वहश्च’ इति णिवप्रत्ययः, ‘वाह ऊठ्’ इत्यूट् सम्प्रसारणसंशङ्कः, ‘सम्प्रसारणाच्च’ इति परपूर्वत्वम्, ततो वृद्धिः ।

प्रष्ठीहे । ऊठचाद्गुणापवादो वृद्धिविधीयते । एत्येधत्योः—एङिपर-
रूपापवादः ।

‘ओमाङोश्च’ इत्येतत्तु पररूपं न बाध्यते; ‘येन नाप्राप्ते यो
विधिरारभ्यते स तस्य बाधको भवति’ इति, ‘पुरस्तादपवादा अनन्त-
रान्विधोन्बाधन्ते’ इति वा । तेनेह न भवति—उप + आ + इतः =
उपेत इति ।

एचीत्येव—उप + इतः = उपेतः ।

पदमञ्जरी

इत्यूठ, सम्प्रसारणम्, पूर्वत्वम्, ततो वृद्धिः । एत्येधत्योरेङि पररूपापवाद इति ।
वृद्धिविधीयत इत्यनुषङ्गः ।

यथैव तर्हि ‘एङि पररूपम्’ बाधते, एवमाङि पररूपमपि बाधेत; नाप्राप्ते
पररूपेऽस्या वृद्धेरारम्भात् ? इत्यत आह—ओमाङोश्चैतत्त्विति । कुतः ? इत्याह—
येनेति । स तस्य बाधको भवतीति । तस्यैव बाधको भवतीति यावत्, तद्बाधस्या-
वश्यम्भावित्वात्, तावता च बाधकस्य चरितार्थत्वात् । न चाप्राप्ते एङि पररूपे
इयं वृद्धिरारभ्यते, आङि पररूपे तु आ इतः = एतः, प्रेतः, परेत इत्यत्र प्राप्ते;
उपैति, प्रैतीत्यत्र त्वप्राप्ते तस्मान्न बाधते । परिहारान्तरमाह—पुरस्तादिति ।
अनन्तरे बाध्ये ज्ञाते तद्बाधया वचनस्य चरितार्थत्वादुत्तरेण सह स्पर्द्धायां
परत्वात्तदेव भवतीति भावः ।

न्यासः

एत्येधत्योरेङि पररूपापवाद इति वृद्धिविधीयत इति प्रकृतेन सम्बन्धः ।

अथ ‘ओमाङोश्च’ इत्यस्याप्याङि पररूपापवादो वृद्धिः कस्मान्न भवति, नाप्राप्ते
हि पररूप इयं वृद्धिरारभ्यत इति मा यथैङि पररूपं बाधते तथाङि पररूपमपि बाधेत,
ततश्चेहापि स्यात्—आ + इतः = एतः, उप + एतः = उपेतः ? इत्यत आह—ओमाङो-
श्चेत्येतदित्यादि । अत्रैव कारणमाह—येन नाप्राप्ते यो विधिरारभ्यते स तस्य बाधको
भवति । नाप्राप्त एङि पररूपे इयं वृद्धिरारभ्यत इति युक्तं यत् तस्य बाधिका भवति ।
आङि पररूपे तु प्राप्ते चाप्राप्ते चैषा वृद्धिरारभ्यते । आ + इतः = एतः, प्र + एतः = प्रेतः,
परेतः—इत्यत्र प्राप्त आङि पररूपे, उप + एति = उपैतीति—अत्र त्वप्राप्ते । तस्मादेषा
वृद्धिराङि पररूपत्वं न बाधते । पुरस्तादपवादा इत्यादिना परीहारान्तरमाह । ‘पुरस्ता-
दपवादा अनन्तरान् विधीन् बाधन्ते’ नोत्तरान् इति, इयं च वृद्धिः पुरस्तादपवादः,
अस्याश्चैङि पररूपमेवानन्तरम्, अतस्तदेव तथा बाध्यते, नाङि पररूपम्; तस्या-
नन्तरत्वात् ।

❖ अक्षादूहिन्यां वृद्धिर्वक्तव्या ❖ । औहिणी ।

❖ स्वादीरेरिण्योर्वृद्धिर्वक्तव्या ❖ । स्वैरम् । स्वैरिणी ।

❖ प्रादूढोढचेषैष्येषु वृद्धिर्वक्तव्या ❖ । प्रौढः । प्रौढिः ।
प्रेषः । प्रैष्यः ।

❖ ऋते च तृतीयासमासेऽवर्णाद् वृद्धिर्वक्तव्या ❖ । सुखेन ऋतः
सुखार्तः । दुःखेन ऋतो दुःखार्तः । ऋत इति किम् ? सुखेन इतः
सुखेतः । तृतीयेति किम् ? परमर्तः । समास इति किम् ? सुखेनर्तः ।
❖ प्रवत्सतरकम्बलवसनानामृणे वृद्धिर्वक्तव्या ❖ । प्र-प्रार्णम् ।

पदमञ्जरी

अक्षौहिणीति । अक्षैरूहतेऽवश्यमिति आवश्यके णिनिः, साधनम् 'कृता' इति
समासः ।

स्वैरमिति । 'ईर गतौ', ईरणमीरः, भावे घञ्, स्वेनाभिप्रायेण ईरणं स्वैरम्,
'कर्तृकरणे कृता बहुलम्' इति समासः, क्रियाविशेषणात्वाल्लोकाश्रयत्वाद्वा
लिङ्गस्य नपुंसकत्वम् । स्वेनाभिप्रायेणेर्गते गच्छतीति स्वैरी, 'सुप्यजातौ' इति
णिनिः । ईरिग्रहणमनर्थकम्, 'पदास्वैरिवाद्य' इति निपातनात्सिद्धम्, पदा-
स्वैरशब्दादिना मत्वर्थीयेन सिद्धम्, णिनिस्त्वनभिधानान्न भविष्यति ।

प्रादित्यादि । ऊढ, ऊढि, एष, एष्य—इत्येतान्युत्तरपदानि । इष्यतेरिच्छते-
रिणातेर्वा यदा ण्यत् तदा-प्रैष्यः, यदा घञ् तदा-प्रैषः, एङि पररूपापवादो
न्यासः

अक्षादित्यादि । वक्तव्येति । व्याख्येयेत्यर्थः । तत्रेदं व्याख्यानम्—उत्तरसूत्रे
चकारोऽधिकविधानार्थः । तेनाक्षशब्दादूहिनीशब्दे परतो वृद्धिर्भविष्यतीति । एव-
मुत्तरत्रापि वक्तव्यशब्दस्यार्थः, व्याख्यानमप्येवमेव वेदितव्यम् । अक्षाणामूहः, सोऽस्या-
स्तीति मत्वर्थीय इनिः, 'श्रृन्नेभ्यो ङीप्' इति ङीप्—अक्षौहिणी ।

स्वैरमिति । 'ईर गतौ', ईरणमीरः, भावे घञ्, स्वस्य ईरः स्वैरः । क्रिया-
विशेषणत्वात् स्वैरमिति वृत्तौ नपुंसकलिङ्गेन निर्देशः । क्रिया तु काचिदत्राध्याहर्तव्या ।
अथ वा—स्व ईरो यस्य कुलस्य तत् स्वैरं कुलम् । नपुंसकस्य कुलादेरन्यपदार्थत्वाच्चपुंसक
लिङ्गत्वम् । स्वैरीति । स्वमीरितुं शीलमस्येति 'सुप्यजातौ णिनिस्ताच्छील्ये' इति णिनिः ।

ऊढ, ऊढिरिति शब्दौ निष्ठाक्तिन्नन्तौ । प्रैष इति । 'इष गतिर्दिसादानेषु', 'इषु
इच्छायाम्' इति वा, आभ्यां प्रपूर्वाभ्यां यदा घञ् तदा प्रैषः, यदा तु ण्यत् तदा
प्रैष्य इति ।

सुखार्त्त इति । 'कर्तृकरणे कृता बहुलम्' इति समासः ॥

१.-१. 'स्वैरः, स्वैरी' इति पा० ॥

२, अत्र वार्त्तिके ऊढप्रश्नम्, प्रौढ इति तदुदाहरणं च पुस्तकान्तरेऽधिकम् ।



वत्सतर-वत्सतरार्णम् । कम्बल-कम्बलार्णम् । वसन-वसनार्णम् ।

ॐ ऋणदशाभ्यां वृद्धिर्वक्तव्या ॐ । ऋणार्णम् । दशार्णम् ॥

आटश्च ॥ ६० ॥

‘एचि’ इति निवृत्तम् । ‘अचि’ इत्यनुत्तते । आटः परो योऽच्, अचि च पूर्वो य आट्-तयोः पूर्वपरयोराडचोः स्थाने वृद्धिरेकादेशो भवति । ऐक्षिष्ट । ऐक्षत । ऐक्षिष्यत । औभीत् । आध्नोत् । औञ्जीत् ।

चकारोऽधिकविधानार्थः—‘उसि’ ‘ओमाडोश्च’ इति पररूप-बाधनार्थः । औस्रीयत् । औङ्करीयत् । आ + ऊढा ओढा, तामेच्छत् औढीयत् ॥

पदमञ्जरी

वृद्धिः । ईष्यशब्दे तु प्रेष्य इति भवति । तथा आ + ऊढा ओढा प्रोढेति ‘ओमा-डोश्च’ इति पररूपं भवति । पूर्वोपात्तस्य ऋणस्यापनयनाय यदृणमन्यदुपात्तं तद् ऋणार्णम् । दशार्णशब्दो नदीविशेषस्य, देशविशेषस्य च संज्ञा ॥

आटश्च ॥ ‘ईक्ष दर्शने’, ‘उभ उम्भ पूरणे’, ‘उञ्ज आर्जवे’, ‘ऋधु वृद्धौ’-इत्येतेषामुदाहरणानि । चकारोऽधिकविधानार्थ इति । अस्यैव विवरणम्—उस्योमाडोश्चेति । पररूपबाधनार्थ इति । उसि, ओमि, आङि च यत्पररूपं प्राप्नोति तद्बाधनार्थ इत्यर्थः; अन्यथा परत्वात्तदेव पररूपं स्यात् । औस्रीयदिति । अनर्थ-केऽप्युसि पररूपविधानादत्र प्रसङ्गः ॥

न्यासः

आटश्च ॥ ऐच्छतेति । ‘ईक्ष दर्शने’ इति लङ् । ऐक्षिष्टेति । लुङ् । ऐक्षिष्यत इति । लृङ् । औम्भीदिति । ‘उभ उम्भ पूरणे’ इति लुङ्, इट्, ‘अस्तिचित्तोऽपृक्ते’ इतीट् । ‘इट् ईटि’ इति चित्तो लोपः । औञ्जीदिति । ‘उञ्ज आर्जवे’ । आध्नोदिति । ‘ऋधु वृद्धौ’ इति लङ्, ‘स्वादिभ्यः श्नुः’ इति श्नुः ।

चकारोऽधिकविधानार्थ इति । न तु वृद्धेरनुकर्षणार्थः; तदनुवृत्तेः स्वरितत्वादेव सिद्धत्वादित्यभिप्रायः । अधिकविधानार्थ इत्यस्यार्थं वाक्यान्तरेण विस्पष्टीकर्तुमाह—उस्योमाडोश्चेति पररूपबाधनार्थ इति । उसि, ओमि, आङि च यत् पररूपं प्राप्नोति, तद्बाधनार्थ इत्यर्थः । चकारेण हि द्विवृद्धिविधानं विज्ञापयति । तत्र यद् द्वितीयं विधानं तद् बाधकबाधनार्थं भवति । तेन ‘उस्यपदान्तात्’ इति यत्पररूपं प्राप्नोति, यच्च ‘ओमाडाश्च’ इति, तदपि बाधित्वा वृद्धिरेव भवति । औस्रीयद्, औङ्करीयदिति । उक्तशब्दादोङ्कारशब्दाच्च ‘सु आत्मनः कथच्’ इति कथच्, ‘कथचि च’ इतीष्वम्,

उपसर्गादिति धातौ ॥ ६१ ॥

‘आत्’ इत्येव । अवर्णान्तादुपसर्गादृकारादौ धातौ परतः पूर्व-
परयोः स्थाने वृद्धिरेकादेशो भवति । आद्गुणापवादः । उपाच्छंति ।
प्राच्छंति । उपाध्नोति ।

उपसर्गादिति किम् ? खट्वच्छंति । मालच्छंति । प्रगता ऋच्छका
अस्माद्देशात् प्रच्छंको देशः । ‘यत्क्रियायुक्ताः प्रादयस्तं प्रति
गत्युपसर्गसंज्ञकाः’ इति ।

ऋतीति किम् ? उप + इत उपेतः । तपकरणं किम् ? उप + ऋका-
रोयति उपकरोयति । ‘वा सुप्यापिशलेः’ इति विकल्पः स्यात् ।

उपसर्गग्रहणादेव धातुग्रहणे सिद्धे धातुग्रहणं शाकल्यनिवृत्त्यर्थम् ।
‘ऋत्यकः’ इति हि शाकल्यस्य प्रकृतिभावः प्राप्नोति ॥

पदमञ्जरी

उपसर्गादिति धातौ ॥ उपाच्छंतीति । ‘ऋच्छ गन्तीन्द्रियप्रलयमूर्तिभावेषु’ ।
प्रच्छंको देश इति । अत्र यत्क्रियायुक्ताः प्रादयः’ इति गमि प्रति प्रशब्दस्यो-
पसर्गत्वं नच्छंति प्रतीति भवति प्रत्युदाहरणम् ।

वा सुप्यापिशलेरिति हि विकल्पः स्यादिति । तेनोत्तरार्थेन्तपरकरणमिति भावः ।
धातुग्रहणमनर्थकम्, यत्र चोपसर्गत्वं न सम्भवति, तत्रोपसर्गग्रहणेन
प्रादयोऽपि लक्ष्यन्ते, यथा-नासिकाया नस्माद्विधौ; इह तु मुख्यमेवोपसर्गत्वं
सम्भवति, तर्हि धातुग्रहणेन ? इत्यत आह-उपसर्गग्रहणादेवेति । शाकल्यस्येदं

न्यासः

क्यजन्ताल्लुङ्, आट्, ‘उस्यपदान्तात्’ इति पररूपे बाधके प्राप्ते चकारस्याधिकविधा-
नार्थत्वाद्विरेव भवति । औढीयदिति । ओढाशब्दात् क्यजन्ताल्लुङ्, आडागमे कृते
‘ओमाडोश्च’ इति पररूपे बाधके प्राप्ते चकारस्याधिकविधानार्थत्वाद्विरेव भवति ॥

उपसर्गादिति धातौ ॥ उपाच्छंतीति । ‘ऋच्छ गतीन्द्रियप्रलयमूर्तिभावेषु’ । प्रगता
ऋच्छका अस्माद् देशात् प्रच्छंको देश इति । अत्र ‘यं प्रति क्रियायुक्ताः प्रादयस्तं प्रति
गत्युपसर्गसंज्ञका भवन्ति’ इति गमि प्रति प्रशब्दो गत्युपसर्गसंज्ञकः, न ऋच्छति
प्रतीति भवति प्रत्युदाहरणमिदम् ।

वा सुप्यापिशलेरिति विकल्पः स्यादिति । एतेनोत्तरार्थतां तपरकरणस्य दर्शयति ।
अथ धातुग्रहणं किमर्थम्, यावता सम्बन्धिशब्दा हि नियतं प्रतियोगिनमुपस्था-
पयन्ति, तद्यथा-पुत्रादिशब्दाः, उपसर्गश्चायं धात्वपेक्षत्वात् सम्बन्धिशब्दः, तत्रोपसर्ग-
ग्रहणादेव धातुग्रहणं सिध्यति ? अत आह-उपसर्गग्रहणादेवेत्यादि । यदि धातुग्रहणं न

वा सुप्यापिशलेः ॥ ६२ ॥

‘आत्’ इत्येव, ‘उपसर्गादिति धातौ’ इति च । सुबन्तावयवे धातावृकारादौ परतोऽवर्णन्तादुपसर्गात् पूर्वपरयोरापिशलेराचार्यस्य मतेन वा वृद्धिरेकादेशो भवति । उपर्षभीयति, उपार्षभीयति । उपल्कारीयति, उपाल्कारीयति । ‘ऋकारलृकारयोः सावर्ण्यविधिः’ इति ऋतीति लृकारोऽपि गृह्यते ।

आपिशलिग्रहणं पूजार्थम्, वेति ह्युच्यत एव ॥

पदमञ्जरी

शाकलम्, तस्य निवृत्त्यर्थं पुनर्द्धातुग्रहणम् । सति तु धातुग्रहणे योगविभागेन पुनर्वृद्धिर्विधीयत इति शाकलं बाध्यते । असति तु तस्मिन् शाकल्यमतेन परत्वात् प्रकृतिभावः स्यादेव ॥

वा सुप्यापिशलेः ॥ सुबन्तस्य धातोरसम्भवात्सुबित्येतद्धातोरवयवद्वारकं विशेषणमित्याह—सुबन्तावयवे धाताविति । आचार्यग्रहणेनैव पूजाविकल्पयोरपि सिद्धयोः पुनर्वाग्रहणमाचार्यग्रहणस्य प्राधान्येन पूजार्थतां ख्यापयितुं कृतम् ॥

न्यासः

क्रियेत, तदा पराच्छतीत्यत्र ‘ऋत्यकः’ इति परत्वाच्छाकल्यस्य मतेन प्रकृतिवद्भावः स्यात् । तस्मात् तस्य शाकल्यस्य प्रकृतिवद्भावस्य निवृत्त्यर्थं धातुग्रहणं क्रियते । कथं पुनः क्रियमाणे धातुग्रहणे शाकल्यस्य प्रकृतिवद्भावनिवृत्तिर्लभ्यते ? योगविभागकरणात् । सति हि धातुग्रहणे योगविभागः क्रियते—उपसर्गादिति वृद्धिर्भवतीति; ततो धाताविति, इहोपसर्गादिति वर्त्तते । ततो द्वितीयो योगो बाधकबाधनार्थो विज्ञायते । अथ ‘उपसर्गाच्छन्दसि धात्वर्थे’ इत्यत्र यथा प्राद्युपलक्षणार्थमुपसर्गग्रहणं विज्ञायते, तथेहापि कस्मान्न विज्ञायते ? अशक्यत्वात् । ‘उपसर्गाच्छन्दसि धात्वर्थे’ इत्यत्र हि धातोरुपस्थानं न सम्भवतीति युक्तं प्राद्युपलक्षणार्थमुपसर्गग्रहणम् । इह हि धातोरुपस्थानं सम्भवतीत्युक्तम् ॥

वा सुप्यापिशलेः ॥ धातावित्यनुवर्त्तते, सुपीति चोच्यते, न च सुबन्तो धातुरस्ति, तत्र सामर्थ्याद्धात्वेकदेशे वर्त्तमानं सुपीत्येतदिह विशेषणं विज्ञायते, इत्याह—सुबन्तावयवे धातावित्यादि । उपात्कारीयतीति । कथं पुनर्द्धातौत्युच्यमाने लृकारे वृद्धिः प्रवर्त्तते ? इत्याह—ऋकारलृकारयोरित्यादि । ऋकारलृकारयोः सवर्णसंज्ञा विहितेति ऋकारो गृह्यमाण लृकारमपि ग्राहयतीति तत्रापि वृद्धिर्भवति ।

आपिशलिग्रहणं पूजार्थमिति । अथ विकल्पार्थं कस्मान्न भवति ? इत्याह—वेत्युच्यत एवेति । यद्यप्याचार्यग्रहणेनैव पूजा, विकल्पश्चोभयं सम्पद्यते; तथाप्याचार्यग्रहणस्य प्राधान्येन पूजां ख्यापयितुं वाग्रहणं कृतमिति भावः ॥

औतोऽम्शसोः ॥ ६३ ॥

औतोऽमि शसि च परतः पूर्वपरयोराकार आदेशो भवति ।
गां पश्य, गाः पश्य । द्यां पश्य, द्याः पश्य ।

द्योशब्दोऽप्योकारान्त एव विद्यते, ततोऽपि परं सर्वनामस्थानं
णिदिष्यते, तेन नाप्राप्तायां वृद्धावयमाकारो विधीयमानस्तां बाधते ।

अमिति द्वितोयैकवचनं गृह्यते; शसा साहचर्यात्, 'सुपि' इति
चाधिकारात् । तेनाचिनवम्, असुनवमित्यत्र न भवति ॥

पदमञ्जरी

औतोऽम्शसोः ॥ गां पश्येति । ननु चात्र 'गोतो णित्' इति णित्वे सति परत्वा-
द्वृद्धौ कृतायामोकाराभावादात्वेन न भाव्यम्, आत्वविधानं तु द्योशब्दार्थं स्यात्,
न हि तत्र णित्वमस्ति, 'गोतः' इति वचनादित्यत आह—द्योशब्दोऽपीत्यादि ।
सत्यं यदि णित्वं न स्यात्, अस्ति तु तत्रापि णित्वम्, 'गोतः' इत्यस्योकारा-
न्तोपलक्षणत्वात्, वर्णनिर्देशेषु तपरत्वप्रसिद्धेः । ततः किम् ? इत्याह—तेनेति ।

शसा साहचर्यादिति । सुप एव हि शसोऽत्र सम्भवः, नान्यस्य; 'अचि' इत्य-
धिकारात् ।

अचिनवमसुनवमिति । चिनोतेः, सुनोतेश्च लङ्, 'तस्थस्थमिपाम्' इत्यमि
कृते विकरणस्य गुणावादेशौ ॥

न्यासः

औतोऽम्शसोः ॥ गाम्पश्येति । कथं पुनरेतदुदाहृतम्, यावता 'गोतो णित्' इति
णित्वे सति परत्वाद् वृद्धयात्र भवितव्यम् ? इत्यत आह—द्योशब्दोऽप्योकारान्त इत्यादि ।
तपरकरणं हि वर्णनिर्देशेषु प्रसिद्धमिति 'गोतः' इति तपरनिर्देश ओकारान्तो-
पलक्षणार्थो विज्ञायते, ततश्च द्योशब्दादपि परं सर्वनामस्थानं णिद्वद्भवति । यद्येवम्,
तत् किमिति वृद्धिर्नात्र भवति ? इत्याह—तेनेत्यादि । यदि द्योशब्दात् परस्य सर्व-
नामस्थानस्य णित्वं न स्यात्, ततो द्यां पश्येत्यत्र सावकाशमात्वं गां पश्येत्यत्र परत्वाद्
वृद्धया बाध्येत । यदि तु द्योशब्दादपि परं सर्वनामस्थानं णिद्वद्भवतीति, तदा द्यां
पश्येत्यत्र वृद्धिः प्राप्नोत्येव । ततो नाप्राप्तायां वृद्धाविदमात्वं विधीयमानमनवकाश-
त्वाद् वृद्धिं बाधते । ततश्च युक्तमेव गां पश्येत्येतदुदाहरणम् ।

अयेहाप्यचिनवम्, असुनवमित्यत्र चिनोतेः सुनोतेश्च लङि मिपि विकरणस्य गुणे
कृते मिपः 'तस्थस्थमिपाम्' इत्यादिनाम्भावे चौकारस्यात्वं कस्मान्न भवति ? इत्याह—
अमीत्यादि । शसा साहचर्यात् सुवधिकाराद्वा सुप एवाम इदं ग्रहणम् । अतो
नात्रात्वस्य प्रसङ्गः । चित्रगुं पश्येत्यत्र तु ह्रस्वत्वे कृत ओकाराभावाद् 'अनल्विधौ'
इति स्थानिवद्भावप्रतिषेधादात्वं न भवति ॥

एङि पररूपम् ॥ ६४ ॥

‘आत्’ इत्येव, ‘उपसर्गाद्धातौ’ इति च । अवर्णान्तादुपसर्गादेडादौ धातौ पूर्वपरयोः पररूपमेकादेशो भवति । ‘वृद्धिरेचि’ इत्यस्यापवादः । उपेलयति । प्रेलयति । उपोषति । प्रोषति ।

केचिद् ‘वा सुप्यापिशलेः’ इत्यनुवर्त्तयन्ति, तच्च वाक्यभेदेन सुब्धातौ विकल्पं करोति—उपेडकीयति, उपैडकीयति । उपोदनीयति, उपोदनीयति ।

❧ शकन्ध्वादिषु पररूपं वक्तव्यम् ❧ । शक + अन्धुः शकन्धुः । कुल + अटा कुलटा ।

❧ सीमन्तः केशेषु ❧ । सीम्नोऽन्तः सीमन्तः । अन्यत्र सीमान्तः ।

पदमञ्जरी

एङि पररूपम् ॥ ‘इल प्रेरणे’ चुरादिः, ‘ओखृ शाखृ’ इति भूरादौ पठ्येते ।

केचिद्वा सुप्यापिशलेरित्यनुवर्त्तयन्तीति । यद्येवम्, तेन सहास्यैकवाक्यतायाम् असुब्धातुषु नास्य प्रवृत्तिः स्याद् ? इत्यत आह—तच्चेति । अत्र व्याख्यानमेव शरणम् ।

शकन्ध्वादिष्विति । शकन्ध्वादयः प्रयोगतोऽनुसर्तव्याः, तेषु पररूपं वक्तव्यासः

एङि पररूपम् ॥ उपेलयतीति । ‘इल प्रेरणे’, चुरादिणिच् । प्रोषतीति । ‘उल नख’ इत्युत्थिर्गत्यर्थो भ्वादौ पठ्यते । यदि ‘वा सुपि’ इत्यनुवर्त्तयन्ति, एवं सति तेन सहास्यैकवाक्यतायां सुब्धातोरेवानेन विकल्पेन पररूपं क्रियते, असुपि तु पररूपं न स्यादेवेत्याह—तच्चेत्यादि । एकवाक्यत्वे हि सत्येप दोषः स्यात् । न चात्रैकवाक्यता, किं तर्हि ? वाक्यभेदः । तेन तदिहानुवर्त्तमानं सुब्धातावेव विकल्पं करोति, इतरत्र तु नित्यमेव पररूपं प्रवर्त्तते । तत्रावर्णान्तादुपसर्गादसुबन्तावयवे धातावेडादौ पूर्वपरयोः पररूपमेकादेशो भवतीत्येकं वाक्यम्, अवर्णान्तादुपसर्गात् सुबन्तावयवे धातावेडादौ पूर्वपरयोर्वा पररूपमेकादेशो भवतीति द्वितीयम् । तत्र पूर्वेण वाक्येनासुबन्तावयवे धातावुपेलयतीत्यादौ नित्यं पररूपं विधीयते । द्वितीयेन तु सुबन्तावयवे धातावुपेडकीयतीत्येवमादौ विकल्पेन पररूपं विधीयते । वाक्यभेदस्तु ‘एङि पररूपम्’ इति तन्त्रेण सूत्रद्वयोच्चारणान्नाभ्यस्यते । सूत्रद्वये तूच्चार्यमाणे सत्येक एव ‘वा सुप्यापिशलेः’ इत्येतदनुवर्त्तमानमपि लक्ष्यानुरोधान्नाभिसम्बध्यते, द्वितीये तु सम्बध्यत एव । तेन वाक्यद्वयं पूर्वोक्तं सम्पद्यते ।

वक्तव्यमिति । व्याख्येयमित्यर्थः । तत्रेदं व्याख्यानम्—उत्तरसूत्रे चकारोऽधिक-

❖ एवे चानियोगे पररूपं वक्तव्यम् ❖ । इह + एव इहेव ।
अद्य + एव अद्येव । अनियोगे इति किम् ? इहैव भव माऽन्यत्र गाः ॥

❖ ओत्वोष्ठीयोः समासे वा पररूपं वक्तव्यम् ❖ । स्थूल + ओतुः
स्थूलोतुः, स्थूलोतुः । बिम्बोष्ठी, बिम्बोष्ठी । समास इति किम् ?
तिष्ठ देवदत्तोष्ठं पश्य ।

❖ एमन्नादिषु छन्दसि पररूपं वक्तव्यम् ❖ । अपां त्वा एमन्,
अपां त्वेमन् । अपां त्वा ओन्नन्, अपां त्वोन्नन् ॥

पदमञ्जरी

व्यम् । 'कुलटाया वा', 'कतन्तेभ्यः' इत्यादिनिर्देशोऽस्मिन्नर्थे लिङ्गम् । अन्धुः=
कूपः, बहूनि कुलान्यटति नैकस्मिन्कुलेऽवस्थितेति कुलटा । पचादिष्वयं
पठितव्यः, अन्यथा 'कर्मण्यण्' स्यात् ।

एवे चानियोग इति । नियोगः=अवश्यम्भायः, नियमः=अवधारणम्, ततोऽ-
न्यत्रार्थे पररूपं सम्भवति । उदाहरणेऽनवकृत्तावेवशब्दः, यथा—क्वेव भोक्ष्यस
इति । अवधारणे तु वृद्धिरेव भवति—'अमैवाव्ययेन', 'धातोस्तन्निमित्तस्यैव',
इहैव सन्तत्वाय, ममैव हव्यान्यग्न इत्यादि ।

ओतुः=विडालः । 'तुन्वोर्वि निपात उपसंख्यानम्', वीति सप्तमीनिर्देशात्-
तदादिविधिः, वकारादौ निपाते परतः तुनु-इत्येतयोः पररूपं भवति—तु वै त्वै,
अनुभूततमं चैकम् । नुवै न्वै । एक एवायं निपातः, अर्थाभेदात्, यदाह—'न वा,
निपातैकत्वात्' इति । अत एव नैतद् वृत्तिकारेण पठितम् ।

सूत्रे पररूपप्रग्रहणमुत्तरार्थम्, इह त्वेङीत्येव सिद्धम्—एङि परत एकादेशो
भवतीति । रूपप्रग्रहणं चिन्त्यप्रयोजनम्, तथा च 'अमि पूर्वः' इत्यत्र रूपप्रग्रहणं
न कृतम् ॥

न्यासः

विधानार्थः, तेन शकन्धादिषु पररूपं भविष्यतीति । उत्तरत्रापि वक्तव्यशब्दस्यायमर्थो
व्याख्यानं चैतदेव वेदितव्यम् ।

एवे चानियोग इति । नियोगः=नियोजनम्, व्यापारणमित्यर्थः । न नियोगोऽनि-
योगः=अनवकृत्तिः । तत्रैवशब्दे पररूपं वेदितव्यम् । एवशब्दोऽनियमे वर्तते । यदा
तमेव केवलं नियमं व्यापारेणाविशिष्टं ब्रूते तदा पररूपं भवति । यदा तु व्यापारेण
विशिष्टं तदा वृद्धिरेव ।

बिम्बोष्ठीति । 'नासिकोदरौष्ठ' इति ङीष् । तिष्ठ देवदत्तोष्ठं पश्येति वाक्यमेतत्,
न तु समासः । देवदत्तशब्दात् 'एङ् ह्रस्वात् सम्बुद्धेः' इति सोर्लोपः ॥

ओमाडोश्च ॥ ६५ ॥

‘आत्’ इत्येव । अवर्णान्तादोमि आडि च परतः पूर्वपरयोः स्थाने पररूपमेकादेशो भवति । का + ओमित्यवोचत्, कोमित्यवोचत् । योमित्यवोचत् । आडि खल्वपि—आ + ऊढा ओढा । अद्य + ओढा अद्योढा । कदा + ओढा कदोढा । तदा + ओढा, तदोढा । ‘वृद्धिरेचि’ इत्यस्यापवादः ।

इह तु—आ ऋश्यात् अश्यात्, अद्य अश्यात् अद्यश्यादिति अकः सवर्णे दीर्घत्वं बाधते ॥

उस्यपदान्तात् ॥ ६६ ॥

‘आत्’ इत्येव । अवर्णादपदान्तादुसि पूर्वपरयोराद्गुणापवादः पररूपमेकादेशो भवति । भिन्द्या + उस् भिन्द्युः । छिन्द्या + उस्

पदमञ्जरी

ओमाडोश्च ॥ अद्योढेति । आङ्माडोरेकादेश आङ्ग्रहणेन गृह्यत इति भवत्युदाहरणम् । अत्र च ‘धातूपसर्गयोः कार्यमन्तरङ्गम्’ इति पूर्वमाद्गुणे कृते पश्चादद्यशब्देन सम्बन्धे वृद्धिः प्राप्नोति, एवमाडो रूपमविनष्टम् । अद्य आगत इत्यादौ तत्र सवर्णदीर्घत्वेन सिद्धं रूपम् ।

अकः सवर्णे दीर्घत्वं बाध्यत इति । ननु च मध्येऽपवादन्यायेन वृद्धेरेव बाधो युक्तः, न दीर्घत्वस्य ? नैष दोषः, चकारोऽत्र क्रियते, स पुनर्विधानार्थो भविष्यति ॥

उस्यपदान्तात् ॥ भिन्द्युरिति । भिदेर्लिङ्, यासुट्, झेर्जुस्, श्नसोरलोपः,

न्यासः

ओमाडोश्च ॥ अद्योढेति । अद्य + ओढा । ननु च ‘आद्गुणः’ इत्यनेनाडो निवर्त्तितत्वादिदमाङ् उदाहरणं न युज्यते ? आङ्माडोरेकादेशस्त्वाङ्ग्रहणेन गृह्यत इत्यदोषः । पूर्वमेव हीदमुक्तम्—‘द्वयोः षष्ठीनिर्दिष्टयोः स्थाने यो भवति लभतेऽसावन्यतरव्यपदेशम्’ इति । किमर्थं पुनराडो ग्रहणम्, यावता प्रागेवाङ् पूर्वण सह ‘अकः सवर्णं दीर्घः’ इति दीर्घत्वे कृते ततः परेण सह ‘आद्गुणः’ इति गुणे चाद्योढेत्यादि सिद्धमेव ? न सिध्यति, यतः ‘धातूपसर्गयोः कार्यमन्तरङ्गम्’ इति पूर्वमाद्गुणेन भवितव्यम्, तथा च सति वृद्धिः स्यात् । अत आडोऽपि ग्रहणं कर्त्तव्यम् ।

इह स्वकः सवर्णे दीर्घत्वं बाध्यत इति । अस्य विधेर्विशेषविहितत्वात्, अकः सवर्णे दीर्घस्य च सामान्यविहितत्वात् । विशेषविहितोऽपि सामान्यविहितस्य बाधको भवतीति प्रतिपादितमेतत् ।

उस्यपदान्तात् ॥ भिन्द्युरिति । भिदेर्लिङ्, झि, यासुट्, ‘झेर्जुस्’ इति जुस्, श्नम्, ‘श्नसोरलोपः’ इत्यकारलोपः, ‘लिङ्’ सलोपोऽनन्त्यस्य’ इति सकारलोपः,

छिन्दुः । अदा + उस् अदुः । अया + उस् अयुः ।

अपदान्तादिति किम् ? का + उस्त्रा कोस्त्रा । का + उषिता कोषिता ।

आदित्येव—चक्रुः । अबिभयुः ॥

पदमअरी

‘लिङः सलोपोऽनन्त्यस्य’ इति सलोपः, भिन्धा + उस्—अनेन पररूपम् । अदुरिति । दावो लुङ्, ‘गातिस्था’ इत्यादिना सिचो लुक्, ‘आतः’ इति झेजुस्, अदा + उस्—अनेन पररूपम् ।

कोस्त्रेति । ननु चानर्थकत्वादेवास्योसो ग्रहणं न भविष्यति ? एवं तर्ह्येतज्ज्ञापयति—अनर्थकस्याप्युसो ग्रहणमिति, तेन भिद्युरित्यादावप्युसि पररूपं भवति । अत्र हि यासुडादिः समुदायोऽर्थवान्, न तु तदवयव उस् । कोषितेति । वसेः

न्यासः

भिन्धा + उसिति स्थितेऽनेन पररूपत्वम् । अदुरिति । ददातेर्लुङ्, झि, ‘आतः’ इति झेजुस्, ‘गातिस्था’ इति सिचो लुक्, अदा + उसिति स्थितेऽनेन पररूपत्वम् ।

कोस्त्रा, कोषितेति । ननु चात्रैकस्मिन् प्रत्युदाहरणे ‘अर्थवद्ग्रहणे नानर्थकस्य’ इत्यनया परिभाषयैव न भविष्यति, उस्त्राशब्दो हि समुदायोऽर्थवान्, न तु सित्येष तदवयवः । द्वितीये तु ‘लक्षणप्रतिपदोक्तयोः प्रतिपदोक्तस्यैव ग्रहणं न तु लाक्षणिकस्य’ इत्यनया परिभाषयाऽपि न भविष्यति, लाक्षणिको हि तत्रोम्, तथा हि—वसेर्निष्ठायां ‘वसतिक्षुधोरिट्’, यजादित्वात् सम्प्रसारणे कृते—उषितेति, तत्र पररूपं न सम्पद्यते, तत् किमपदान्तादित्यनेन ? एवं तर्ह्येतदतिरिच्यमानमपदान्तग्रहणमर्थवदनर्थवत्त्वादिकं विशेषमनपेक्ष्योस्मात्रे पररूपं भवतीत्यमुमर्थं द्योतयति । तेन नानर्थके ‘उत्स्यपदान्तात्’ इत्येतद् भवति । भिन्दुरित्यत्र हि यासुडादिः समुदायोऽर्थवान्, न तु तदवयव उस् । लाक्षणिकेऽपि भवतीति—बभुषः पश्येति । ‘भा दीप्तौ’, लिङः कसुः, शस्, ‘वसोः सम्प्रसारणम्’ इति सम्प्रसारणम्, ‘सम्प्रसारणाच्च’ इति पूर्वरूपम्, वभा उस् अस् इति स्थितेऽनेन पररूपत्वम् । एतत् सार्वधातुकपक्ष उदाहरणं वेदितव्यम् । आर्धधातुकपक्षे ह्यकारलोपेनैव सिद्धम् । सानुबन्धकेऽपि भवति—अदुः, अधुरिति । क तर्हि स्यात् ? बभुरिति । ननु चानर्थक्ये सत्यपदान्तग्रहणस्यायमर्थः परिकल्प्येत, अस्ति चास्योक्तसूत्रे प्रयोजनम्, किं तत् ? अपदान्ताद् यथा स्यादिह मा भूदिति—दण्डाग्रमिति ? नैतदस्ति; यद्येतदेव प्रयोजनमभिमतं स्यात्, तदोत्तरसूत्र एवेदं कुर्यात् । इह करणात् तु यथोक्तार्थप्रतिपादनपरतैव तस्यावगम्यते । अधिकाराच्चोत्तरार्थतापि भवत्येव । कोषितेत्यत्र ‘वसतिक्षुधोः’ इतीट्, ‘शासिवसिघसीनाञ्च’ इति षस्वम्, तस्य चासिद्धत्वात् पररूपत्वप्राप्तिर्वेदितव्या ।

चक्रुरिति । कृजो लिट्युसि रूपम् । अबिभयुरिति । ‘जिमी भये’, लङ्, शप्,

अतो गुणे ॥ ६७ ॥

‘अपदान्तात्’ इति वर्तते । अकारादपदान्ताद् गुणे परतः पूर्व-
परयोः स्थाने पररूपमेकादेशो भवति । पचन्ति । यजन्ति । अकः
सवर्णे दीर्घस्यापवादः ।

पचे, यजे—इत्यत्र ‘वृद्धिरेचि’ इति वृद्धिः प्राप्नोति ।

अत इति किम् ? यान्ति । वान्ति ।

गुण इति किम् ? अपचे । अयजे ।

अपदान्तादित्येव—दण्डाग्रम् । यूपाग्रम् ॥

अव्यक्तानुकरणस्यात इतो ॥ ६८ ॥

पदमअरी

क्तः, ‘वसतिबुधोरिट्’, यजादित्वात्सम्प्रसारणम्, ‘शासिवसिघसीनां च’ इति
षत्वम्, तस्यासिद्धत्वादुसि न पररूपं भवति । अस्य तु लाक्षणिकत्वादेवाग्रहणं
सिद्धम् । अबिभयुरिति । भियो लङ्, शपः श्लुः, ‘सिजभ्यस्त’ इत्यादिना
शेर्जुस्, ‘जुसि च’ इति गुणः ॥

अतो गुणे ॥ अकः सवर्णे दीर्घस्यापवाद इति । ननु च मध्येऽपवादन्यायेन
वृद्धेरेवायमपवादो युक्तः, न दीर्घस्य ? गुणग्रहणादीर्घस्यापि बाधको भविष्यति,
अन्यथा—‘अतोऽपदान्तात्’ इत्येव वक्तव्यम् । एङीत्येव, ततो जुसि च,
अपदान्तादित्येव । एवं सिद्धे गुणग्रहणाद् गुणमात्रेऽयं विधिः प्रवर्तमानो
दीर्घमपि बाधिष्यते ।

अत इति किमिति । अदिति वर्तते एवेति प्रश्नः । तपरकरणे तात्पर्य-
मित्युत्तरम् ॥

न्यासः

‘जुहोत्यादिभ्यः श्लुः’ इति श्लुः, द्विर्वचनम्, ‘सिजभ्यस्तविदिभ्यश्च’ इति शेर्जुस्,
‘जुसि च’ इति गुणः ॥

अतो गुणे ॥ पचे, यजे—इत्यत्र ‘वृद्धिरेचि’ इति वृद्धिः प्राप्नोति, तेन तस्या एव
पररूपत्वमपवाद इत्यभिप्रायः ।

‘आद्गुणः’ इत्यत आदित्यनुवर्तते एवेति मन्यमान आह—अत इति किमिति ।
दीर्घनिवृत्त्यर्थ इह तपरस्याकारस्य निर्देशः क्रियते इति दर्शयितुमाह—यान्ति,
वान्तीति ।

अपचे इति । लङ्धात्मनेपदोत्तमपुरुषैकवचन इट्, अत्र ‘आद्गुणः’ । पररूपे
तु सति स गुणो न लभ्यते ॥

अव्यक्तम्=अपरिस्फुटवर्णम्, तदनुकरणं परिस्फुटवर्णमेव केन-
चित्सादृश्येन तदव्यक्तमनुकरोति तस्य योऽच्छब्दस्तस्मादितौ पूर्व-
परयोः स्थाने पररूपमेकादेशो भवति । पटत् इति पटिति । घटत्
इति घटिति । झटत् इति झटिति । छमित् इति छमिति ।

पदमञ्जरी

अव्यक्तानुकरणस्यात इतौ ॥ अव्यक्तमपरिस्फुटवर्णमिति । अपरिस्फुटा = अन-
भिव्यक्ता अकारादयो वर्णा यस्मिन्तत्तथोक्तम् । यद्येवम्, तदनुकरणेनापि तथा-
विधेनैव भाव्यम्, सदृशं ह्यनुकरणं भवति, ततश्चानुकार्य इव तत्रापि नैवाच्छ-
ब्दोऽवधार्यते, अनवधारिते चाशक्यं पररूपं कर्तुम् ? तत्राह—तदनुकरणं परिस्फुट-
वर्णमेवेति । अथ कथं तर्हि तत्तेनानुक्रियते, न हि विसदृशमनुकरणं भवत्यति-
प्रसङ्गात् ? इत्यत आह—केनचित्सादृश्येनेति । तत्पुनः सादृश्यं ध्वनेस्तुल्यतया,
तेन ह्यव्यक्तमनुकार्यमनुकरोति पुरुषः, अनुकरणं कर्तुं अव्यक्तं कर्मानुकरोति,
करणस्य कर्तृत्वविवक्षायां कर्तृप्रत्ययः, अनुकरणशब्दस्तु करणसाधन एव ।
पररूपमेकादेशो भवतीति । अच्छब्दस्यापि सर्वस्य, नालोन्त्यस्य; ‘नानर्थकेऽलो-
न्त्यविधिः’ इति वचनाज्ज्ञापकाच्च । यदयम् ‘आम्नेडितस्यान्त्यस्य तु वा’ इति
अन्त्यग्रहणं करोति, तज्ज्ञापयति—‘नात्रालोन्त्यपरिभाषा प्रवर्तते’ इति ।
किञ्च—पूर्वापरसमुदाय एकादेशस्य स्थानीत्युक्तम्, ततश्च तदेकादेशे पूर्वस्मिन्
खल्वेतत्परिभाषाप्रवृत्तिः कीदृशीति चिन्त्यम् । पटदितीति । प्रक्रियावाक्यमेतत्,
न प्रयोगार्हम्; पररूपस्य नित्यत्वात् । पटेतीति । कथं पुनः पररूपे कृते

न्यासः

अव्यक्तानुकरणस्यात इतौ ॥ अव्यक्तमपरिस्फुटवर्णमिति । अपरिस्फुटा = अव्यक्ता,
अभिव्यक्ता अकारादयो वर्णा यत्र तत् तथोक्तम् । यद्येवम्, तदनुकरणेनापि तथाविधेन
भवितव्यम्, सदृशं ह्यनुकरणं भवति न त्वसदृशम्, ततश्चानुकार्य इवानुकरणेऽपि
नैवाच्छब्दोऽवधार्यते, अनवधारितस्य च कथं शक्यते पररूपत्वं विधातुम् ? इत्यत
आह—तदनुकरणमित्यादि । यदि तर्हि तदनुकरणं परिस्फुटवर्णम्, एवं सति तत्
तस्यानुकरणमेव न स्यात्, न हि विसदृशमनुकरणं भवति, तेनानुकर्तुमशक्यत्वात्,
अतिप्रसङ्गो वेत्यत आह—केनचिदित्यादि । तत् पुनः सादृश्यं ध्वनेस्तुल्यता, उभयोरपि
तयोः समानो ध्वनिः । तेन यद्यप्यनुकरणे वर्णविशेषा अवधार्यन्ते, तथापि ध्वनेः
समानतया तदव्यक्तमप्यनुकार्यमनुकरोति । पटितीति । ननु च ‘अलोऽन्त्यस्य’ इत्यनया
परिभाषयान्त्यस्य भवितव्यम्, तत् कथं सर्वस्यैवाच्छब्दस्य भवति ? नैष दोषः;
‘नानर्थकेऽलोऽन्त्यविधिः’ इति । अथवा—यदयम् ‘आम्नेडितस्यान्त्यस्य तु वा’
इत्यत्रान्त्यग्रहणं करोति, ततोऽवसीयते—नात्रालोऽन्त्यस्यैषा परिभाषा प्रवर्तते इति ।

अव्यक्तानुकरणस्येति किम् ? जगत् इति जगदिति । अत इति किम् ? मरट् इति मरडिति । इताविति किम् ? पटत् अत्र पटदत्र ॥

✽ अनेकाच इति वक्तव्यम् ✽ । इह मा भूत्—स्रत् इति स्रदिति ।

कथं घटदिति गम्भीरमम्बुदैर्नदितमिति ? दकारान्तमेतदनुकरणं द्रष्टव्यम् ॥

नाग्नेडितस्यान्त्यस्य तु वा ॥ ६६ ॥

अव्यक्तानुकरणस्याग्नेडितस्य योऽच्छब्द इतौ तस्य पररूपं न भवति, तस्य योऽन्त्यस्तकारस्तस्य वा भवति । पटत्पटदिति, पटत्पटेति करोति । 'नित्यवीप्सयोः' इति द्विर्वचनम् ।

पदमञ्जरी

तदनुकार्यस्य प्रतिपादकं भवति, कुतश्च तस्यानुकरणत्वम् ? नैष दोषः; यथा गवित्ययमाहेति कृतावादेशमपि गोशब्दस्यानुकरणं भवति शास्त्रवासनया, तद्वदत्राऽपि भविष्यति ।

दकारान्तानुकरणमेतदिति । तकारान्तानुकरणे तु रूपमेवैतन्न स्यात्; अपदत्वेन जश्त्वाभावाद्, यथा—पटिति करोतीति ॥

नाग्नेडितस्यान्त्यस्य तु वा ॥ अव्यक्तानुकरस्याग्नेडितस्येति । व्यधिकरणे षष्ठ्यौ, अव्यक्तानुकरणस्य यदवयवभूतमाग्नेडितम्, तस्येत्यर्थः । नित्यवीप्सरिति द्विर्वचनमिति । वीप्सायोगस्तु ययाकथञ्चिद् द्रष्टव्यः ।


अपर आह—'नित्यवीप्सयोः' इत्युपलक्षणमेतत्, 'डाचि बहुलं द्वे भवतः' इत्यत्र बहुलवचनादन्यस्यापि द्विर्वचनमिति ।

न्यासः

कथं पुनः पररूपे कृते तदनुकार्यस्य प्रतिपादनं भवति, कुतश्च न भविष्यति ? न्यूनत्वात् ? नैष दोषः; यथैव हि व्यक्तवर्णमपि तस्य केनचित्साधर्म्येण प्रतिपादकं भवति तथा न्यूनमपि भविष्यतीति ।

अनेकाच इति वक्तव्यमिति । अनेकाचोऽव्यक्तानुकरणस्य पररूपं भवतीत्येतदर्थरूपं व्याख्येयमित्यर्थः । तत्रेदं व्याख्यानम्—उत्तरसूत्रे बाग्रहणमुभयोरपि योगयोः शेषः । सा च व्यवस्थितविभाषा विज्ञायते । तेनानेकाच एव भविष्यति, न त्वेकाच इति ।

कथमिति । तकारान्तमेतदव्यक्तमनुकरणमिति मन्यमानस्य प्रश्नः ॥



यदा तु समुदायानुकरणं तदा भवत्येव पूर्वेण पररूपम्—पटपटेति करोति ॥

नित्यमाग्नेडिते डाचि' ॥ १०० ॥

‘अव्यक्तानुकरणस्य’, ‘अतः’ ‘अन्त्यस्य’ इति चानुवर्तते । डाच्परं यदाग्नेडितं तस्मिन्पूर्वस्याव्यक्तानुकरणस्याच्छब्दस्य योऽन्त्यस्तकारस्तस्य पूर्वस्य परस्य चाद्यस्य वर्णस्य नित्यं पररूपमेकादेशो भवति । पटपटाकरोति । दमादमाकरोति^१ ।

पटदित्यस्माद् ‘अव्यक्तानुकरणाद्’ इति डाचि विहिते ‘डाचि बहुलम्’ इति द्विर्वचनम्, तच्च टिलोपात् पूर्वमेवेष्यते ॥

पदमञ्जरी

यदा त्विति । द्विरुक्तस्य समुदायानुकरणस्य वार्थभेदो भवति ।

नित्यमाग्नेडिते डाचि ॥ वार्त्तिकमेवेदम् । वृत्तिकृता सूत्ररूपेण पठितम् । डाचि विवक्षित इति । ‘आशंसायां भूतवच्च’ इति भविष्यति क्तः, विधित्सित इत्यर्थः । अन्यथा डाजेव न स्यात्; व्यजवर्धत्वाभावात् । तथा च डाञ्जिधा-
वुक्तम्—‘यस्य च द्विर्वचने व्यजवर्द्धता ततः प्रत्ययः’ इति, अष्टमे च वक्ष्यति-
डाचीति विषयसप्तमीति ।

डाचि विधित्सित एव द्विर्वचनं क्रियत इत्यत्र प्रयोजनान्तरमाह—तच्चेति ।

न्यासः

नाग्नेडितस्यान्त्यस्य तु वा ॥ यदा त्वित्यादि । यदा पटपटदित्येष शब्दः समुदाय एवानुकरणम्, तदा तस्याद्विरुक्तत्वात्परस्यावयवस्य पटच्छब्दस्याग्नेडितसंज्ञा नास्तीति पूर्वेण पररूपं भवत्येव ॥

नित्यमाग्नेडिते डाचि ॥ डाच्परमिति । डाच् परो यस्मात् तत् तथोक्तम् ।

डाचि विहित इत्यादि । विहित इति ‘हि गतौ’ इत्यस्य विपूर्वस्य रूपमिदम् । अस्य च ‘सर्वे गत्यर्था ज्ञानार्थाः’ इति विहिते=विज्ञाते बुद्धिस्थ एवेत्येषोऽर्थो वेदितव्यः । तेनायमर्थो भवति—डाचि विहिते बुद्धिस्थविषयभूत एवानुत्पन्ने ‘डाचि बहुलं द्वे’ इति द्विर्वचनमिति । अवश्यञ्चैतदेवं विज्ञेयम्; अन्यथा हि यदि डाचि विहिते कृत इत्येषोऽर्थः स्यात्, तदा डाचि परभूते ‘डाचि बहुलं द्वे’ इत्यनेन द्विर्वचनं विधीयते । तथा च यद्वक्ष्यति—‘डाचीति विषयसप्तमीयम्’ इति तद् विरुध्यते । किं पुनः कारणम्—डाचि विहिते बुद्धिविषयीभूत एवानुत्पन्ने द्विर्वचनं विधीयते ? इत्याह—तच्चेत्यादि । चशब्दो हेतौ । यस्माद् द्विर्वचनं टिलोपात् पूर्वमिष्यते तस्माद् डाचि विहिते बुद्धिस्थे विषय-
भूते एवानुत्पन्ने द्विर्वचनं विधीयते, न परभूते । एवं तट्टिलोपात् पूर्वं सिध्यति;

१. माण्ये त्विदं वार्त्तिकरूपेणैव गृहीतमिति ध्येयम् ।

२. ‘मटमटाकरोति’ इत्यधिकं पुस्तकान्तरे ।

अकः सवर्णे दीर्घः ॥ १०१ ॥

अकः सवर्णेऽचि परतः पूर्वपरयोः स्थाने दीर्घ एकादेशो भवति ।
दण्डाग्रम् । दधीन्द्रः । मधूदके । होतृश्यः ।

अक इति किम् ? अग्नये । सवर्ण इति किम् ? दध्यत्र ।

पदमञ्जरी

ह्यर्थे चः, तद्धि द्विर्वचनं टिलोपात्पूर्वमिष्यते । एवं च पूर्वं सिद्धयति, यदि डाचि विधित्सित एव द्विर्वचनं भवति, नान्यथा । यदि हि परभूते द्विर्वचनं स्यात्, ततोऽन्तरङ्गत्वात्पूर्वं टिलोपे कृते टकारान्तस्य द्विर्वचने पटपटेति न सिद्धयेत् ।

यद्वा—डाचि विहिते उत्पन्ने इत्यर्थः । ननु चोक्तम्—डाजेव न स्यादिति ? नैष दोषः; 'व्यज्रराद्धात्' इति भाविष्यपदेशोऽयम् । यस्य व्यज्रवार्द्धता भविष्यति द्विर्वचने कृते तस्मादित्यर्थः । यदि डाचि विहितं द्विर्वचनं परत्वाद्विलोप-प्रसङ्ग इत्युक्तम् ? तत्राह—तच्चेत्यादि । 'डाचि बहुलम्' इति बहुलग्रहणाद् द्विर्वचने कृते टिलोप इत्यर्थः ॥

अकः सवर्णे दीर्घः ॥ अग्नय इति । 'चेडिति' इति गुणे कृते दीर्घत्वप्रसङ्गः । दध्यत्रेति । असति सवर्णग्रहणे यणादेशस्य दीर्घस्य च विषयविभागो न ज्ञायेत, ततश्च पर्यायः स्यात् ।

न्यासः

नान्यथा । यदि हि डाचि परभूते द्विर्वचनं न क्रियते, तदान्तरङ्गत्वाद्विलोपे कृते पश्चाद्विकारान्तस्य द्विर्वचनमापद्येत, तथा च पटपटेति न सिध्येत् । न च शक्यते वक्तुम्—'नित्यमाग्रेडितं डाचीत्येतद्वचनं ज्ञापकं पूर्वं द्विर्वचनं भवति ततश्चिलोपः' इति; यस्मात् पटदित्यादिकं टिलोपे कृते द्विरुच्यमानं यच्छब्दान्तं भवति तदर्थमेवेदं स्यात्—पटपटाकरोतीति ।

अथ वा—डाचीति डाचि विहिते सति परसप्तम्यामदोष इति मन्यमानेन डाचि विहित इत्युक्तम् । डाचि विहिते सति 'डाचि बहुलं द्वे' इत्यनेनोपसंख्यानान्न द्विर्वचनम् । ननु चैवं सति 'सर्वविधिभ्यो लोपविधिर्बलीयान्' इति द्विर्वचनात् प्राक् टिलोपः स्यात्, तथा चानिष्टं रूपं प्रसज्येत ? इत्यत आह—तच्चेत्यादि । कथं पुनश्चिलोपात् पूर्वमिष्यमाणमेतल्लभ्यते ? बहुलग्रहणात् । अस्मिन्स्तु व्याख्याने विहित इति दधातेरेव तद् रूपं वेदितव्यम् ॥

अकः सवर्णे दीर्घः ॥ अग्नय इति । परत्वाद् 'चेडिति' इति गुणे कृतेऽगभावादत्र न भवति ।

दध्यत्रेति । ननु च यणादेशोऽत्र बाधको भविष्यति, तत् किमेतन्निवृत्त्यर्थेन सवर्णग्रहणेन ? इहापि तर्हि बाधकः स्याद्—दधीन्द्रः, मधूष्णमिति । तस्माद् विषय-विभागार्थं सवर्णग्रहणं कर्तव्यम् ।

अचीत्येव—कुमारो शेते । ‘नाज्जलौ’ इत्यत्र यदजिति प्रत्याहार-
ग्रहणं तत्र ग्रहणकशास्त्रस्यानिभिनिर्वृत्तत्वात्सवर्णा न गृह्यन्ते इति
सवर्णत्वमीकारशकारयोरप्रतिषिद्धम् ॥

ॐ सवर्णदीर्घत्वे ऋति रृ वा वचनम् ॐ । ऋति सवर्णे परभूते
तत्र रृ वा भवतीति वक्तव्यम् । होतृ + ऋकारः होतृकारः । यदा

पदमञ्जरी

कुमारी शेते इति । ननु च तुल्यास्यप्रयत्नत्वेऽपि सावर्ण्यमत्र नास्ति,
‘नाज्जलौ’ इति प्रतिषेधात् ? इत्यत आह—नाज्जलावित्यत्रेति । ‘अणुदित्सवर्णस्य
चाप्रत्ययः’ इति ग्रहणकवाक्यम्, तच्च ‘नाज्जलौ’ इत्यस्य प्रवृत्तिसमये नाभिनि-
र्वृत्तम्, तस्य हि सवर्णसंज्ञाङ्गम्, तेन यावत्सा न प्रवर्तते तावदनिभिनिर्वृत्तम् ।
सवर्णसंज्ञाऽपि स्वापवादे ‘नाज्जलौ’ इत्यस्मिन्नप्रवृत्ते न प्रवर्तते, ततश्च पूर्वं
‘नाज्जलौ’ इत्यस्य प्रवृत्तिः, पश्चात्सवर्णसंज्ञायाः प्रवृत्तिः, पश्चाद् ग्रहणक-
वाक्यस्येति एष क्रमः । तेन ‘नाज्जलौ’ इत्यत्रागृहीतसवर्णानामचां ग्रहणमिति
इकारशकारयोः सावर्ण्यमप्रतिषिद्धम्, तस्मादचीत्यनुवर्त्यमिति ।

ऋति रृ व वचनमिति । मध्ये रेफभक्ती द्वे, आदितोऽभक्तेरर्द्धमात्रा,
एवमन्ततः ।

न्यासः

कुमारी शेते इति । अत्र ‘इचुयशास्तालव्याः’ इति, ‘विवृतं करणमूष्मणां
स्वराणां च’ इतीकारस्य सवर्णः शकारो यद्यपि भवति, तथाप्यज्ग्रहणानुवृत्तेर्न भवति ।
न च सावर्ण्यमप्यत्र नास्ति । ‘नाज्जलौ’ इति प्रतिषेधादित्यत आह—नाज्जलावित्य-
त्रेत्यादि । यदि ‘नाज्जलौ’ इत्यत्र ‘अणुदित् सवर्णस्य चाप्रत्ययस्य’ इत्येतद् ग्रहणक-
शास्त्रमभिनिर्वृत्तं स्याद्, एवमिकारो गृह्यमाण ईकारस्यापि ग्राहको भवति, ततश्च
सवर्णत्वमीकारशकारयोः प्रतिषिध्येत । न च ‘नाज्जलौ’ इत्यत्र प्रतिषेधे कर्तव्ये ग्रहणक-
शास्त्रमभिनिर्वृत्तम्, तस्य हि शास्त्रस्य सवर्णसंज्ञाङ्गं निमित्तम्, ततो यावत् सा न
प्रवर्तते, तावदङ्गवैकल्याद् ग्रहणकशास्त्रमनभिनिर्वृत्तम् । एवं सवर्णसंज्ञापि यावदपवादो
नाभिनिर्वृत्तो भवति, तावत् क मया प्रवर्तितव्यमिति स्वविषयमजानाना न प्रवर्तते,
ततो ‘नाज्जलौ’ इत्यस्यापवादस्यानभिनिर्वृत्तत्वात् सवर्णसंज्ञा न प्रवर्तते । तेनाङ्ग-
वैकल्याद् ग्रहणकशास्त्रमपरिनिष्पन्नम्, अतोऽकः सवर्णा गृह्यन्ते । तेनागृहीतसवर्णाना-
मेव प्रत्याहारसन्निविष्टानामयं प्रतिषेधः । न चायमीकारोऽक्षु सन्निविष्ट इति नासौ
‘नाज्जलौ’ इत्याजिति प्रत्याहारग्रहणेन गृह्यते । तेन सवर्णत्वमीकारशकारयो-
रप्रतिषिद्धम् ।

न रु, तदा दीर्घ एव होतकारः ।

❀ लृति ल्लृ वा वचनम् ❀ । लृति सवर्णे परतो ल्लृ वा भवतीति वक्तव्यम् । होतृ + लृकारः । होत्ल्लृकारः । होतृकारः । ऋकारलृकारयोः सवर्णसंज्ञाविधिस्तु । दीर्घपक्षे तु समुदायान्तरतमस्य लृवर्णस्य दीर्घस्याभावात् ऋकारः क्रियते ॥

प्रथमयोः पूर्वसवर्णः ॥ १०२ ॥

‘अकः’ इति ‘दीर्घः’ इति वर्तते । प्रथमाशब्दो विभक्तिविशेषे पदमञ्जरी

एवम् लृतीत्यत्रापि मध्ये द्वे लकारभक्ती, अभितः पूर्ववत् । एवं द्विमात्रयो-
रप्येतयोरीषत्स्पृष्टत्वाद्विवृत्ताभ्यामृकारलृकाराभ्यामसावर्ण्यादग्रहणादीर्घसंज्ञाया-
अभावाद्वचनम् । अर्द्धतृतीयमात्रत्वात्तत्कालत्वाभावादित्यन्ये । एतच्च सवर्ण-
संज्ञाया प्रपञ्चितम् । दीर्घपक्षे त्विति । ऋकारलृकारयोः समुदायः स्थानी, न
च तस्यान्तरतमो दीर्घः सम्भवति, अतोऽवयवस्य योऽन्तरतमः स एव भवति ।
तत्रापि लृवर्णस्य दीर्घासम्भवाद्ऋकारस्य योऽन्तरतमः स ऋकार एव भवति ॥

प्रथमयोः पूर्वसवर्णः ॥ प्रथमाशब्दो विभक्तिविशेषे रूढ इति । सुपामाद्यत्रिके
‘सपूर्वायाः प्रथमायाः’, ‘सप्तमीपञ्चमीप्रथमाभ्यः’ इत्यादौ तस्यैव ग्रहणात् । ननु
च स्त्रीलिङ्गः प्रथमाशब्दस्तत्र रूढः, न चास्य स्त्रीलिङ्गत्वे प्रमाणमस्ति, प्रत्युत
प्रथमशब्दस्तिङां त्रिकद्वयेऽस्मिन्नेव शास्त्रे संज्ञात्वेन विनियुक्त इति तस्यैव ग्रहणं
युक्तम्; ततश्च पचति, पचतः, पचन्ति, पचते, पचेते, पचन्ते, चकार, चक्रतुः,
चक्रुः; चके, चक्राते, चकिरे—इत्यादौ यथाप्राप्तविध्यन्तरबाधेनायं विधिर्युक्तः ।

न्यासः

होत्ल्लृकारः, होतृकार इति । कथं पुनरत्र दीर्घत्वम्, यावता ऋकारलृकारयोर्मित्र-
स्थानत्वात् सवर्णसंज्ञा नास्ति ? इत्यत आह—ऋकारलृकारयोः सवर्णसंज्ञाविधिरुक्त
इति । ननु च ऋकारलृकारसमुदायोऽत्र स्थानीति तस्यैव योऽन्तरतमस्तेनैव युक्तमा-
देशेन भवितुम्, न च ऋकारस्तस्यान्तरतमस्तत् कथं स भवति ? इत्यत आह—दीर्घ-
पक्षे त्वित्यादि । समुदायान्तरतमस्याभावादिति । ऋकारलृकारसमुदायोऽत्र स्थानी,
तस्य चान्तरतमो दीर्घो न सम्भवतीत्यवयवस्य योऽन्तरतमस्तेनैव युक्तमादेशेन
भवितुम् । तत्रापि लृकारस्य दीर्घो न सम्भवतीति ऋकारस्य योऽन्तरतमो दीर्घः स
एव ऋकारो भवति ॥

प्रथमयोः पूर्वसवर्णः ॥ प्रथमशब्दोऽयं सन्निवेशविशेषापेक्षेऽभिधेये वर्तते । परेष्व-
भिसमीक्षितेषु यस्मात्पूर्वो नास्ति स प्रथमशब्दाभिधेयः । इह च ‘प्रथमयोः’ इति सामा-
न्येन निर्देशान्न ज्ञायते—कयोः प्रथमयोरिदं ग्रहणमित्यतस्तत्परिज्ञानायाह—प्रथमा-

रूढः, तत्साहचर्यात् द्वितीयापि प्रथमेत्युक्ता । तस्यां प्रथमायां द्वितीयायां च विभक्तावचि अकः पूर्वपरयोः स्थाने पूर्वसवर्णदीर्घ एकादेशो भवति । अग्नी । वायू । वृक्षाः । प्लक्षाः । वृक्षान् । प्लक्षान् ।

पदमञ्जरी

किञ्चैव सति मुख्येऽपि प्रथमशब्दे 'प्रथमयोः' इति द्विवचनमुपपद्यते, आत्मने-पदपरस्मैपदभेदेन प्रथमस्य भेदात् ? उच्यते; एवं सति द्विवचननिर्देशोऽनर्थकः; 'लुटः प्रथमस्य' इत्यादिवत्सिद्धत्वात् । यद्वा—'वा सुप्यापिशलेः' इत्यतः सुपीत्यनुवर्त्तयिष्यते, तेन सुप एव प्रथमस्य ग्रहणम्, लिङ्गाच्च, किं लिङ्गम् ? 'दीर्घाज्जसि च' 'तस्माच्छसो नः पुंसि' इति । अत एव लिङ्गात्सुपामप्यादितः प्रथमयोर्द्वयोर्ग्रहणं भवति, अचीत्यधिकाराच्च, न हि सुरजादिः । सुरपि कुण्डं तिष्ठतीत्यदावजादिः ? नात्रायं विधिः प्राप्नोति, कारणम् ? अमि पूर्वत्वेन बाध्यते । तस्मात् स्त्रीलिङ्गस्य ग्रहणमिति स्थितम् । तत्साहचर्याद् द्वितीयापि प्रथमेत्युक्तेति । द्विवचनं चात्र प्रमाणम् । ननु सकृच्छ्रुतः शब्दो मुख्यवृत्तिरेव वा भवति, जघन्यवृत्तिरेव वा, न पुनरुभयवृत्तिः ? प्रथमाद्वितीयासमुदाये जघन्यवृत्तिरेवायम्, स च समुदाय उद्भूताग्रयवभेद इति द्विवचनोपपत्तिः, यथा—छत्रिणो गच्छन्तीति ।

वृक्षाः, प्लक्षा इति । नन्वत्रापि 'अतो गुणे' इति पररूपेण भवितव्यम्, ना-

न्यासः

शब्द इत्यादि । प्रथमाशब्दोऽयमिह शास्त्रे विभक्तिविशेषे रूढः, सुपां यदायं त्रिकं तत्र प्रसिद्धः । तथा हि—'सपूर्वयोः प्रथमयोर्विभाषा', 'सप्तमीपञ्चमीप्रथमाम्यः' इत्येवमादिषु निर्देशेषु प्रथमाशब्देन स एव विभक्तिविशेषो निर्दिष्टः । तस्माद् रूढिशब्दत्वादिह प्रथमाशब्दो विभक्तिविशेषे वर्त्तत इति विज्ञायते ।

ननु च स्त्रीलिङ्गो यः प्रथमाशब्दः स इह शास्त्रे विभक्तिविशेषे रूढः, अस्य च स्त्रीलिङ्गतैव सन्दिग्धा ? नैतदस्ति; प्रथमशब्दोपादानादेव स्त्रीलिङ्गोऽयमुपात्त इत्यवसीयते । यदि हि पुल्लिङ्गस्येदमुपादानं स्यादेवं सति प्रत्ययग्रहणमेव स्यात् । यदि च प्रत्ययग्रहणमभीष्टं स्यात् तदौजसोरित्येवं ब्रूयात् । न चैवमुच्यमाने द्वितीयासम्बन्धिनोऽप्यौकारस्य ग्रहणप्रसङ्गः; इह जसा साहचर्यात् प्रथमासम्बन्धिन एवौकारस्य ग्रहणं विज्ञास्यते । तस्मात् स्त्रीलिङ्गस्येदं ग्रहणमित्यसन्दिग्धमेतत् ।

ननु च यदि प्रथमाशब्दोऽयमिह शास्त्रे विभक्तिविशेषे रूढः, एवं सति विभक्तिविशेष एक इत्यैकवचनेनैव भवितव्यम्, तत् कथं प्रथमयोरिति द्विवचनम् ? इत्यत आह—तत्साहचर्यादित्यादि । तेन प्रथमाख्येन विभक्तिविशेषेण साहचर्याद् द्वितीयापि विभक्तिः प्रथमेत्युक्ता, ततश्च द्वित्वाद् द्विवचनमेव न्याय्यम् । तदेतेन प्रथमयोरिति विभक्त्योरिदं ग्रहणं न प्रत्यययोरिति दर्शयति । वृक्षाः, प्लक्षा इति । कथमिदमुदा-

‘अतो गुणे’ इति यदकारे पररूपं तदकः सवर्णे दीर्घत्वमेव बाधते, न तु पूर्वसवर्णदीर्घत्वम्, ‘पुरस्तादपवादा अनन्तरान्विधोन्बाधन्ते नोत्तरान्’ इति ।

पदमञ्जरी

प्राप्ते विध्यन्तरे तस्यारम्भात् । स्यादेतत्—प्रथमयोरित्येतदपि दीर्घत्वं नाप्राप्ते विध्यन्तरे आरभ्यमाणम् अग्नी इत्यादौ यथा बाधते, तथा पररूपमपि बाधित्येते इति ? तत्र, स्वरसन्धिषु गुणयणावुत्सर्गौ, वृद्धिः सवर्णदीर्घत्वं पूर्वसवर्णादेशश्च तयोरपवादा इति द्वितीयकक्षाप्राप्ताः, पररूपं तु तृतीयकक्षाप्राप्तमिति तदेव प्राप्नोति । एवं तर्हि योगविभागः करिष्यते—प्रथमयोरिति, अकः सवर्ण इत्येव, तेन वृक्षा इत्यादौ पररूपं बाधित्वा प्रथमयोरकः सवर्णे दीर्घत्वं भविष्यति; यथैव तर्हि योगविभागः पररूपं बाधते, तथा वृक्षमित्यादावपि पूर्वमपि बाधेत, तस्य त्वग्निमित्यादिरवकाशः ? नैष दोषः; ‘अमि पूर्वः’ इत्यत्रामीति विभज्यते, तत्र च पूर्वसवर्णदीर्घप्रतिषेधः प्रकृतोऽनुवर्त्तिष्यते । प्रथमयोरिति योगविभागेन प्राप्तं दीर्घत्वमपि न भवतीत्यर्थः । एवमपि ‘तस्माच्छसो नः पुंसि’ इत्यत्र तच्छब्देनानन्तरो दीर्घः परामृश्यते, एतान् गाश्चरतो बलीवर्दान्पश्य इत्यत्र ‘औतोम्शसोः’ इत्येकादेशान्मा भूदिति, ततः किम् ? योगविभागे क्रियमाणे अग्नीन्, वायूनित्यादावेव नत्वं स्यात्, न तु वृक्षानित्यादौ यत्र प्रथमयोरिति योगविभागाद् दीर्घो विधीयते ? अयमप्यदोषः; तस्मादित्यनेनावस्थानिको दीर्घः परामृश्यते, नानन्तरः, नापि दीर्घमात्रम्, एतच्चाक इत्यनुवृत्तेर्लभ्यते । मा भूद्वा योगविभागः—प्रथमयोरिति । ननु चोक्तम्—वृक्षा इत्यादौ पररूपप्रसङ्ग इति ? नैष दोषः; आचार्यप्रवृत्तिर्ज्ञापयति—न जश्शसोः पररूपं भवतीति, यदयं ‘नादिचि’ इतीज्प्रहणं करोति; अन्यथा अवर्णान्तस्य नास्त्येव दीर्घप्रसङ्ग इति किमिज्प्रहणेन ? केवलोत्तरार्थे हि तस्मिन्स्तत्रैव कर्तव्यं स्यात् । यद्वा—‘दीर्घाच्छसि’ इत्येव ब्रूयात्, किमर्थमिदम् ? नियमार्थम्—दीर्घाच्छस्येवेति । तेन जश्शसोर्न भविष्यति ।

वृत्तिकारस्तु यथोक्ते परिहारे प्रतिपत्तिगौरवप्रसङ्गान्यायतः परिहारमाह—अतो गुण इति यदकारे पररूपमित्यादि । न्यायं दर्शयति—पुरस्तादिति । इतिकरणो हेतौ ।

न्यासः

दृढम् ? यावता ‘अतो गुणे’ इत्यनेन पररूपेणात्र भवितव्यम्, तद्वि नाप्राप्ते विभक्त्यन्तर आरभ्यमाणं यथाऽकः सवर्णे दीर्घत्वं बाधते, तथा ‘प्रथमयोः पूर्वसवर्णः’ इति दीर्घत्वमपि बाधेत ? इत्यत आह—अतो गुण इत्यादि । अत्रैवोपगतिमाह—पुरस्तादित्यादि । इतिकरणो हेतौ । यस्मात् ‘पुरस्तादपवादा अनन्तरान् विधीन् बाधन्ते

अचीत्येव वृक्षः । वृक्षः, प्लक्षः ।

अक इत्येव—नावौ ।

पूर्वसवर्णग्रहणं किम् ? अग्नी इत्यत्र पक्षे परसवर्णो मा भूत् । दीर्घग्रहणं किम् ? त्रिमात्रे स्थानिनि त्रिमात्रादेशनिवृत्त्यर्थम् ॥

तस्माच्छसो नः पुंसि ॥ १०३ ॥

पदमञ्जरी

अग्नी इत्यत्रेति । असति हि पूर्वग्रहणे पूर्वसमुदायस्य स्थानिनोऽन्तरतमस्य दीर्घस्याभावादवयवान्तरतमो भवन् पूर्वस्यैवेति नियमकारणाभावात्परसवर्णोऽपि स्यात्, ततस्तन्निवृत्त्यर्थम् । पूर्वग्रहणं तु विप्रतिषेधनिराकरणार्थम्; अन्यथा अग्नी इत्यत्र विप्रतिषिद्धमापद्यते । कथम् ? 'दीर्घः' इति वर्तते, यदि पूर्वो न दीर्घः, यदि दीर्घो न पूर्वः । ननु दीर्घग्रहणानुवृत्तिसामर्थ्यात् पूर्वशब्देन पूर्वाकृतिर्गृही-
यते ? कथं पुनः सामर्थ्यम्, यावता यत्र पूर्वव्यक्तिर्दीर्घभूता—कुमारीः पश्य, भस्त्राः पश्येत्यादौ तत्रैव यथा स्यात्, अग्नी इत्यादौ मा भूदित्येवमर्था दीर्घा-
नुवृत्तिः स्यात् ? यद्येतावत् प्रयोजनं स्याद्—'दीर्घाच्छसि पूर्वोऽमि च' इति ब्रूयात्; यतस्तु खलु प्रथमयोरित्यारभ्यते ततो ज्ञायते—न केवलं कुमारीः पश्येत्यादौ दीर्घ-
स्यैव प्रथमयोरित्यनेन दीर्घो विधित्सितः, किं तर्हि ? अग्नी इत्यादावपीति, तच्चा-

न्यासः

नोत्तरान् इति तस्माद् 'अतो गुणे' पररूपम् 'अकः सवर्णो दीर्घः' इति दीर्घत्वं बाधते; तस्यैव तदनन्तरत्वात् । 'प्रथमयोः पूर्वसवर्णः' इति दीर्घत्वं तु न बाध्यते; विपर्ययात् । अग्नी इत्यत्रेत्यादि । असति पूर्वग्रहणे अग्नी इत्यत्र पूर्वपरसमुदायः स्थानी, तस्य चान्तरतमो दीर्घ आदेशो नास्तीत्यवयवान्तरतमो यस्तेन भवितव्यम् । अवयवौ चात्र द्वौ—पूर्वः, परश्चेति; तत्र च पूर्वस्यैव भवितव्यमिति नियमो न लभ्यते, नियमकरणा-
भावादिति तयोः पर्यायेण भवन्नादेशः पक्षे परसवर्णो वा स्याद् । अतस्तन्निवृत्त्यर्थं पूर्वग्रहणम् ।

सवर्णग्रहणं तु विप्रतिषेधनिरासार्थम् । असति हि तस्मिन् दीर्घ इत्यनुवर्त्त-
मानेऽग्नी इत्यत्र विप्रतिषिद्धत्वमापद्येत यदि पूर्वो न दीर्घः; अथ दीर्घो न पूर्वः । यदि च पूर्वशब्देन पूर्वाकृतिरुच्येत, दीर्घादनुवृत्तेः पूर्वस्येति षष्ठी वा क्रियेत । तथा च सवर्णग्रहणं शक्यमकर्तुम् । क्रियमाणं वा तत् सुखप्रतिपत्त्यर्थं वेदितव्यम् ।

दीर्घग्रहणं त्रिमात्रे स्थानिनीत्यादि । अग्नि + औ इति स्थिते, असति दीर्घग्रहण-
एकादेशः क्रियमाणः स्थानिन आन्तरतम्यात् त्रिमात्रः प्राप्नोति; स्थानिनस्त्रिमात्र-
कत्वात् । तथा हि—अग्निशब्दस्येकार एकमात्रः, औकारो द्विमात्र इत्येतत्समुदायात्म-
कश्चात्र स्थानी । तस्मात् त्रिमात्रे स्थानिन्यन्तरतमस्त्रिमात्र आदेशो मा भूदित्येवमर्थ-

तस्मात्पूर्वसवर्णदीर्घादुत्तरस्य शसोऽवयवस्य सकारस्य पुंसि नकारादेशो भवति । वृक्षान् । अग्नीन् । वायून् । कर्तृन् । हर्तन् । षण्डकान् । पण्डकान् । स्थूरकान् । अररकान्पश्य । सर्व एते पुंल्लिङ्ग-विशिष्टं स्वार्थं प्रतिपादयन्ति ।

पदमञ्जरो

कृतिविवक्षायामुपपद्यते ? सत्यम् ; तदेव सवर्णग्रहणेनापि विस्पष्टीक्रियते—त्रिमात्रे स्थानिनि त्रिमात्रादेशनिवृत्त्यर्थमिति । आन्तरतस्यात् त्रिमात्र एव प्राप्नोति । यत्र सुताप्लुतप्रसङ्गः स एव 'प्लुतश्च विषये स्मृतः' इत्यस्य विषयः, इह तु प्लुतस्यैव प्रसङ्ग इति नायमस्य विषयः ॥

तस्माच्छसो नः पुंसि ॥ तस्मादित्यनेनानन्तरः पूर्वसवर्णदीर्घो निर्दिश्यत इत्याह—तस्मात्पूर्वसवर्णदीर्घादिति । उत्तरस्य शसोऽवयवस्येति । उत्तरस्येत्येतच्छ-सवयवस्य विशेषणम्, तस्मादुत्तरो यः शसोऽवयवस्तस्येति, न तु शसः; असम्भवात् । न हि पूर्वसवर्णदीर्घात् परः कचिच्छस् सम्भवति । अन्तादिवद्भावोऽपि न भवति; उभयत आश्रयणात् । अत एवानुपात्तमवयवस्येति लभ्यते । 'बहुषु बहुवचनम्' इत्यत्र 'त्रिकं प्रातिपदिकार्थः' इत्युक्तम्, तेन 'पुंसि' इत्येतत्प्रकृति-विशेषणम्—पुंशब्दात् परस्य शसोऽवयवस्येति । यद्येवम्, वृक्षानित्यादिकं पदं नकारान्तमुदाहरणमुपपद्यते । षणुकषण्डकशब्दाविह लोकप्रसिद्धया नपुंसके वर्त्तमानावपि पुंस्त्वानुगतमेवार्थमाह तुः, यथा कुमार्यादिषु वर्त्तमानोऽर्थशब्दः, सामान्यविशेषा एव स्त्रीत्वादयो न पुनस्तनादयः । स्त्रीसूत्रे चैतदुपपादितम् । स्थूरकानित्यादि तूदाहरणद्वयमयुक्तम्, कथम् ? स्थूरकाया अपत्यानि, अररकाया अपत्यानि 'गर्गादिभ्यो यञ्', बहुषु लुक्, स्त्रीप्रत्ययस्यापि 'लुक् तद्धितलुकि' इति लुक्, स्थूरक, अररक—इत्येतौ स्त्रीशब्दौ, ताभ्यां परोऽत्र शस् भवति; न तु

न्यासः

दीर्घग्रहणम् । दीर्घग्रहणे हि सति तेनादेशे विशिष्यमाणे त्रिमात्रस्यादेशप्रसङ्गो न भवति; द्विमात्रस्यैव दीर्घसंज्ञाविधानात् ॥

तस्माच्छसो नः पुंसि ॥ तस्मात् पूर्वसवर्णदीर्घादिति । एतेन तस्मादित्यनेनानन्तरः पूर्वसवर्णदीर्घो निर्दिष्ट इति दर्शयति । शसोऽवयवस्य सकारस्येति । अनेन शस इति सकारावयवापेक्षयावयवषष्ठीति पुंसीति प्रत्ययार्थस्येदं वा विशेषणम्—पुंसि चेद् बहुत्वे शसुत्पन्न इति । प्रकृतिविशेषणं वा—पुंशब्दाच्चेत् परः शसिति । तत्र यदा प्रत्ययार्थस्य विशेषणं तदा 'सर्व एते' इत्यादेरयं पूर्वपक्षः—वृक्षान्, अग्नीनित्यादिकं युक्तमुदाहरणम् ; पुंसां बहुत्वेऽत्र शस उत्पन्नत्वात् । षण्डकान्, पण्डकानिति—एतदुदाहरणद्वयमयुक्तम् ; न ह्यत्र पुंसां बहुत्वे शस उत्पन्नः, किं तर्हि ? नपुंसकानामित्यत आह—सर्व एत इत्यादि । सर्वग्रहणेन न केवलं वृक्षादयः शब्दाः पुंल्लिङ्गेन

इह तु चञ्चेव चञ्चा, 'लुम्मनुष्ये' इति कनो लुपि कृते 'लुपि युक्तवद् व्यक्तिवचने' इति पुंसोऽपि स्त्रीलिङ्गता, तेन नत्वं न भवति—चञ्चाः पश्य, वधिकाः पश्येति ।

पदमञ्जरी

पुंशब्दाभ्यामित्यत आह—सर्व एत इति । न केवलं वृक्षादयः, अपि त्वेतावपीति सर्वशब्दस्यार्थः, लुप्तेऽपि प्रत्यये प्रकृतिरेव तदर्थे वर्त्तते, प्रत्ययार्थश्चात्रायमन्य-रूपः । पुंस्त्वविशिष्ट इति । स्त्रीवाचकत्वेन प्रसिद्धावप्येतावस्मिन् प्रयोगे पुंशब्दा-विति भावः ।

यद्येवम्, चञ्चेव चञ्चाः पुमांस इति 'इवे प्रतिकृतौ' इति कनः 'लुम्मनुष्ये' इति लुपि कृते प्रकृतिरेव चञ्चाशब्दः पुंस्त्वविशिष्टं प्रत्ययार्थमस्मिन् प्रयोग आहेति नत्वप्रसङ्गः ? इत्यत आह—इह त्वित्यादि । प्रत्ययार्थोऽपि नैवात्र पुंस्त्व-विशिष्टः, किं तर्हि ? अतिदेशात् स्त्रीत्वविशिष्ट इत्यर्थः ।

न्यासः

सामान्यविशेषेण विशिष्टं स्वार्थं प्रतिपादयन्ति, अपि तु षण्डकपण्डकशब्दावपीति दर्शयति । स्वार्थः पुनरेषां पुंस्त्वेन सामान्यविशेषेणावच्छिन्नं वृक्षादिकं द्रव्यम् । तदेवं यतः सर्व एते पुल्लिङ्गविशिष्टार्थाभिधायिनः, तेनैतेभ्य उत्पद्यमानः शस् पुंसामेव बहुत्वे उत्पद्यत इति पूर्वपक्षो निराकृतो भवति । यदा तु प्रकृतिविशेषणं तदाय पूर्वपक्षः—वृक्षानित्यादिकमित्युदाहरणमुपपद्यते, तत्र हि पुंशब्दात् परः शस् भवति; स्थूरान्, अररकानिति इदमुदाहरणद्वयं नोपपद्यते; तथा हि—स्थूराया अपत्यानि अररकाया अपत्यानीति 'गर्गादिभ्यो यञ्' इति यञ्, तस्य 'यञञोश्च' इति लुकि कृते स्त्रीप्रत्यय-स्यापि 'लुक् तद्धितलुकि' इति लुक्—स्थूर, अररक, इत्येताभ्यां स्त्रीशब्दाभ्यामुत्पन्नोऽत्र शस् स्त्रीशब्दाभ्यां परो भवति, न नपुंसकशब्दाभ्याम् ? इत्यत आह—सर्व एत इत्यादि । प्रकृतिरेव ह्यत्र तद्धितलुगन्ता प्रत्ययार्थे वर्त्तते, स च प्रत्ययार्थः पुल्लिङ्गेन विशिष्टः । तस्मान्न केवलं वृक्षादयः शब्दाः पुल्लिङ्गेन विशिष्टं वृक्षादिकं स्वार्थं प्रतिपादयन्ति, अपि तु स्थूराररकशब्दावपीति पूर्वपक्षः प्रतिक्षिप्तो भवति ।

अयं तर्हि प्रत्ययार्थविशेषणपक्षे दोषः—चञ्चेव चञ्चाः पुमांस इति । 'इवे प्रति-कृतौ' कन्, 'लुम् मनुष्ये' इति लुप्; यदा लुबन्ताच्चञ्चाशब्दाद् पुंसां बहुत्वे शस् उत्पद्यते, तदा चञ्चाः पश्येत्यत्र नत्वं प्राप्नोति ? इत्यत आह—इह त्वित्यादि । नैव ह्यत्र पुंशब्दबहुत्वे शस् उत्पन्नः, किं तर्हि ? स्त्रीबहुत्वे; पुंसोऽपि युक्तवद्भावेन स्त्रीत्वाति-देशात् । ततोऽत्र नत्वं न भवति ।

दीर्घग्रहणं प्रकृतम्, तस्य चेहार्थवशेन पञ्चम्यन्तस्योपस्थाने सत्यन्तरेणापि तस्मादित्येतद् वचनं दीर्घादेवोत्तरस्य शसो नत्वं भविष्यतीत्यभिप्रायेणाह—

तस्मादिति किम् ? एतांश्चरतो गाः पश्य । शस इति किम् ?
वृक्षाः । प्लक्षाः । पुंसीति किम् ? धेनूः । बह्वीः । कुमारीः ॥

नादिचि ॥ १०४ ॥

अवर्णादिचि पूर्वसवर्णदीर्घो न भवति । वृक्षौ । प्लक्षौ ।
खट्वे । कुण्डे ।

आदिति किम् ? अग्नी । इचीति किम् ? वृक्षाः ॥

दीर्घाज्जसि च ॥ १०५ ॥

पदमञ्जरी

तस्मादिति किमिति । प्रकृतस्य दीर्घग्रहणस्य पञ्चम्या विपरिणामात्सिद्ध-
मिति प्रश्नः । एतान् गाः पश्येति । ‘औतोऽश्शसोः’ इत्यात्वमेकादेशः, ‘एकः पूर्व-
परयोः’ इति महाप्रकरणम्, ततश्च तद्विषयमेव नत्वं स्यादिति मन्यते । नन्वेवं
‘षत्वतुकोरसिद्धः’ इति च तत्रैव कर्तव्यम्—शसो नः पुंसीति, इह तु प्रकरणा-
दनन्तरमेवोपजीविष्यते ? तदेव तर्हि तस्माद्ग्रहणेन विस्पष्टयते ॥

नादिचि ॥ खट्वे इति । ‘औङ आपः’ इति औङः शीभावः । कुण्डे इति ।
अत्रापि ‘नपुंसकाच्च’ इति ॥

दीर्घाज्जसि च ॥ आदिति नानुवर्तते, चकारेणचोऽनुकर्षणसामर्थ्यात् ; अन्यथा
पूर्वेणैव दीर्घादप्यवर्णादिचि सिद्धः प्रतिषेध इति किं तदनुवृत्त्यर्थेन चकारेण !
दीर्घग्रहणं किम्, यावता ऋवर्णस्य ‘ऋतो ङिसर्वनामस्थानयोः’ इति गुणविधा-
नान्नातिप्रसङ्गः ? एवमिदुत्तरपि ‘जसि च’ इति गुणो विधीयते । इह तर्हि वृक्षाः,
अग्नी, वायू ; इति ह्रस्वादपि प्रतिषेधः स्यात् ? नैष दोषः ; ‘नादिचि’ इत्येतन्नि-
यमार्थं भविष्यति, अगृह्यमाणविशेषत्वाच्चोभयथानियमः—आदिच्येव, आदेवे-

न्यासः

तस्मादिति किमिति । एतान् गाश्चरतः पश्येति । ‘औतोऽश्शसोः’ इत्यात्वम् ।
यद्यनन्तरदीर्घप्रत्ययवमर्शो तच्छब्देनोपादीयेत, तदाऽविशेषेण दीर्घमात्रान्नत्वं विधीय-
मानम्—एतान् गाश्चरतः पश्येत्यत्रापि स्यात्, भवति ह्ययमाकारो दीर्घः । तस्मात्
तच्छब्दे तु न दोषः ; न ह्ययमनन्तरसूत्रविहित आकारः ॥

नादिचि ॥ खट्वे इति । ‘औङ आपः’ इति शीभावः । कुण्डे इति । अत्रापि
‘नपुंसकाच्च’ इति, तत्र कृते ‘आद्गुणः’ इति गुणः ॥

दीर्घाज्जसि च ॥ ‘आत्’ इति नानुवर्तते, तेनायं दीर्घमात्रात् पूर्वसवर्णस्य प्रतिषेधः ।
अथ खट्वा इत्यत्र कथम् ‘प्रथमयोः पूर्वसवर्णः’ इति दीर्घत्वम्, नैव ह्यत्र ‘प्रथमयोः
पूर्वसवर्णः’ इति दीर्घत्वम्, किं तर्हि ? तस्मिन् प्रतिषिद्धे ‘अकः सवर्णे दीर्घः’ इति
दीर्घत्वम् ? दीर्घादिति वचनं स्पष्टार्थम् । ननु चासति तस्मिन् वृक्षा इत्यत्रापि स्यात् ?
नैतदस्ति ; यदि ह्यत्रापि स्यात्, तदा पूर्वसूत्रे ‘इचि’ इत्येतद्व्याप्यकं स्यात् । इह तर्हि

दीर्घाज्जसि इचि च परतः पूर्वसवर्णदीर्घो न भवति । कुमार्यौ ।
कुमार्यः । ब्रह्मबन्धवौ । ब्रह्मबन्धवः ॥

वा छन्दसि ॥ १०६ ॥

दीर्घाच्छन्दसि विषये जसि च इचि च परतो वा पूर्वसवर्ण-
दीर्घो न भवति । मारुतीश्चतस्रः । पिण्डीः । मारुत्यश्चतस्रः ।

पदमञ्जरी

चीति । तत्राद्येन नियमेन वक्षा इत्यादि सिद्धम्; द्वितीयेनाग्नी, वायू इत्यादि ।
यथैव तर्ह्यग्नी, वायू इत्यादौ निषेधो न भवति; एवं कुमार्यौ, वध्वावित्यादावपि
न स्यात्, तस्माद् दीर्घादिति वक्तव्यम् । जस्ग्रहणं शस्निवृत्त्यर्थम्, अन्यथा
कुमारीः पश्य, वधूः पश्येत्यादौ शस्यपि प्रतिषेधः स्यात् । ज्ञापकान्न भविष्यति,
यदयम्, 'तस्माच्छसो नः पुंसि' इति पुंग्रहणं करोति, तज्ज्ञापयति—न शसि प्रति-
षेधो भवतीति; तद्धि नपुंसके सवर्णदीर्घत्वासम्भवात् स्त्रीनिवृत्त्यर्थं कृतम्, यदि
च स्त्रियामप्ययं कुमारीः पश्येत्यादौ शस्यपि प्रतिषेधः स्यात्तदा पूर्वसवर्णदीर्घ-
त्वाभावादेव नत्वं न भविष्यति, किं पुंग्रहणेन ? नैतदस्ति ज्ञापकम्; ह्रस्वान्तं यत्
स्त्रीलिङ्गं तदर्थमेतत् स्यात्—कृतीः पश्य, धेनूः पश्येति । तस्मात् 'जसि च'
इत्येतदपि वक्तव्यमेव ।

वा छन्दसि ॥ मारुतीरिति । मरुतो देवता आसामिति 'सास्य देवता'
इत्यण्, ङीप्, जसि पूर्वसवर्णदीर्घत्वम् । वाराहीति । वराहस्य विकार इति

न्यासः

स्याद्—अग्नये इति ? इष्टत्वाददोषः । अत्र हि परत्वात् 'जञि च' इति गुण एव
भवति । उत्तरार्थं तर्हि स्यात्—'वा छन्दसि' इति दीर्घाद् यथा स्यात् ? नैतदस्ति;
वाग्रहणस्य तत्र व्यवस्थितविभाषाविज्ञानात्—दीर्घादेव भविष्यति, न ह्रस्वात् । 'जसि
च' इत्येतदपि स्पष्टार्थमेव । ननु चासति 'जसि च' इत्येतस्मिन् युवतीः पश्य, पद्धतीः
पश्येत्यादौ शस्यपि प्रतिषेधः स्यात् ? ज्ञापकान्न भविष्यति, यदयम् 'तस्माच्छसो नः
पुंसि' इति पुंग्रहणं करोति, तज्ज्ञापयति—शसि प्रतिषेधो न भवतीति । तद्धि नपुंसके
पूर्वसवर्णदीर्घत्वासम्भवात् स्त्रीनिवृत्त्यर्थमेव क्रियते । यदि च स्त्रियामप्ययं युवतीः
पश्येत्यादौ प्रतिषेधः स्यात्, तदा पूर्वसवर्णदीर्घत्वाभावान् नत्वस्य प्राप्तिरेव नास्तीति
किं पुंग्रहणेन ? उत्तरार्थं तर्हि जस्ग्रहणम् ? नैतदस्ति; वाग्रहणस्य तत्र व्यवस्थित-
विभाषात्वविज्ञानादेव जसोऽन्यत्र न भविष्यति ॥

वा छन्दसि ॥ मारुतीरिति । मरुद् देवता आसामिति 'सास्य देवता' इत्यण्,
'दिङ्वाणञ्' इति ङीप्; सवर्णदीर्घत्वम् । वाराहीरिति । वराहस्य विकार इति

पिण्डयः । वाराही । उपानही । वाराह्यौ । उपानह्यौ ॥

अमि पूर्वः ॥ १०६ ॥

‘अकः’ इत्येव । अमि परतोऽकः पूर्वपरयोः स्थाने पूर्वरूपमेकादेशो भवति । वृक्षम् । प्लक्षम् । अग्निम् । वायुम् ।

पूर्वग्रहणं किम् ? पूर्व एव यथा स्यात्, पूर्वसवर्णोऽन्तरतमो मा भूदिति कुमारीमित्यत्र हि त्रिमात्रः स्यात् ।

पदमञ्जरी

‘अवयवे च प्राण्योषधिवृक्षेभ्यः’ इति ‘प्राणिरजतादिभ्योऽब्’, डीप्, द्विवचने पूर्वसवर्णदीर्घः । उपानहौ विशेष्ये ॥

अमि पूर्वः ॥ ‘दीर्घात्’ इति नानुवर्त्तते, आरम्भसामर्थ्यात् ।

पूर्वग्रहणमित्यादि । यः पूर्वः श्रुतः, स एव यथा स्यात्, कः पुनरन्यः प्राप्नोति ? तत्राह—पूर्वसवर्णो दीर्घो मा भूदिति । क्वचित्तु समासः पठ्यते, स कर्मधारयो द्रष्टव्यः । एतदुक्तं भवति—असतीद् पूर्वग्रहणे प्रकृतं पूर्वग्रहणमनुवर्त्यम्, तस्मिंश्चानुवर्त्तमाने तत्सम्बद्धं सवर्णग्रहणमप्यनुवर्त्यम्, ततश्च पूर्वस्य यः सवर्णः स एवान्तरतमः प्रसज्येत, तत्र को दोषः ? न तावद्वृक्षमित्यादौ द्विमात्रस्य स्थानित्वेन द्विमात्रप्रसङ्गः, वचनसामर्थ्यात् ‘प्रथमोः पूर्वसवर्णः’ इत्येव दीर्घस्य सिद्धत्वात् ? अत आह—कुमारीमित्यत्रेति ।

न्यासः

‘अवयवे च प्राण्योषधिवृक्षेभ्यः’ इत्यण्, पूर्ववद् डीप् । उपानहीति । ‘षिद्गौरादिभ्यश्च’ इति डीष् ॥

अमि पूर्वः ॥ पूर्वसवर्णदीर्घत्वे प्राप्ते वचनमिदम् । दीर्घ इति चेहानुवर्त्तते, अन्यथा हीदं वचनमनर्थकं स्यात् ।

अथ पूर्वग्रहणं किमर्थम्, यावता प्रकृतं यत् पूर्वग्रहणं तदेवेहानुवर्त्तिष्यत इति ? अत आह—पूर्वग्रहणमित्यादि । यथाजातीयकः पूर्वस्तथाजातीयक एव यथा स्यादित्येवमर्थं पूर्वग्रहणम् । एवकारेण यद्वयवच्छिन्नं तद् दर्शयितुमाह—पूर्वसवर्णान्तरतमो मा भूदिति । पूर्वसवर्णश्चासावन्तरतमश्चेति कर्मधारयः । असति हि पूर्वग्रहणे यत् पूर्वकं पूर्वग्रहणं तेनैवानुवर्त्तितव्यम्, तस्मिंश्चानुवर्त्तमाने तत्सम्बद्धं सवर्णग्रहणमप्यनुवर्त्तत, तथा च ‘स्थानेऽन्तरतमः’ इत्यनया परिभाषया पूर्वस्य यः सवर्णः स एव प्रसज्येत । किं पुनरेवं सत्यनिष्टं स्यात्, वृक्षमित्यादौ द्विमात्रस्य स्थानिनो द्विमात्र एव स्यादिति चेत् ? नैतदस्ति; एवं हि वचनमिदमनर्थकं स्यात्, ‘प्रथमोः पूर्वसवर्णः’ इत्यनेन सिद्धत्वादित्यत आह—कुमारीमित्यत्र हीत्यादि । कुमारीशब्दस्येकारो द्विमात्रः, अमोऽकारो मात्रिकः; तत्समुदायात्मकश्चात्र स्थानी, तत्र पूर्वसवर्णो विधीय-